

مۇسا تۈركىستانى

# ئۇلۇغ تۈركىستان باجىسى

www.uyghurweb.net

كاشغەر سەھنىسىدىن

بېغىشلىما

ۋەتەنداشلىرىم ۋە دىنداشلىرىمنىڭ پايدىلىنىشى ئۈچۈن يېزىلغان بۇ كىتابنىڭ ساۋابىنى - بىرى پەرغانە باجىئەسىدە قىزىل رۇسلارنىڭ زىيانكەشلىكىگە ئۇچراپ قۇربان بولغان 28 ياشلىق ئۇكام ئەبدۇلغەنىنىڭ ئەزىز روھىغا، يەنە بىرى كاشغەر باجىئەسىدە تۈرمىدە كامار ئوقىغا تۇتۇلۇپ 25 يېشىدا شېھىدلىك شەرىپىنى ئىچكەن، كاشغەر يارباغ دەرۋازا سىرتىدىكى شېھىدلىككە كۆمۈلگەن كىچىك ئۇكام مۇھەممەد سىددىقلەرنىڭ يەنى ئىككى كۆزۈم، ئىككى قېرىندىشىم، ئىككى جىگىرىم، ئىككى يىگىتلەرنىڭ يىگىتى، بەخت گۈلى ئېچىلماستا كۆزۈ يۇمۇلغان قەدىردان ئىنىلىرىمنىڭ ئەزىز روھلىرىغا بېغىشلايمەن. بۇ ھەدىيەم ئۇلۇغ ئاللاھنىڭ دەرگاھىدا قوبۇللۇق تېپىپ ئۆز جايىغا تېگىل بولغاي، ئامىن!

ئەي قەھرىمانلىرىم، ئەزىمەتلىرىم، جان جىگەرلىرىم، قان قېرىنداشلىرىم، ئاتا-ئانىمىدىن يادىڭارلىرىم! سىلەرنى ئاللاھ ئۆز رەھمىتىگە ئېلىپ، جەننەتتىگە مۇيەسسەر قىلسۇن. ئاللاھ بۇيرۇغان بولسا سىلەر بەختىيار كىشىلەر قاتارىدىن ئورۇن ئالدىڭلار.

مۇشۇ مۇناسىۋەت بىلەن ئۇلۇغ تۈركىستانلىقلاردىن دىن ئۈچۈن، ۋەتەن ئۈچۈن كۈرەش قىلىپ، خىتايىلار ۋە ئورۇسلار بىلەن جەڭ قىلىپ، جانۇ - ماللىرىنى قۇربان قىلغان، قانلىرىنى پىدا قىلىپ شېھىد بولغان باھادىر يىگىتلەر، پالۋان ئوغلانلىرىمىزنىڭ روھلىرىغا شۇنداق خىتاب قىلىمەن:

- ئەي شېھىدلەر! ئەي بەختلىكلەر! ئەي ئۆز قېنى بىلەن بوياغان تۈركىستان ئەۋلادلىرى !!!

- ئاتا- بابىلىرىمىزنىڭ روھى يولۇڭلارغا چىقىپ پېشانەڭلارغا سۆيسە ئەرزىدۇ. ئۇلۇغ تۈركىستان يۇرتىدا ئۆتكەن بابىلىرىمىزنىڭ روھى سىلەرنى قانچە ھۆرمەتلىسە، سىلەردىن قانچە سۆيۈنسە ئازلىق قىلىدۇ. بىر تەرەپتە تىلشۇناسلىق پېشۋاسى مەھمۇد كاشغەرىي بىلەن ئەللامە رەشىدۇددىن كاشغەرىي، يەنە بىر تەرەپتە سۈرلۈك ۋەزىرلەر، دانىشمەن مۇشاۋىرلەرنىڭ ھەمراھلىقىدا يۈسۈپ خاس ھاجىپ باشلىق بابىلىرىمىزنىڭ روھى يەتقۇب بەگ يوسۇنى بويىچە سىلەرنى كۈتۈۋېلىش ئۈچۈن ئالدىڭلارغا چىقسا يارىشىدۇ. ئەي ئارىسلان يۈرەكلىك قەھرىمانلار! ھەققىڭلاردا نېمە دېسەك ئاز. سىلەرنى قانچىدىن - قانچە سۆزگە ئالساق يەنە ئازلىق قىلىدۇ. ئەي تىرىك ئۆلۈكلەر! ئەي شېھىدلەر! سىلەر ئۆلمىدىڭلار، سىلەر ھەرچاڭ تىرىكسىلەر، ياتقان

يېرىڭلار جەننەت بولۇپ، ئۇ يەردە تۈرلۈك نېمەتلەردىن بەھرىمەن بولۇپ، شاد - خۇرام ياشاۋاتقان دۇرسىزىلەر، پەيغەمبىرىمىز (ئاللاھ ئۇنىڭغا رەھمەت قىلسۇن) ئەي مېنىڭ شېھىدلىرىم، دەپ سىلەرگە ئۆز قۇچىقىنى ئاچقان دۇر. «ئاللاھ نىڭ يولىدا شېھىد بولغانلارنى ئۆلۈك دەپ گۇمان قىلمىغىن، بەلكى ئۇلار تىرىك بولۇپ، ئاللاھ نىڭ دەرگاھىدىكى رىزىقتىن بەھرىمەن قىلىنىدۇ (يەنى جەننەتنىڭ نېمەتلىرىدىن ئەتىگەن - ئاخشامدا مەڭگۈلۈك رىزىقلاندۇرۇپ تۇرۇلىدۇ)» (ئال ئىمران سۈرىسى 129 - ئايەت)

ئەي شېھىد ئوغلى شېھىد قەبرەڭدىن غەم ئەيلەمە،  
شۇ تاپ ساڭا پەيغەمبەر قۇچاق ئاچتى، يۈر، ئەنە.  
« ئاكىف بېك »

### ھەدىيە

ئاللاھ يولىدا جانلىرىنى پىدا قىلغان، ئۆز كېپەنلىرىنى ئۆزلىرى كىيگەن، شاھادەت شەرىپىنى ئىچىشكە مۇيەسسەر بولغان يىگىتلىرىمىز، باتۇر بابىلىرىمىز باشتىن كەچۈرگەن ۋەقەلەرنى ئۆز ئىچىگە ئالغان بۇ كىتاب ئۇلۇغ تۈركىستان كىشىلىرىدىن ھەر بىر كىشىگە بىر تارىخىي ئارمىغان، خەلقىمىز ئۈچۈن بىر يادىگار دۇر. كەلگۈسى نەسىللىرىمىزگە ئىبرەت، ئاتىلار تۆھپىسى، ئىبرەت سەھنىسى، بابىلار ھەدىيەسىدۇر. بۇ ھەدىيە ئاتا- بابىلىرىمىزنىڭ دىن ئۈچۈن، ۋەتەن ئۈچۈن تۆككەن قانلىرىدىن، بەرگەن جانلىرى، قۇربانلىرىدىن تىكلەنگەن گەۋدىلىك بىر ھەيكەل، جانلىق ۋە كۆزگە كۆرۈنەرلىك بىر شاھىت، ئىبرەتنامە، تارىخىي خاتىرە، بەدىئىي ئابدە بۇلىمىش ئۇلۇغ تۈركىستان پاجىئەسىدۇر.

ۋەتەن بىرلە كۈنۈشكەنلەر سەۋەبىسىز ئۇنى تەرك ئەتمەس  
ئىلاجىسىز قالماسا ھېچكىم ياقا يۇرتقا چىقىپ كەتمەس

چىدالماستىن ناھەق كۈنگە ۋەتەن سەندىن جۇدا قالدىم  
ختاي زۇلمىلە باغرىم قان، چەمەنىمدىن يىراق قالدىم

### كىتابنىڭ يېزىلىشى ھەققىدە

ئۇلۇغ تۈركىستان خەلقىنىڭ غەيرەت- شىجائىتى، قەھرىمانلىقى، ۋەتەنپەرۋەرلىكى، مىللەتپەرۋەرلىكى، دىن ۋە دىيانىتى، سىياسىي تەقدىر- قىسمەتلىرى، مۇستەقىللىق ئىدىيىلىرى، ئىسلام دىنىغا قىلغان خىزمەتلىرى، ئاللاھ يولىدىكى جىھادتا بەرگەن مىليونلىغان قۇربانلىرىنى تارىخ سەھىپىلىرىدە كۆرسىتىشتۇر.

2. رۇسلارنىڭ مۇسۇلمانلارنىڭ زىيىنىغا، بولۇپمۇ بەش- ئون ئەسىرلەردىن بۇيان ئۇلۇغ تۈركىستانغا قارشى تۇتۇۋاتقان يول- سىياسەتلىرى، ھىيلە- نەپىرەڭلىرى، يەنە ئۇلارنىڭ بىزنىڭ زامانىمىز يىگىرمىنچى ئەسىردە ئويىناپ چىققان سىياسىي ئويۇنلىرى توغرىسىدا ئاز- تولا توختىلىپ، يېڭى ئەۋلادلارنىڭ ئالدىدا

ئۇلارنىڭ ئالدامچىلىق ئەپتى - بەشىرىسىنى ئېچىپ تاشلاش، دىن ھەم ۋەتەن دۈشمەنلىرىنىڭ تۈركىستان سەھنىسىدە ئوينىغان ئويۇنلىرىنى ئۇلۇغ تۈركىستانلىقلارغا، كەلگۈسى ئەۋلادلىرىمىزغا بىلدۈرۈپ قويۇشتۇر.

3. دىنىي مەجبۇرىيەتلىرى ۋە مىللىي بۇرچلىرىنى لايىقىدا ئادا قىلغان تۈركىستانلىقلارنىڭ دىنىي، مىللىي كۈرەشلىرى ۋە بۇلارغا چېتىشلىق ھادىسىلەرنى، بۇ جەرياندا بولۇپ ئۆتكەن ئېچىنىشلىق ۋەقەلەرنى ئەينەن يېزىپ تارىخقا ئاساس يارىتىش، بولغان ۋەقەلەرنىڭ ئەسلىي ماھىيىتىنى ئېچىپ كۆرسىتىپ، ئومۇمىي جەھەتتىن پۈتكۈل مۇسۇلمانلارغا، ئايرىم جەھەتتىن تۈرك دۇنياسىغا بىر خاتىرە قىلىپ تەقدىم قىلىشتۇر.

بۇ ئەسىرىمىز بىلەن ئوقۇرمەنلىرىمىز دىنىي ئەقىدىمىز، مىللىي مەپكۇرىمىز، سىياسىي كۈرەشلىرىمىز، غايە - مەقسەتلىرىمىز، كۆرگەن، بىلگەنلىرىمىزدىن بىرقۇر خەۋەردار بولۇپ قالغۇسى. ئەسەردە سادىر بولۇپ قالغان نۇقسانلارنى كۆرسىتىپ، خاتالىقلارنى تۈزەتكۈچىلەرگە مۇئەللىپ ئالدىن ئۆز تەشەككۈرىنى بىلدۈرىدۇ.

«ئۇلۇغ تۈركىستان پاجىئەسى» كىتابىنىڭ 2- بۆلۈمىگە مۇقەددىمە

ئەزىز ۋە مۆھتەرەم ئوقۇرمەنلىرىمىزگە مەلۇمكى، كىتابىمىزنىڭ 1- بۆلۈمىدە تۈركىستانلىقلارنىڭ تارىخىي دۈشمىنى، دىن دۈشمىنى، ۋەتەن دۈشمىنى بولغان رۇسلار بىلەن ئاتا- بايلىرىمىز ئېلىپ بارغان نەچچە ئەسىرلىك قانلىق ئۇرۇشلار ۋە ئۇلارنىڭ بۇ ئۇرۇشلاردىكى گاھ مەغلۇپ بولۇش ۋە گاھ غالىب بولۇش تارىخىي بايان قىلىندى. بۇنىڭ ئىچىدە ئالتۇن ئوردىنىڭ موسكۋاغا 300 يىلدىن ئارتۇقراق ھۆكۈمرانلىق قىلغانلىقى، خاقان ئەمىر تۆمۈرنىڭ ئۆزى قوشۇن باشلاپ موسكۋاغا قىلغان ھۇجۇملىرى، ئۇندىن باشقا ئۇنىڭ سەركەردە- ئەمىرلىرىنىڭ قوماندانلىقى ئاستىدا ئېلىپ بېرىلغان يۈرۈشلەردە رۇسلارنىڭ ئېغىر پالاکەتلەرگە دۇچار قىلىنغانلىقى، شۇنىڭ بىلەن بىرگە 19- ئەسىرنىڭ يېرىمىدىن كېيىن باشلانغان رۇس ئىستېلاسى، بولۇپمۇ 20- ئەسىرنىڭ ئاۋۋالقى يېرىمىدا بولۇپ ئۆتكەن رۇس زۇلۇم - زورلۇقلىرى توغرىسىدىمۇ مەزمۇنلار بىر قۇر بايان قىلىندى. يەنە شۇ قاتاردا پەرغانە پاجىئەلىرى، شۇنداقلا ئەنۋەر پاشىنىڭ تۈركىستانغا كېلىشى ۋە ئۇنىڭ ئۆز ئەتراپىغا مۇجاھىدلار (كۈرەشچىلەر)، ئىلغار كىشىلەرنى ئويۇشتۇرۇپ رۇس باسقۇنچىلىرىغا قاقشاتقۇچ زەربە بەرگەنلىرى ھەمدە سىياسىي پائالىيەتلىرىمۇ ئازراق بايان قىلىندى. لېكىن بۇ تېمىدا يېزىلغان، نەشر قىلىنغان، تارقالغان ئەسەرلەر خىلى كۆپ بولغاچقا، مۆھتەرەم ئوقۇرمەنلىرىمىز ئالدىدا تەكرارلىق بولۇپ قالمىسۇن، دېگەن مەقسەتتە شەرقىي بۇخارا ۋەقەلىرىنى ئابدۇللاھ رەجەپ بايسۇننىڭ 1945- يىلى ئىستانبۇلدا نەشر قىلىنغان «تۈركىستان مىللىي ھەرىكەتلىرى» ناملىق كىتابىغا، سەمەرقەند ۋە ئۇنىڭ ئەتراپىغا ئائىت ھادىسىلەرنى تارىخشۇناس زەكىي ۋەلىدىنىڭ 1969- يىلى ئىستانبۇلدا بېسىپ تارقىتىلغان «خاتىرىلىرىم» ناملىق كىتابىغا ھاۋالە قىلىندى. شۇنىڭدەك، قۇمۇل، قاراشەھەر، ئاقسۇ پاجىئەلىرى ۋە باشقىلارنى پولات قادىرىنىڭ «ئۆلكە تارىخى»غا، خوتەن قوزغىلاڭلىرى ۋە ئۇنىڭغا ئائىت ۋەقەلەرنى بۇ توغرىدىكى مۇپەسسەل مەنبە ھېسابلىنىدىغان، مۇھەممەد ئەمىن بۇغرانىڭ ھىجرىيە 1971- يىلى كەشمىردە بېسىپ تارقىتىلغان «شەرقى تۈركىستان مىللىي ئىنقىلاب تارىخى» ناملىق كىتابىغا ھاۋالە قىلىندى. تەپسىلىي ئۇچۇرغا ئېرىشمەكچى بولغانلار مەزكۇر كىتابلارغا قارىسۇن.

ئەمما قوللىنىدىكى بۇ كىتابتا ئۇلۇغ تۈركىستاننىڭ كاشغەر سەھنىسىدە كۆرۈلگەن پاجىئەلىك ۋەقەلەر، يېقىنقى تارىخىمىزدا بولۇپ ئۆتكەن ئەلەملىك ھادىسىلەر، خىتايلىرىنىڭ زۇلۇم- سىتەملىرى، قىرى دۈشمەن قارا خىتايلىرىنىڭ زورلۇق- زومبۇرلۇقلىرى ۋە بۇنىڭ نەتىجىسىدە شەرقىي تۈركىستان تۈركلىرىنىڭ زۇلۇمغا

قارشى قوزغالغان، يەلكىسىدىكى رودۇپايالارنى يەر بىلەن يەكسان قىلغان مىللىي ئىنقىلاب، مىللىي كۈرەش تارىخى، تۈركىستان خەلقىنىڭ دىنىنى ئۈستۈنلۈككە ئىگە قىلىش نىيىتى بىلەن ئاللاھ يولىدا ئېلىپ بارغان جىھادلىرى، بۇ يولدا كۆرسەتكەن ئۈنۈملۈك قەھرىمانلىقلىرى، تەقدىم قىلغان قۇربانلىرى ھەمدە بۇ توغرىدىكى كۆرگەن، بىلگەنلىرىمىز بايان قىلىندۇ. بۇلارنى يېزىشتىن مەقسەت قانداقتۇر تارىخنى چۈشەندۈرۈپ ئولتۇرۇش بولماستىن، بەلكى بىردىنبىر قىلىپ، تارىختا ئۆتكەن قېرىنداشلىرىمىزنىڭ ئۇزۇن مۇددەتتىن بىرى دۇنيا ئارا تالاش-تارتىش تېمىسى بولۇپ كېلىۋاتقان بۇ زور پاجىئەگە دۇچار بولۇشىغا سەۋەب بولغان پالاکەتلەرنى ئېنىق بايان قىلىشتۇر. ئەمەلىيەتتە، شەرقى تۈركىستان تۈركلىرى بىلەن خىتايلار ئارىسىدىكى دۈشمەنلىكلەرنىڭ مىلادىتىن مىڭلارچە يىل بۇرۇن باشلىنىپ، ئىككى ئەل ئارىسىدا ئۇرۇش ھادىسىلىرىنىڭ توختاۋسىز داۋام قىلىپ كېلىۋاتقانلىقى ئىنكار قىلغىلى بولمايدىغان تارىخ ھەقىقەتلىرىدىندۇر. مەشھۇر تارىخچىلارنىڭ پىكىرىگە قارىغاندا، ئۇلۇغ تۈركىستان تۈركلىرى بىلەن خىتايلار ئارىسىدا مىلادىتىن 2700 يىل بۇرۇنقى چاغلاردىن باشلانغان ئۇرۇشلاردا كۆپىنچە تۈركلەر غالب، خىتايلار مەغلۇپ بولۇپ كەلگەن. بۇنداق تەكرار مەغلۇبىيەتلەرگە چىدىشىپ بولالمىغان خىتايلار مەغلۇبىيەتتىن ساقلىنىش ئۈچۈن تۈرلۈك ھىيلە-نەيرەڭلەرنى ئىشقا سالغان. بۇنىڭ نەتىجىسىدە مىلادىتىن 100 يىل بۇرۇنقى چاغلاردىن باشلاپ تۈركلەر بەزى ئۇرۇش مەيدانلىرىدا مەغلۇپ بولۇشقا باشلىدى. بۇنىڭغا ئەگىشىپ ئىككى ئەل ئارىسىدا تىنچ، باراۋەر قوشنىدارچىلىق مۇناسىۋىتى شەكىللەندى. شۇندىن باشلاپ تۈركلەرنىڭ قوشۇن تارتىش نىشانلىرى ھىندىستان ھەمدە ياۋروپا ئەللىرى بولۇپ قالدى. شۇنداق بولۇشىغا قارىماي، يېقىنقى تارىخىمىزدا خىتايلار بىلەن تۈركلەر ئارىسىدا بولۇپ ئۆتكەن جەڭ - توقۇنۇشلارنىڭ سانى يوقتۇر. نېمىلا بولمىسۇن، بۇ ئىككى ئەل ئارىسىدىكى دۈشمەنلىك بۇرۇندىن مەۋجۇد تۇر. ھەممىمىز بىلىدىغان سەددىچىن (جۇڭگو توسمىسى) بۇ قارىشىمىزنىڭ كۈچلۈك پاكىتلىرىدىن بىرىدۇر.

سالنامەچىلەرگە مەلۇمدۇركى، تۈركىستانغا ئالاقىدار خاتىرىلەر كۆپتۇر. بولۇپ ئۆتكەن ۋەقەلەر قانچە يېزىلسا يەنە ئازلىق قىلىدۇ. چۈنكى بۇ ۋەقەلەر بەكمۇ ئېچىنىشلىق. ھادىسىلەر قايغۇلۇقتۇر. قەلىمى كۈچلۈك، بىلىم-ئۇچۇرى يېتەرلىك يازىللىرىمىز غەيرىتى بىلەن بۇ باي تارىخ ھەرقانچە يېزىلسىمۇ يەنە ئۇنى لايىقىدا يېزىپ تۈگىتىش مۇمكىن ئەمەستۇر.

تۈركىستان پاجىئەسىگە ئائىت يېزىلغان كىتابلار ۋە باشقا ماتېرىياللار تارىخچىلارنىڭ مۇكەممەل بولغان بىر تارىخى بارلىققا كەلتۈرۈشىگە يېقىندىن مەنبە بولالسا كېرەك. شۇڭا تارىخچىلىرىمىزغا ئازراق بولسىمۇ بىر خىزمەتتە بولۇش نىيىتى بىلەن بۇ پاجىئە قەلەمگە ئېلىندى. بەلكىم پايدىسى بولۇپ قالار. ھېچ بولمىغاندا بۇندىن كېيىن يېزىلغۇسى كاتتىراق تارىخ كىتابلىرىغا بىر مۇقەددىمە بولۇپ قالسا ئەجەب ئەمەس. مۇنداقچە ئېيتقاندا، كاتتا بىر ئۆيىنىڭ ئىشىكى كىچىككىنە بىر ئاچقۇچ بىلەن ئېچىلغاندەك، بۇ ئەسىرىمىز بىر بۆلۈك بىلىنىمگەن ۋەقەلەر، تارىختا ئۇنتۇلغان ھېكايىلەرنىڭ مەلۇم بولۇشىغا بىر ۋاسىتە بولۇپ قالغۇسىدۇر.

تۈركىستاندا مەيدانغا كەلگەن ئېچىنىشلىق پاجىئەلەرنى يېزىشقا جۈرئەت قىلغان بىر ئەدىب ھەم يازغان نەرسىلىرى ئۈچۈن ۋە ھەم يازمىغان نەرسىلىرى ئۈچۈن ئىككى تەرەپلىك ئەيىبلەشلەرگە، تىلى ئۇزۇنلارنىڭ ھۇجۇمىغا ئۇچرىشى ئېھتىمالدىن يىراق ئىش ئەمەس. شۇڭا ئاقىللار بۇ توغرىدا شۇنداق ئېيتقان ئىكەن: «كىتاب يازغان ئادەم نىشانغا ئېلىنىدۇ» ئەمما يەنە بىر تەرەپتىن قاراغاندا، ئۆز دەۋرىدە بۇ پاجىئەلەر بۆشۈكىدىكى گۆدەكلەر بۈگۈنكى كۈندە يىگىت بولدى. ئۇ چاغلاردىكى نەۋقىرانلارنىڭ ساچلىرى ئاقىرىپ، بابىلارغا ئايلىنىدى. ئارىدىن شۇنچە ئۇزۇن مەزگىل ئۆتكەن بولسىمۇ تېخىچە ۋەتەن ئازاد بولمىدى. ۋەتەننىڭ ئاسارەتتىن قۇتۇلغىنىنى كۆرۈش بىزگە نەسب بولمىدى. بىز ئۇ دۆلەتكە يېتەلمىدۇق. شۇنداق بولسىمۇ ئۇ

ئۇلۇغ كۈنگە بىز يەتمەسەك سىلەر يېتەرسىزلىرى دەپ، كەلگۈسى نەسىل - ئەۋلادلىرىمىزغا ئاتاپ ئۆتمۈش تارىخىمىزدىن بىر ھەدىيە سۈنۈلدى.

دادىم تىرا ئەز گەنجى مەقسۇدى نىشان،  
گەر ما نەرەسىدىم تۇ شايدە بىرەرسى.

تەرجىمىسى: بىزلىرى مۇرادىمىزغا يېتەلمىگەن بولساقمۇ، سىزلىرى يېتەرسىزلىرى، دەپ سىزلىرىگە مۇراد خەزىنىسىدىن نىشانلىرى بەردۇق.

بولۇپمۇ تۈركىستان تارىخى ئۆزىنىڭ ھەقىقىي چېھرى بىلەن مەيدانغا چىقىمىسا، ئۇلۇغ تۈركىستان پاجىئەلىرىنىڭ سىرى ئېچىلمايدۇ. دە، دۈشمەنلەرنىڭ تۈرلۈك ئويدۇرمىلىرى، يالغان دەۋالىرى تۈركىستانلىقلارنىڭ ئىدىيىسىگە تەكرار ھۆكۈمران بولۇشقا باشلايدۇ، تارىخىمىز ھەم بۇرمىلانغان بولىدۇ. توغرا، شۇناپ ئوقۇرمەن كۆڭلىگە تارىخ بۇرمىلانسا نېمە بولغۇدەك؟ دېگەن بىر سوئال كېلىشى مۇمكىن. بىز بۇنىڭغا جاۋابەن شۇنداق ئېيتىمىزكى: ئۆز تارىخىنى توغرىسى بىلەن بىلمىگەن ئەۋلادلار ئاتا-بابالىرى باشتا چۈشكەن ئورەككە قايتا چۈشىدۇ. تارىخىدىن ئۇزاقلاشقان بىر مىللەتنىڭ قەد كۆتۈرمىكى قىيىندۇر. ئەگەر مىللەتنىڭ ھەقىقىي تارىخى ئۇنتۇلىدىكەن، ئۇ چاغدا دۈشمەنلەر ئۆزىنىڭ سېسىق نەزەرىيىلىرىنى مەيدانغا چىقىرىدۇ. ۋەتەننى تېخىمۇ ئېچىنىشلىق ھالغا كەلتۈرۈش، ئۇنى مۇستەملىكە قىلىش، مەنىۋى خارابىلىككە مەھكۇم قىلىش غەرەزلىرىنى كۆڭۈللۈك ھالدا ئىشقا ئاشۇرىدۇ. بۇ ھالدا تۈركىستانلىقلار قايسى زاماندا بولسا بولسۇن، باشتىن - ئاياق ئۆلۈك ئۇيقۇسىنى ئۇخلاپ ياتقان بولىدۇ. (ئاللاھ بۇندىن ساقلىسۇن)

تارىخ بىلەن تونۇشۇپ چىقىش مۇھىمدۇر. ئەرەب تارىخچىسى ئىبنى خەلدۇن تارىخنى چۈشەندۈرۈپ شۇنداق ئېيتىدۇ: «تارىخ بولسا كۆپچىلىك كىشىلەرنى ئۆتكەن ۋەقەلەرگە ۋاقىپ قىلىدۇ. ئايرىم كىشىلەرنى يوشۇرۇن سىرلار دىن خەۋەردار قىلىدۇ. تارىخ ئىشىدا ئالدىنقى قېلىشنىڭ ئالدىنى ئېلىش كېرەك». شۇنىڭ ئۈچۈن پەرغانە پاجىئەسى، شەرقىي بۇخارا ۋەقەسى، خوقەند (قوقەنت) مۇختارىيىتى بىلەن بىرگە كاشغەردە يۈز بەرگەن دەھشەتلىك ئۇرۇشلار، يېڭىساردىكى تۇڭگان ھىيلىلىرى ۋە ئۇندا تۆكۈلگەن قانلار، خوتەن ھادىسىلىرى، ياركەنت ئىسيانلىرى، ئالتە شەھەر قوزغىلاڭلىرى ھەققىدە قەلەم تەۋرىتىلىشى لازىمدۇر. ئۇلۇغ تۈركىستان زىيالىيلىرى بۇ بۇرچنىڭ مەسئۇللىرىدىندۇر. كەمىنىمۇ بۇ ئىشتا ئۆز مەسئۇلىيىتىنى ھېس قىلغانلاردىنمەن. بۇ توغرىدا قەلەم تەۋرەتمىگەن قەلەمدار ۋە ئەدىبىي مىللەت كەچۈرمەسلىككە ھەقلىقتۇر.

تارىختا ھەر مىللەتنىڭ ئادەملىرى پەقەت ئۆز دىنى، ئۆز ۋەتىنى، ئۆز مىللىتىنىڭ مەنپەئەتى ئۈچۈن خىزمەت قىلىپ كەلگەن بولۇپ، باشقىلارغا خىزمەت قىلمىغان، ئەگەر باشقىلارغا خىزمەت قىلغان تەقدىردىمۇ بىرەر غەزەب بىلەن قىلغان. خۇددى شۇنىڭدەك بىر فرانسۇز، بىر نېمىس، بىر ئامېرىكىلىقنى ئېلىپ ئېيتمايلى، ئۇ ھېچ قاچان ئۆز مىللىتى، ئۆز دىنىنىڭ مەنپەئەتىنى تاشلاپ باشقا بىر مىللەتنىڭ مەنپەئەتى ئۈچۈن ئىشلىمەيدۇ، ئەگەر ئىشلىسە ئۆز مىللىتىگىمۇ مەنپەئەتلىك بولغان تەقدىردە ئىشلەيدۇ. بىر ئىنگىلىز قانچىلىك دەرىجىدە ئوقۇمۇشلۇق، مەدەنىيەتلىك بولۇپ كەتسىمۇ بىر فرانسۇزنى ئېنگىلىزدىن ئۈستۈن بىلمەيدۇ. بىر نېمىس ھەرقانچە بىلىملىك بولسىمۇ ئاۋستىرىيە ياكى ۋېنگرىيە مەنپەئەتى ئۈچۈن نېمىس مەنپەئەتىنى قۇربان قىلمايدۇ. بىر رۇس ھەرقانچە ئوقۇغان، مەدەنىي كىشىلەردىن بولسۇن، دۇنياۋى بىلىمگە ئىگە بولسۇن، موسكۋا مەنپەئەتىنى قويۇپ تۈركىستان مەنپەئەتىگە تارىخ يازمايدۇ. خۇلاسە قىلىپ ئېيتقاندا، ھەر مىللەت ئۆز تارىخىنى ئۆزى يازغىنىدەك، تۈركىستان تارىخىنى ئۆز لايىقلىقى ۋە ماھىيىتى بىلەن

تۈركىستانلىقلار يازىدۇ. كېيىن ئاتقا مىنگەن پىدائىي شېھىدلىرىمىزنىڭ كەچۈرمىشلىرى، ئىنسانىيەتنىڭ بۆشۈكى بولغان ئوتتۇرا ئاسىيا پاجىئەسى، جۈملىدىن تۈركىستان پاجىئەسى بارچىمىزنىڭ پاجىئەسىدۇر. تۈركلەر ئانا يۇرتى ئۈچۈن، تۈركىستانلىقلار جان-جانانى ئۈچۈن، ۋەتىنى ئۈچۈن شۇ ھادىسىلەرنى مەيدانغا چىقارسا، ئۇلارنى دۇنياغا بىلدۈرۈپ، ھەقىقىي تارىخ ئۈچۈن ئاساس ياراتسا، بۇ يولدا بولمىشىچە غەيرەت-ھىممەت كۆرسەتسە ئەرزىيدۇ. بۇ بارچە كىشىلىرىمىزنىڭ ئارزۇسىدۇر. شۇنىڭ ئۈچۈن دىنىغا، ۋەتىنىگە خىزمەت قىلىشنى تۈركىستانلىقلار ئۆزى ئۈستىگە ئالىدۇ، ئۆز تارىخىنى ئۆزى يازىدۇ. بۇ ئارقىلىق تۈركىستانلىقلار ئۆز مىللىتىگە خىزمەت قىلغان پىداكارلارنىڭ قۇتلۇق ناملىرىنى ئىززەت-ئېھتىرام ئىچىدە ياد ئېتىپ، ئۇلارنى ئۇنتۇلۇشتىن ساقلاپ قالىدۇ.

تۈركىستاننىڭ كىشىنى قايغۇغا سالدىغان پاجىئەلىرىنى تارىخ سەھىپىسىدىن، مىللەتنىڭ كۆڭلىدىن، پۈتكۈل دۇنيادىن يوشۇرۇپ قېلىش ئۈچۈن دۈشمەنلەر كۆپ غەيرەت قىلدى. ئۇلار ھەدىسە كىشىلەرنى ھەقىقەتكە يېقىن كەلتۈرمەستىن تۈركىستان تارىخىدىكى شۇنچە زور دەھشەتلىك پاجىئەلەرنى كىچىكلىتىپ، ئۇلارنى ئۆز پىتىدىلا ئاياغلىشىپ بولغان ئىش قىلىپ كۆرسەتتى. ھالبۇكى بۇ تارىختا ھەر قانداق بىر ئادەم چۆچۈگۈدەك دەھشەتلىك پاجىئەلەر تالايلاپ سادىر بولغان بولۇپ، ئۇلاردا ئەۋلاد-نەسلىلىرىمىز ئۈچۈن تېگىشلىك ئىبىرەتلەر، مۇھىم دەرسلەر باردۇر. ئەڭ ئېچىنارلىق يېرى شۇكى، چىن (جۇڭگو) لوقلار ۋە رۇسلارنىڭ يۇندىخورلىرى ۋە ئۇلارغا سېتىلغان يازغۇچىلارنىڭ غەيرىتى بىلەن بىزنىڭ تارىخىمىز، پاجىئەمىز بولدى-بولدى، ئۆتتى-كەتتى، باستى-باستى قىلىپ تارىخنىڭ بۇرچەكلىرىگە ئېتىپ تاشلاندى، ھەق ۋە ھەقىقەتنىڭ ئاۋازى بوغۇلدى. شۇنداق بولسىمۇ نەچچە ئەسىرلەر ئۆتكەنگە قارىماي، ھەقىقىي تارىخىمىز كۆز ئالدىمىزدا ئۆزىنىڭ جانلىق گەۋدىسىنى كۆرسىتىپ تۇرماقتا. بۇ ئەمەلىيەتنى بېشىدا ئەقلى - ھوشى بار ھەرقانداق ئادەم ئىنكار قىلالمايدۇ.

دۈشمەننىڭ ئويۇنلىرىنى تارىختىن، مىللەتتىن يوشۇرۇن تۇتقانلارمۇ بولدى. ئۇنداقلار تارىخنىڭ ئەسلىنى يوشۇرۇپ، ئۆزى بىلگەنچە تارىخ ياسىدى. شۇنداق ساتقىن پۈتۈكچىلەرگە ئىست! شۇنداق خائىن يازغۇچىلارغا ئىست!

بىر بۆلۈك سالنامىچىلەرنىڭ ئېنىقلىشىغا قارىغاندا، كېيىنكى ئىككى ئەسىر ئىچىدە خىتاي بىلەن تۈركىستانلىقلار ئارىسىدا يۈز بەرگەن قوراللىق توقۇنۇشلار 42 قېتىمغا يەتكەن. شۇ تارىخ جەريانىدا گىزى كەلگەندە تۈركلەر خىتاي ھاكىمىيىتىگە قارشى چىقىپ، زۇلۇمغا قارشى قوزغالغان، ئۆز مۇستەقىللىقلىرىنى تەلەپ قىلىپ خىتايلار بىلەن ئۇرۇشقانلىرىدا گاھى غالىب بولغان بولسا، گاھىدا مەغلۇپ بولۇپ كەلگەن ئىدى. ناھايەت مىلادىيە 1865-يىلى يەققۇب بەگ پەرغانىدىن كېلىپ ئالتە شەھەردە 15 يىل ھۆكۈمدارلىق قىلدى. ئۇ بۇ جەرياندا شەرقى تۈركىستاننىڭ مۇستەقىللىقىنى تېگىشلىك يوسۇندا قوغدىدى. يۇرتنى رەزىل خىتايلاردىن قۇتقۇزدى. ئۇ سىياسەتتە، ئادالەتتە ھەمدە ئىمارەتتە تەھسىن-ئاپىرىنلارغا لايىق ئىشلارنى قىلغان ئىدى. ئۇ «بەدۆلەت» دېگەن ئاتاق بىلەن زور شۆھرەت قازاندى. شۇ دەۋرلەردە ئېلىپ بېرىلغان جەڭلەردە خىتايلار تەكرار مەغلۇپ بولۇۋەردى. ئاخىرى ئۇلار ئۆز ئادىتىگە كۆرە، يەققۇب بەگكە ھىيلە-نەيرەك بىلەن تاقابىل تۇرماقچى بولدى. نەتىجىدە خائىن، جاسۇسلارنىڭ قولى بىلەن يەققۇب بەگكە زەھەرلىك شەربەت ئىچۈرۈپ شېھىد قىلدى. شۇنىڭ بىلەن مىلادىيە 1878-يىلى يەققۇب بەگنىڭ يۇلتۇزى ئۆچتى.

يەققۇب بەگ (بەدۆلەت) نىڭ ئۇنتۇلماس تارىخىي تۆھپىلىرى

كاشغەرنىڭ ئەمىرى جاھانگىرخان تۆرەم 1853- يىلى ئۆلتۈرۈلدى. بۇ چاغدا تەخت ۋارىسى بولغان بۇرۇرۇكخان تۆرە خوقەندە ئىدى. قىرغىز بەگلىرىدىن سىددىق بەگنىڭ باشچىلىقىدا كاشغەرنىڭ بارلىق كاتتىلىرى بىرلىشىپ خوقەند خانى خۇدا يارخاننىڭ باش قوماندانى ئەلىمقۇلغا ئەلچى ئەۋەتىپ، بۇرۇرۇكخان تۆرىنى كاشغەر تەختىگە ئۆلتۈرگۈزۈشنى تەلەپ قىلدى.

خۇدا يارخان ئەلىمقۇلنىڭ ئارىغا چۈشۈشى بىلەن سىددىق بەگنىڭ تەلپىنى قوبۇل قىلىپ بۇرۇرۇكخان تۆرىنى كاشغەرگە ئەۋەتىدۇ. مانا بۇ سەپەردە يەنئۇببەگ باش قوماندان (مىرئالاي) ياكى باتۇر بېشىلىق سالاھىيىتى بىلەن بۇرۇرۇكخانغا خىزمەت قىلىشقا قوشۇپ قويىدۇ. بۇلار كاشغەرگە كەلگەندە شۇچاغنىڭ ئادىتى بويىچە زور داغدۇغا بىلەن كۈتۈۋېلىنىدۇ. نەچچە كۈنلەپ كاتتا تاماشالار بولۇپ، كاشغەر شەھىرى بايرام تۈسىگە كىرىدۇ. تۆۋەندە بېرىلگەن قوشاقچە شۇچاغلاردىكى چالغۇچى، قوشاقچىلار، (ئەشۈللەچىلەر) كۈيگە قاتقان قوشاقلاردىن بىر نەمۇنە:

ئەندجاندىن تۆرەم كەلدى،  
مانا ئەمدى ئوينايمىز.  
مىڭ يىللار ھاكىم بولسا،  
دىدارغا قانمايمىز.

بىر مەزگىلدىن كېيىن بۇرۇرۇكخان تۆرەم ھەجگە كېتىپ ئۇنىڭ ئورنىغا يەنئۇب بەگ تەختكە ئۆلتۈردى. ئۇ تەختكە ئۆلتۈرۈپ ئۇزۇن ئۆتمەي ئۆز قابىلىيىتى ۋە تالانتىنىڭ زورى بىلەن ئۆز ھۆكۈمرانلىق دائىرىسىنى تېخىمۇ كېڭەيتىشكە كېرىشىپ، ئالتە شەھەردىكى بۆلۈنمە بەگلىكلەرنى ئىختىيارىي ۋە مەجبۇرىي يوسۇندا ئۆز ئىتائىتى ئاستىدا بىرلەشتۈردى ۋە بۇنىڭ ئارقىسىدا بۇ يەرلەردىكى خىتايلارنى قوغلاپ چىقىرىپ ئۈرۈمچىنى ئۆز ئىچىگە ئالغان پۈتكۈل شەرقىي تۈركىستاننىڭ مۇستەقىل ھۆكۈمدارىغا ئايلاندى. ئۇ مەملىكەتنى ياخشى ئىدارە قىلغۇچقا، شەھەرلەر ئابادانلىققا (ئاۋاتلىققا) يۈزلەندى. كاشغەردىكى ھېيتگاھ جامئەسى، شەھەر سىرتىدىكى ئاپپاق خوجام گۈمبىزى يەنئۇببەگ دەۋرىدىن قالغان ئابدۇلىرىدىندۇر. ئۇ يەنە كورلا، ئاقسۇ، كۇچار قاتارلىق جايلاردا نۇرغۇنلىغان مەسچىت، مەدرىسىلەرنى سالدۇردى. ئۆز دەۋرىدە بۇ يەرگە ساياھەتكە كەلگەن ئەنگلىيىلىك جىۋارد ۋە شاۋدا كەبى داڭلىق سەيياھلارمۇ بۇ يەردىكى كۆركەم ۋە ھەيۋەت قۇرۇلۇش - ئىمارەتلەردىن ھاڭ- تاڭ قالغان ئىدى. بەدەۋلەتنىڭ خەلقنىڭ ئارام ۋە ئاسايىشى (تىنچلىقى) ئۈچۈن قىلىپ بەرگەن پەۋقۇلئاددە ئىشلىرىدىن بىرى، باي ناھىيىسى ئەتراپىدا بولغان شىددەتلىك بىر جەڭدە مەغلۇپ ۋە تىرىپىرەن بولغان تۇڭگان ۋە خىتايلار قاچار پەيتلىرىدە يول ئۈستىدە كۆزىگە كۆرۈنگەنلىكى گۆدەك بالىلارنى تۇتۇۋېلىپ ئەسىر قاتارىدا بۇلاپ قاچقان ئىدى. يەنئۇب بەگ بۇ يەرلەرگە قوشۇن تارتىپ كەلگەندە بالىلىرىدىن ئايرىلىپ قالغان بىچارە ئاتا- ئانىلار دادۇ- پەرياد كۆتۈرۈپ: «بالىلىرىمىزنى خىتايلار بۇلاپ كەتتى، ئۆزلىرى بىزگە ئاتىدارچىلىق قىلىپ دەردىمىزگە يەتسە»، دەپ قىلغان ئەرزىنى ئاڭلاپ يەنئۇب بەگ چىداپ تۇرالمىستىن شەرقىي تۈركىستاندا بىرمۇ خىتاينى قويماسلىققا قەسەمىياد قىلدى ھەمدە ئۆزىنىڭ بىر بۆلۈك ياراملىق ۋە جەسۇر يىگىتلىرىنى دۈشمەننى قوغلاشقا بۇيرۇدى. پەرمان ئىشقا ئاشتى. ئۇلار كورلىدىن بىر قوناق (تەخمىنەن يىگىرمە كىلومېتىر مۇساپە) يىراقلىقتىكى جايغا بارغاندا دۈشمەنگە يېتىشىۋېلىپ ئۇلارنى تارمار قىلدى ۋە بالىلارنى قايتۇرۇپ كېلىپ ئاتا- ئانىلىرىنىڭ قولىغا تاپشۇردى. بەدۋلەت مانا مۇشۇنداق خىزمەتلىرى بىلەن خەلقنىڭ كۆڭلىنى ئۇتقان ئىدى. بەدۋلەت تارىخىدىن تىلغا ئېلىپ ئۆتەرلىك

يەنە بىر ئىش شۇكى، بەدەۋلەتنىڭ قوشۇنى زەپەر بىلەن جەڭ مەيدانىدىن قايتىۋاتقاندا، قوشۇن ئىچىدىن بىر ئەسكەر يولدا بىر خوتۇننىڭ بىر قاچا قېتىقنى ئىچىپ پۇلىنى تۆلمەيدۇ. بۇنىڭدىن قاتتىق خاپا بولغان قېتىقچى خوتۇن ئەھۋالنى يەنئۇقۇبىگە دەيدۇ. يەنئۇقۇبىگە بۇ خوتۇنغا: «شۇ ئەسكەرنى تونۇمسەن؟» دەيدۇ. خوتۇن: «تونۇيمەن» دەيدۇ. شۇنىڭ بىلەن بۇ خوتۇن قوشۇن ئىچىگە كىرگۈزۈلىدۇ. بۇ خوتۇن قوشۇن ئىچىدە ھېلىقى ئەسكەرنى كۆرىدۇ. دەپىرىپ ئۇنىڭغا يېپىشىدۇ ۋە: «قېتىقنى ئىچكەن ئەسكەر مۇشۇ شۇ» دەيدۇ. يەنئۇقۇبىگە بۇ ئەسكەرگە بۇ خوتۇننىڭ بىر قاچا قېتىقنى ئىچىپ كېتىپ پۇلىنى بەرمەپسەن، دېگەن دە، ئەسكەر بۇنى ئىنكار قىلىدۇ. يەنئۇقۇبىگە خوتۇنغا ئەسكەر قېتىق ئىچمەپتۇ، دەيدۇ. خوتۇن بولسا ئۆز گېپىدە چىڭ تۇرۇپ: «قېتىق تېخى ئۇنىڭ قارىدا ھەزىم بولۇپ بولغىنى يوق. بولمىسا ئۇنىڭ قارىنى يېرىپ كۆرۈشسەلە» دەيدۇ. يەنئۇقۇبىگە: «ئەگەر ئەسكەرنىڭ قارىنى يېرىپ كۆرسەك قېتىق چىقىمىسا، سېنىڭ قارىنىڭ يېرىلىپ ئۇنىڭ قىساسى ئېلىنىدۇ» دەيدۇ. خوتۇن بۇنىڭغا رازى بولىدۇ. ئەسكەرنىڭ قارىنى يېرىلىدۇ. دېگەندەك، ئۇنىڭ قارىدىن تېخى ئۇيۇپ بولالمىغان قېتىق چىقىدۇ. شۇ يەردە يەنئۇقۇبىگە بۇ خوتۇنغا قېتىقنىڭ پۇلىنى تۆلەپ بېرىدۇ. ئەسكەر بولسا جېنىدىن ئايرىلىدۇ. بۇ ئىش باشقا ئەسكەرلەرگە، پۈتكۈل يۇرت ئەھلىگە كاتتا ئىبەرەت بولىدۇ. باشقا بىر رىۋايەتكە كۆرە، ئۆلگەن ئەسكەرنىڭ كىيىملىرى بۇ خوتۇنغا بېرىلگەن دېيىلىدۇ. يەنە بىر ۋەقە شۇكى، ئاقسۇدا بىر ئەسكەر بىر باققالدىن ئىككى باغ بېدە ئېلىپ پۇلىنى بەرمەيدۇ. بۇ ئىش بەدەۋلەتنىڭ قۇلىقىغا يېتىپ ھېلىقى ئەسكەرنى شۇ ھامان ئۆلۈمگە بۇيرۇيدۇ.

ئىبەرەتلىك ۋەقەلەردىن يەنە بىرى: يەنئۇقۇبىگەنىڭ ئوغلى ھەيدەر بەگنىڭ مىلتىقىدىن چىققان ئوق بىر ئېشەكنى ئۆلتۈرۈپ قويدۇ. ئېشەكنىڭ ئىگىسى ئەرز قىلىدۇ. يەنئۇقۇبىگە ئوغلى ھەيدەر بەگنى تاياققا توتۇشقا ھۆكۈم قىلىدۇ. ياش ھەيدەر بەگ شۇ قېتىملىق تاياق زەربىسىدىن ئەسلىگە كېلەلمەي ئۈزۈن ئۆتمەي ئۆلۈپ كېتىدۇ.

### بەدەۋلەتنىڭ ھەربىي تەدبىرلىرىدىن نەمۇنىلەر

جەڭ كۈنلىرى دۈشمەنگە ھۇجۇم باشلاش ئالدىدا يەنئۇقۇبىگەنىڭ بۇيرۇقى بىلەن مەخسۇس بەلگىلەنگەن ۋائىز (ۋەز- تەشۋىقچى)، مۇرشىد (يېتەكچى - دىنىي پىشۋا) لار ئەسكەرلەرگە سۆز قىلىپ ئۇلارنىڭ جەڭ قىلىش قىزغىنلىقىنى ئاشۇرار ئىدى. ئاللاھنىڭ سۆزىنى ئۈستۈن قىلىش يولىدا جەڭ قىلىپ ئۆلگەنلەرنىڭ شېھىد بولۇپ جايى جەننەتتە بولىدىغانلىقىنى، ئۆلمەي ئۆلتۈرگەنلەرنىڭ غازى بولىدىغانلىقىنى ئەسكەرتەر ئىدى. بۇلارنىڭ يالقۇنلۇق نۇتۇق - سۆزلىرىدىن جەڭچىلەر نىڭ روھى ئۆسۈپ غەيرەت - شىجائىتى ئۇرغۇپ تاشار ئىدى. بىر تەرەپتىن يەنئۇقۇب بەگ يېنىغا ئاغزى ئېچىقلىق تۇرغان خالتا - خالتا ئالتۇننى قويۇۋېلىپ دۈشمەننىڭ بىر كالىسىنى ئېلىپ كەلگەن ئەسكەرگە بىر ئالتۇن، ئوننىڭ بېشىنى كۆتۈرۈپ كەلگەنگە ئون ئالتۇن بېرىشكە ۋەدە قىلىپ تۇراتتى. ئەسكەرلەر مۇ قانچە دۈشمەننىڭ بېشىنى ئېلىپ كەلسە شۇنچىلىك مۇكاپاتقا ئېرىشەر ئىدى. بەزى جەڭ مەيدانلىرىدا دۈشمەن كالىلىرىدىن مۇنار ياسالاتتى.

يەنئۇقۇب بەگنىڭ ئەجىب خىسلەتلىرىدىن بىرى ياخشى خىزمەت قىلغان قوماندان ۋە يىگىتلىرىنىڭ كۆڭلىنى ئېلىپ تۇراتتى. بەزى چاغلاردا ئۆزىنىڭ بېلىدىكى ئالتۇن دەستىلىك قىلىچىنى سوۋغا قىلسا، بەزىدە ئەمەل - دەرىجىلىرىنى ئۆستۈرەر ئىدى. مەخپى ئىشلارغا قويۇلغان ئادەملىرىنى بولسا ئالتۇن، كۆمۈش بېرىپ



رازى قىلار ئىدى. مەرھۇم يەئقۇببەگ ئەنە شۇنداق تەدبىرلەر بىلەن خىتايلارنى ئۆز ئۆۋىسىغا كىرگۈزۈپ، ۋەتەننى ئازاد، مىللەتنى ھۆر ۋە مۇستەقىل قىلغان ئۇلۇغ شەخستۇر. يەئقۇب بەگ قىلغان پەۋقۇلئاددە ئىشلاردىن بىرى تۇرپان ئەتراپىدىكى تۇڭگانلار بىلەن بولغان ئۇرۇشتا توپلارنىڭ ئوقى يېتىشمەي قالدۇ. بۇنى بىلگەن يەئقۇببەگ دەرھال بىرمۇنچە مىس پۇللارنى يىغىۋېلىپ ئۇلارنى توپ ئوقى ئورنىدا ئېتىشقا بۇيرۇق قىلىپ جەڭدە غەلبىنى قولغا كەلتۈرىدۇ. يەئقۇب بەگنى شۇنداق پەۋقۇلئاددە ھەرىكەتلەر بىلەن زەپەر قۇچتۇرغان بۈيۈك پەرۋەردىگار ئۇنى داۋانچىڭ، ئۈرۈمچى ئەتراپىغا بېرىپ ئۇ يەرلەرنىمۇ ئىشغال قىلىشقا مۇۋەپپەقىيەت قىلدى. ئەي ئاللاھ! ئۇنىڭ، بىزنىڭ ۋە بارچە مۇمىنلەرنىڭ گۇناھلىرىنى كەچۈرۈم قىلغىن.

### يەئقۇب بەگنىڭ تاشقى سىياسىتى

بەدۆلەت مەملىكەتنىڭ ئىچكى ئىشلىرىنى تېخى تەرتىپكە سالمايلا تاشقى سىياسەتنى يولغا قويۇشقا باشلاپ، مۇنداق بىر قانچە ئىشنى ئىشقا ئاشۇردى: رۇسىيە بىلەن دىپلوماتىك مۇناسىۋەت ئورناتتى، رۇسىيە ئەلچىسى كاشغەرگە كەلدى، بەدۆلەتنىڭ ئەلچىسى موللا تۇراب بولسا پىتىرگرادقا بېرىپ ئورۇنلاشتى. ئىككى دۆلەت ئارىسىدا بىر قاتار تۈرلەر بويىچە سودا كېلىشىمى ئىمزالاندى.

تۈركىيە سۇلتانى ئەبدۇلئەزىزخان بەدۆلەت ھۆكۈمىتىنى ئېتىراپ قىلدى ھەمدە بىر قانچە ئوفىتسېر، مەسلىھەتچىنى كېرەكلىك قورال-جابدۇقلار بىلەن ياردەمگە ئەۋەتتى. ئۇلار ھىندىستان ئارقىلىق كاشغەرگە كېلىپ ئورۇنلاشتى.

چىن ھۆكۈمىتى بەدۆلەت ھاكىمىيىتىنى تونۇپ شەرقى تۈركىستاننىڭ مۇستەقىللىقىنى ئېتىراپ قىلدى. بۇخارا خانلىقىدىن ئەمىر مۇزەپپەر خاننىڭ تەخت ۋارىسى ئەبدۇلمەلىك ئەلچى سۈپىتىدە كاشغەرگە كەلدى.

مىسىر ۋالىسى ئىسمائىل پاشا كاشغەرگە مەخسۇس ئەلچى ئەۋەتتى. 1872-يىلىدا بەدۆلەتكە مىسىردىن ھەرخىل قوراللار، توپ-زەمبىرەكلەر ۋە باشقا ھەدىيەلەر يېتىپ كەلدى. بەدۆلەتمۇ ئۆز ئەلچى-دىپلوماتلىرىنى ئېسىل سوۋغا-سالاملار بىلەن مىسىرغا ئەۋەتتى. شۇ ئەۋەتىلگەن ھەدىيەلەر ئىچىدە ئالتۇن بىلەن ھەل بېرىلگەن بىر قۇرئانمۇ بار بولۇپ، بۇ قۇرئان مىسىر كۇتۇبخانىسىدا ھازىرمۇ ساقلانماقتا ئىكەن. ئافغانىستان پادىشاھى شىر ئەلىخان بەدۆلەت ھۆكۈمىتىنى رەسمىي ئېتىراپ قىلدى.

ئەنگىلىيە ھۆكۈمىتى تەرىپىدىن ئەۋەتىلگەن بىر ئەلچىلەر ئۆمىكى كاشغەرگە كەلدى. ئەلچى موسىيور فورستىك ئۆزى ئېلىپ كەلگەن ئىشەنچ خېتىنى بەدۆلەتكە ئۆز قولى بىلەن تاپشۇردى. ئىككى دۆلەت ئالاقىلىرىنىڭ تېخىمۇ مۇستەھكەم بولۇشى ئۈچۈن ئارىدا بىر كېلىشىم تۈزۈلدى. بۇ كېلىشىمنىڭ مەزمۇنى تۆۋەندىكىچە: ئىككى دۆلەت كىشىلىرىنىڭ ئىككى دۆلەت دائىرىسىدە ئۆزئارا سودا-سېتىق ئىشلىرىنى ئېلىپ بېرىشى ئەركىن بولىدۇ. تاموژنا بېجى پەقەت يۈزدە ئىككى يېرىم پىرسەنت ئېلىنىدۇ. تىجارەت ماللىرى يول ئۈستىدە تەكشۈرۈلمەيدۇ. تىجارەت ماللىرى بىر شەھەردىن يەنە بىر شەھەرگە يۆتكەلسە تەكرار باج ئېلىنمايدۇ. تاموژنا رەسمىيەتلىرىنى بېجىرىش جەريانىدا ئىككى دۆلەت پۇللىرىنى تەسۋىيە (ئايىرناۋاشلام) قىلىشتا ئىختىلاپ تۇغۇلسا، تاموژنا بېجىغا پۇل ئورنىدا تىجارەت مېلىدىن تۇتۇپ قېلىنىدۇ. ئەگەر بۇنىڭ بىلەنمۇ تالاش-تارتىش ئايرىلمىسا مەمۇرى خادىملار ۋە تىجارەتچىلەر ئۆزلىرىگە ۋەكىل سايلاپ چىقىپ شۇلارنىڭ گېپى بويىچە بىر تەرەپ قىلىدۇ. بۇنىڭدا ۋەكىللەرنىڭ دېگىنى كۈچكە ئىگە بولىدۇ. ئەنگىلىيە

ئەلچىسى كاشغەردە، بەدەۋلەتنىڭ ئەلچىسى كالكۇتتا تۇردۇ. شۇنىڭدەك باشقا شەھەرلەردىمۇ ئۆزئارا ئەلچى - كونسۇللار تۇرغۇزۇلدى.  
بۇ كېلىشىم ئىككى تەرەپنىڭ بىردەك قوشۇلۇشى ۋە رىغبىتى بىلەن 1874 - يىلى 2 - فېۋرال كۈنى ئىمزالاندى.

سۆز يەكۈنى: بەدۆلەت چەت ئەللەر بىلەن بولغان سىياسىي ئالاقىلىرىنى باراۋەر ئاساستا ئېلىپ باردى. ئۇنىڭ ئىچكى، تاشقى سىياسىتىدە كەمچىلىك كۆرۈلمىدى. ئاللاھ بۇ زاتتىن رازى ۋە خۇشئۇد بولسۇن، ئۆز رەھىمىتىگە چۆمدۈرۈپ جەننەتكە لايىق كىشىلەردىن قىلسۇن، ئامىن!

يەئقۇببەگنىڭ كۆرسەتكەن تۆھپە - خىزمەتلىرىگە قارىتا تارىخ سەھىپىلىرىگە يېزىلغان مەدھىيەلەر بەكمۇ كۆپتۇر. يېقىنقى دەۋرىمىزدە يېزىلغان ئىيسا ئالىپتېكىننىڭ كىتابىدا: 1865 - يىلى يەئقۇببەگ بىر قاتار پائالىيەتلەر ۋە غەيرەتلەردىن كېيىن پۈتۈن شەرقىي تۈركىستان بويلاپ ئۆز ھۆكۈمرانلىقىنى ئورنىتىشقا مۇۋەپپەق بولغان، دېگەن سۆزلەر ئۇچرايدۇ.

بىز ئۇلۇغ تۈركىستانلىقلار جانابى يەئقۇببەگكە بولغان سەمىمىي مۇھەببىتىمىزدىن كېلىپ ئۇ قەھرىمان غازىمىز، شېھىدىمىزنىڭ ھەققىگە ئېزگۈ دۇئا - تىلەكلەردە بولۇمىز. ئەل - يۇرتنىڭ شان ۋە شەرىپىنى قوغداش يولىدا قىلغان ئۇنتۇلماس ئىش - ئىزلىرى، تارىخى خىزمەتلىرىنى ياد ئېتىپ ئالغىشلايمىز. ئەي ئاللاھ بۇ زاتنى ئۆز رەھىمىتىگە چۆمدۈرگەيسەن، ئامىن!

مەقسەتكە كەلسەك، يەئقۇببەگ شېھىد بولۇپ كەتكەندىن كېيىن شەرقىي تۈركىستانغا يەنە خىتايىلار ھۆكۈمران بولدى. ئەمما تۈركلەر خىتايىلارغا ئۆز كۆڭۈل خوشى بىلەن بويسۇنمايتتى. گىزى كەلگەندە بىرەر باھانە - سەۋەب بىلەن قوزغىلاڭ چىقىراتتى، خىتايىلارنى ۋەتەندىن قوغلاپ چىقىرىش ئۈچۈن قولىدىن كەلگەنلىكى ئىشنى قىلاتتى. نېمىلا بولمىسۇن ئىسيان - توپىلاڭلار بېسىقمىدى، خىتايىلارمۇ ھەم بوش كەلمىدى. ھۆرلۈك ئارزۇسىدا ئېلىپ بېرىلغان بۇ ئىسيانلاردا ئاز بولمىغان قانلار تۆكۈلدى. ئادەملەر جانلىرىدىن ئايرىلدى. كۆپلىگەن نەۋقىران يىگىتلەر قۇربان بېرىلدى. ھېسابسىز ئادەم قامالدى ۋە ئۆلتۈرۈلدى. خىتايىلار ئىسيان قىلغاننىڭ جازاسى سۈپىتىدە خەلق ئۈستىدىكى ئولپان - ياساقنى يەنە ھەسسىلەپ كۆپەيتتى.

شەرقىي تۈركىستان تۈركلىرى ئەنە شۇنداق ئېغىر شارائىت ئىچىدە ئاتىمىش يىلىنى ئۆتكۈزدى. ئاخىرى پىچاق سۆڭەككە يېتىپ 1931 - يىلى قوزغىلاڭ كۆتۈردى.

نشانىمىز: جەننەتنىڭ بىر پارچىسى ۋە ياكى ئاسىيانىڭ جەننىتى دېيىلسە ئەرزىيدىغان مۇنبەت، بەرىكەتلىك تۇپراقلار، مول مەدېنۇ - مىنېراللار، ئاقار سۇلار، باغۇ - باغچىلار بىلەن شۆھرەت تاپقان، جەننەت ئاسماندا بولسا ئاستى تۈركىستان، ئەگەر جەننەت يەر ئاستىدا بولسا ئۈستى تۈركىستان بولغان ئەزىز ۋەتىنىمىزنى قوغداشتۇر.

نەزم:

كۆرۈڭ بىزلەرنى ئاشىقىمىز مەئشۇقى يولىدىن يانغان  
مەجنۇندۇرمىز ياشى گىرىيان، كى لەيلى دەردىدە سەرسان  
فەرھاددۇرمىز، گويىا شېرىن غەمى بىرلە دىلى سۇنغان  
يۈسۈپ ئېرمەس، لېكىن ھەر ئان ئېسىدىن چىقماغان كەنئان  
ۋەتەن ئازادلىغى، ئەل راھەتلىگە جان پىدا قىلغان  
ۋەتەن ئاناسىدىن ئايرىلىپ باغرىغا تولغان قان

پەلەك بىزلەرگە بۇ ئان كەينىنى قىلماققا رام بولسا  
باشىمىز ئۈزرە مۇدەھىش قارا بۇلۇتلار راۋان بولسا  
زۇلۇمنىڭ ئوقلىرىغا بارچە يەر قارا- نشان بولسا  
نە قىسمەت! بۇ ۋەتەن، بۇ يۇرت رەزىل ياۋغا قارام بولسا  
بولۇپ ياۋ ئالدىدا ھەر بىرىمىز گويىكى شىر- ئارىلان  
بىرەرمىز تۇشمۇ- تۇش دۈشمەنگە زەربە بەرمەيىن ئىمكان

ئىچەرمىز سۇ ئىچىش ئورنىدا دۈشمەن- ياغى قانىنى  
ئالۇرمىز ئەنت ئېلىپ بىر جان ئۈچۈن مىڭلارچە جانىنى  
مۇكاپاتلاپ قويارىمىز بىزگە قىلغان زۇلۇم، كارىنى  
ئۈزۈپ بويىنىنى ئۈرگەنچە تۇغۇلغان خام خىيالىنى  
ئىرۇرمىز ياۋغا بەرمەس يان قەھرىمان تۈرككە بىز ئوغلان  
بىز ئول ئەۋلادى تۈركىستان، شۇ تۈركىستانغا بىز قۇربان

ۋەتەننىڭ زەررە تۇپراقى گويىا بىزگە ئەزىز جاندىرۇ  
كى مىللەت قاندىن ھەر زەررە تۇپراق ياقۇت، مارجاندۇر  
چېكىنمەس ئىنتىقامدىن ھەر كىشىكى بولسا ئوغلاندۇر  
ئويۇن دۈشمەنلە قىلماق جەڭ، ئارامباغ، سەھنە، مەيداندۇر  
ۋەتەن سۆيگۈسىدە ھەر لەھزە، ھەر دەم ئارماغاندۇر جان  
بۇ يولدا قان تۆكۈلسۇن، جان قىرىلسۇن، بىز خۇشەھال- خەندان

ۋەتەن جەننەت، ۋەتەن راھەت، ۋەتەن ئەيشۇ، ۋەتەن ئىشرەت  
ۋەتەن باغۇ، ۋەتەن گۈلشەن، ۋەتەن غەيرەت، ۋەتەن دۆلەت  
ۋەتەن شانۇ- شەرەپ، ئىنسان ئۈچۈن ئۇ ئەپكەلەر ئىززەت  
ۋەتەنسىز قايسى مىللەتتە تاپىلغاي قىنى باق قىممەت  
جانىمىز تەندەلا بولسا ۋەتەن دىلدىن ئورۇن ئالغان  
ۋەتەن سۆيمەك بولۇر دىندىن، كى بىزدە بار ئىشەنچ، ئىمان

تەشەككۈر سۆزى

ئۆتكەن تارىختىكى ھۆكۈمدارلىقىمىزنى بايان قىلىش بىلەن بىرگە، يېقىن تارىخىمىزدا بولغان  
ئىنقىلابىي ھادىسىلەرنى، مۇختارىيەت دەۋرىنى، ئاللاھ يولىدا قىلغان جىھادىمىزنى ئەكس ئەتتۈرۈش ھەمدە  
تۈركىستانلىقلارغا رۇسلارنىڭ ۋە خىتايلارنىڭ يۈرگۈزگەن دەھشەتلىك سىياسىتىنى، كوممۇنىستلارنىڭ  
جەبرى- زۇلۇملىرىنى پاش قىلىشنى مەزمۇن قىلغان بىر تارىخ يېزىش تەكلىپىنى بەرگەن ۋە بۇ ئەسەرنى

يېزىش ۋەزىپىسىنى كەمىنىگە تاپشۇرغان ئەدىبلەرىمىزگە ۋە يەنە بۇ ئىشقا يېقىندىن كۆڭۈل بۆلۈپ، كەمىنىنى ئىلمىي، تارىخىي ئۇچۇرلار بىلەن تەمىنلىگەن يۇرتداشلىرىمغا، بولۇپمۇ ئۇستازلارغا ئۆز تەشەككۈر، مىننەتدارلىقىمنى بىلدۈرۈپ ئۆتۈشنى ئۆز بۇرچۇم دەپ بىلىمەن.

ئەي پەرۋەردىگار، تەۋپىق پەقەت سەندىندۇر.  
ئەي ئىگەم، ئۆزۈڭ ئاسان قىلغىن، سەن ھەممە ئىشقا قادىرسەن.  
مەقسىتىم: دىنغا، ۋەتەنگە، خەلىققە خىزمەت قىلىش.  
ئاساسىم: قوللانمىلىق ئىسلامىي كىتابلار.  
يېتەكچىم: ئاتىشىم يىللىق كۆرگەن، بىلگەنلىرىم، كەچۈرمىشلىرىم.

ئۆزۈمنىڭ بۇ ئىشتىكى چولتلىقىم، ئاجىزلىقىم تۈپەيلى ئەسەردە سادىر بولۇپ قالغان خاتالىقلارنى تۈزىتىش ئىشىنى بۇ جەھەتتە بىلىمى كامىل كىشىلەرگە ھاۋالە قىلىمەن.

شىمالى كاكۇكانىڭ مەشھۇر مۇجاھىدى ئىمام شامىلىنىڭ نەۋرىسى، ئۇستاز  
مۇستەفا شامىل بېكىنىڭ مۇقەددىمىسى

ئايغۇچى ۋە كۆيۈنگۈچى ئاللاھنىڭ نامى بىلەن باشلايمەن

تۈركىستان تۇپراقلىرىنىڭ پەۋقۇلئاددە بەرىكىتى، تۈرك تارىخىغا كۆرسەتكەن تەسىرى پەقەت تۈركلەر تارىخىدىلا ئەمەس، بەلكى ئىسلام تارىخىدىمۇ تەتقىق قىلىشقا تېگىشلىك چوڭقۇر ئىزلارنى قالدۇردى. مۇنبەت ۋە ھوسۇلدار تۈركىستان تۇپراقلىرى تۈركلەرنىڭ تارىختا تۇنجى قېتىم ئات- يىلقلارنى كۆندۈرۈپ، ئۇلارنىڭ سۈتىدىن، گۆشىدىن پايدىلىنىشنى بىلىشكە ھەمدە ئۇلارنىڭ ئاتلارغا مىنىپ شىمالى ئاسىيا ۋە شەرقى ياۋروپا داللىرىدا شانلىق ھەربىي يۈرۈشلەرنى ئېلىپ بېرىشىغا تۈرتكە بولغان ئامىللاردىن بىرى بولۇپ قالغان. شۇنداق ئېيتىشقا بولىدۇكى، تۈركىستان زېمىنىنىڭ ياشاشقا قۇلاي، مۇنبەت بىر تۇپراق بولغانلىقى ئۆز نۆۋىتىدە تۈركلەرنى ئات، قىلىچلارنى تاشلاپ، يەرگە باغلىنىپ ياشاشقا، مۇقىملاشقان تېرىقچىلىق، دېھقانچىلىق تۇرمۇشىنى تاللىۋېلىشقا ئېلىپ كەلگەندەك، ئۇلار ئۆزلىرى بويىسۇندۇرغان باشقا يەرلەر ھەمدە تىجارەت مەركەزلىرىدىمۇ خۇددى تۈركىستان زېمىنىدا قىلغاندەك، يەرگە باغلىنىپ ياشاشنى بىلگەن بولسا، بەلكىم، ئۇلار بۈگۈنكى كۈندە سان جەھەتتە جۇڭگولۇقلاردىن نەچچە ھەسسە كۆپ، سىياسىي كۈچ- قۇدرەت، نوپۇز جەھەتتە رۇسلاردىن نەچچە ھەسسە ئۈستۈن ئورۇندا تۇرغان بولاتتى.

تۈركلەرنىڭ مەيلى ئاسىيادىكى ۋە مەيلى ياۋروپادىكى ھۆكۈمرانلىقى بولمىسۇن ئىزچىل داۋام قىلىپ كەلگەن ئىدى. قاچاندۇر پۇرۇخ (مىلتىق دورىسى) دېگەن نەرسە تارىخ سەھنىسىگە كىردى، بولۇپمۇ غەرب ئەللىرىدە پۇرۇخ ئىشلىتىلىدىغان ھەربىي قورال زاۋۇتلىرى كۆپلەپ قۇرۇلۇپ ھەرخىل يېڭى تىپتىكى پۇرۇخلۇق ئۇرۇش قوراللىرى ياساپ چىقىلىپ ئۇرۇشلاردا ئىشلىتىلىشكە ئەگىشىپ، قەدىمىي ئۇرۇش ئۇسۇللىرى ۋە قوراللىرى بۇرۇنقىدەك ئەسقاتمايدىغان، ئىلگىرى ئات ئۈستىدە جەڭ قىلىپ كەلگەن جەڭچىلەرنىڭ پىيادە يۈرۈپ جەڭ قىلىدىغان دۈشمەن قوشۇنى تەرىپىدىن ئاتلىۋاتقان ئوق يامغۇرلىرىغا يەنىلا ئات ئۈستىدە تاقابىل تۇرۇشى قىيىن توختايدىغان بولۇپ قالدى. شۇنىڭ بىلەن تۈركلەر بارا- بارا

ئۆزىنىڭ باشتىكى تەسىر دائىرىسىدىن چېكىنىشكە مەجبۇر بولدى. ئەگەر ياۋروپادىكى كەڭ زېمىنلارنى بويسۇندۇرغان، دونتىس، دىنىيىر، دەنىستىر، دون ۋە ئىدىل (ۋولگا) دەريالىرى بويلىرىغا قەدەر يۈرۈش قىلغان تۈرك قوشۇنلىرى ئات ئۈستىدە قىلىچ ئوينىتىپ يۈرىدىغان ھاياتنى قويۇپ ئۆزلىرى قەدەم ياسىغان تۇپراقلار بىلەن چەمبەرچاس باغلىنىپ مۇقىم ھايات كەچۈرگەن بولسا ئىدى، نە گېرمانلار (نېمىسلار) قوزغىغان كاريات ھەرىكىتى ۋە نە سىلاۋيانلارنىڭ تۈركىستان يەرلىرىگە قىلغان ھەربىي كېڭەيمىچىلىك يۈرۈشلىرى غەلبىگە ئېرىشەلمىگەن بولاتتى. شۇنىڭ ئۈچۈن تۈرك ۋەتەنپەرۋەرلىكىنىڭ تۈركىستان زېمىنى بىلەن- ھەتتا تارىخنىڭ ئەڭ قىيىن باسقۇچلىرىدىمۇ ئىزچىل داۋاملاشقان زىچ باغلىنىش ئەھۋالى ئالاھىدە دىققەتكە ۋە تەتقىق قىلىشقا ئەرزىدۇ.

ئۆز دەۋرىدە چاررۇسىيىنىڭ ياۋروپالىقلارنىڭ ياردىمى ئاستىدا ئېلىپ بارغان قورقۇنچلۇق باسمىچىلىق ھەرىكەتلىرىنى ئەللىك يىللىق قىزىل ھاكىمىيەت دەۋرىدە قىزىل رۇسلارمۇ ئىشقا ئاشۇرماي قالمىدى. سىبىرىيە ۋە قازاقىستان پاجىئەلىرى بۇ سۆزىمىزنىڭ يارقىن دەلىلىدۇر. شۇنداق بولۇشىغا قاراماي، ۋەھشىي رۇس مىللەتچىلىكى ھازىرمۇ تېخى تۈرك ۋەتەنپەرۋەرلىرىگە زەربە بېرىش ۋە ئۇلارنى يوقىتىش نىيىتىدىن يانغىنى يوق. بىلىشىمىزچە، ھازىر رۇسلار ياۋروپالىق سەرمائىدارلارنىڭ مەبلىغى بىلەن شەرقىي سىبىرىيە ۋە ياقۇتستاندا يېڭى سانائەت مەركەزلىرىنى قۇرۇشنى پىلانلاۋىتىپتۇ. بۇنداق بولغاندا، يىراق شەرقتىكى تۈرك قەۋملىرىنىڭ پالاكەت ۋە ھالاكىتى بىلەن نەتىجە تاپىدىغان بۇ ھەرىكەت ئارقىسىدا رۇسلارنىڭ بىر پۈتۈن ئىستېلاچىلىق پىلانىنىڭ ئاخىرقى باسقۇچى ئىشقا ئاشۇرۇلىدۇ. ئەمەلىيەت شۇنداق بولۇشىغا قاراماي، بۇ ئىشقا قارىتا سۈكۈتكە چۆمگەن تۈرك دۇنياسىدىن ھېچ قانداق بىر قارشى سادا چىققىنى يوق.

ئىسلام فوتۇھات (بويسۇندۇرۇش يۈرۈشلىرى) لىرى بايان قىلىنغان ماتېرىياللاردا دېيىلىشىچە، ئەرەب مۇجاھىدلار قەدىمى خۇراسان چېگرىلىرىغا يەتكەندە (بۇ ئۇلارنىڭ ئىراننى بويسۇندۇرۇپ بولغان ۋاقتى ئىدى) ئۇ يەرلەردە ياشاۋاتقان تۈركلەرنىڭ ئۆزلىرىگە قارشى قوزغىلىپ كەتىشىدىن ئەندىشە قىلىپ، ئۇلارغا كۆپ جەھەتتە يول قويۇپ، كەڭ قورساق مۇئامىلە قىلىشنى توغرا تاپقان. لېكىن خۇراسان تۈركلىرىنىڭ ئىختىيارى ھالدا ئىسلامغا كىرىشىگە ئەگىشىپ، ئۈمەۋىيە سۇلالىسى پادىشاھلىرىدا تۈركىستان زېمىنىنى تولۇق ئىستېلا قىلىش ئويى تۇغۇلدى. قاچاندۇر تارىختىن بېرى تۈركلەر بىلەن جۇڭگولۇقلار ئوتتۇرىسىدا داۋام قىلىپ كېلىۋاتقان تۈگىمەس ئۇرۇشلار يەنە قايتىلاندى، بۇنى تۈركىستاننى بېسىۋېلىشنىڭ ياخشى پۇرسىتى بىلگەن ئۈمەۋىيەلەر قۇتەيبە ئىبنى مۇسلىم قوماندانلىقىدا 100 مىڭ كىشىلىك قوشۇننى خۇراسانغا ماڭدۇردى. بۇ ھىيلىگەر قوماندان خۇراسانغا كەلگەندىن كېيىن خۇراسان تۈركلىرىدىن تېزلىكتە بىر قوشۇن تەشكىللەپ بۇ قوشۇننى سەپنىڭ ئالدىدا ماڭدۇرۇپ ئامۇ دەرياسىدىن ئۆتتى. ئۇ شۇ ماڭغىنىچە تۈركىستانغا بارغانچە ئىچكىرىلەپ كىردى ھەمدە قىسقىغىنا ئارىلىقتا تۈركىستاندىكى مەركىزى شەھەرلەرنى ئارقىمۇ- ئارقا بېسىۋالدى. بۇ ئۇرۇش داۋامىدا قۇتەيبە ئىبنى مۇسلىم ئۆتەر قاتتىق قول ۋە شەپقەتسىز ھەربىي ۋاستىلەرنى ئىشقا سالغان بولۇپ، بۇ ئىش تۈركىستان خەلقىگە بەكمۇ ئېغىر كەلدى. ئەگەر ئۈمەۋىيەلەر تەختىگە ئۆمەر ئىبنى ئەبدۇلئەزىزدەك بىر خەلىپە ئولتۇرۇپ ئىسلام ئادالەتنى ھەقىقىي يوسۇندا ئىشقا ئاشۇرمىغان بولسا ئىدى، ئۈمەۋىيەلەرنىڭ ئۇچىغا چىققان سولچىل ۋە ئەرەبپەرەس سىياسىتى ئىسلام تارىخىدا يەنىمۇ پاجىئەلىك ئاقىۋەتلەرنى كەلتۈرۈپ چىقىرىشى مۇمكىن ئىدى. ئەپسۇسكى، بۇ ئۇلۇغ ئىنساننىڭ ھاكىمىيەتتە تۇرغان ۋاقتى ئانچە ئۇزۇنغا بارمىدى. شۇنداقتىمۇ بۇ قىسقىغىنا جەريان تۈركىستان خەلقىنىڭ مەنئى ھاياتىدا بىر ئۇلۇغ ئىنقىلابنىڭ دەروازىسىنى ئاچتى. بۇنىڭ نەتىجىسىدە تۈركىستان بىر پۈتۈن ئىسلام دىيارىغا ئايلاندى.

قەدىمدىن تارتىپ نىل دەريا ۋادىسى ئەرەبلەرنى دېھقانلىق مەھسۇلاتلىرى بىلەن تەمىنلەيدىغان خام ئەشيا بازىسى بولۇپ كەلگەن. تۈركىستان فەتىھى قىلىنغاندىن كېيىن نىل دەريا ۋادىسى بۇ جەھەتتە ئىككىنچى ئورۇنغا چۈشۈپ قالدى. يەر شەكلى ۋە كىلىمات جەھەتتىن ئىراق زېمىنىنىڭ تۈركىستان زېمىنىغا كۆپ ئوخشىشىپ كەتتى خەلىپە مەھدىي (ئابباسىيلارنىڭ 3- خەلىپىسى) نىڭ ئەقىللىق ۋەزىرى ئەبۇ ئوبەيدۇللاھنىڭ دىققىتىنى تارتىپ، ئۇنى ئىراقتىكى يېزا ئىگىلىك ئىشلىرىنى راۋاجلاندۇرۇش مۇھىم، دېگەن ئويغا كەلتۈرىدۇ. شۇنىڭ بىلەن تۈركىستاندىن زور سانلىق تەجرىبىلىك دېھقانلار كەلتۈرۈلۈپ، ئىراققا يەرلەشتۈرۈلدى. دەجەل، فىرات دەريالىرىدىن قاناللار قېزىلدى. مانا شۇ تىرىششلار ئارقىسىدا ئىراق زېمىنى ئۈچىنچى خام ئەشيا بازىسىغا ئايلاندى.

ئابباسىيلار دەۋرىدە تۈركىستاننىڭ شان- شەۋكىتى تۈركىستاندىن يېتىشىپ چىققان دىن ئەربابلىرىنىڭ ئىسلام مەنبەلىرىنى ساپلاشتۇرۇش يولىدىكى ئۇلۇغ خىزمەتلىرىدە گەۋدىلەندى. ئۆز دەۋرىدە دىنىي ئىشەنچنى يۇقىرى كۆتۈرۈش ئۈچۈن ئىسلام ئۆلكىلىرىنىڭ بۇلۇڭ- پۇچقاقلارغا قەدەر بېرىپ قۇرۇن كەرىم تەپسىرلىرىنى يەھۇدىي ئەپسانىلىرىدىن، ھەدىسلەرنى توقۇلما ھەدىسلەردىن تازىلىغان، ئايرىپ چىققانلار ھەمدە ئەقىدە مەسىلىلىرىدىكى تۈرلۈك چىگىشلىكلەرگە ئېنىقلىما بەرگەنلەر ئەنە شۇ تۈركىستان يېتىشتۈرگەن ئىلىم چولپانلىرى ئىدى. بۈگۈنكى كۈندىمۇ ئىسلام مۇراسىملىرى ساھەسىگە نەزەر ئاغدۇرغىنىمىزدا كۆپ سانلىق قورال كىتابلار ۋە ئەڭ مۇھىم دىن دەستۇرلىرىنىڭ تۈركىستان ئالىملىرىنىڭ قولىدىن چىققىنىنى كۆرەلەيمىز.

بۇ يەردە تىلغا ئېلىشقا تېگىشلىك بىر ئىش شۇكى، تۈركىستان يېتىشتۈرگەن بۇ بىلگىن (ئەللامە) لەرنىڭ بىلىم دائىرىسى يالغۇز دىنىي بىلىملەر بىلەنلا چەكلەنمەستىن بەلكى ماتېماتىكا، ئاسترونومىيە، فىزىكا، مېدىتسىنا، پەلسەپە قاتارلىق پەن ساھەلىرىنىمۇ ئۆز ئىچىگە ئالاتتى. ئۇلارنىڭ بۇ ساھەلەردە قالدۇرۇپ كەتكەن قىممەت باھا ئەسەرلىرى ھەر جاي ۋە ھەر دەۋردىكى مۇسۇلمانلارنىڭ يولىنى يورۇتۇپ كەلدى. كېيىنكى دەۋرلەرگە كەلگەندە ياۋروپا ئالىملىرىمۇ ئۆزلىرىنىڭ ئىدىيىسى ۋە ئىلمىي يۈكسىلىشىرىنى ھاسىل قىلىشتا بۇ ئەسەرلەردىن كۆپلەپ پايدىلانغان ئىدى. ھەيران قالارلىق يېرى شۇكى، بۇ بىلگىنلەرنىڭ يۈزدە يۈز تۈرك پەرزەنتى ئىكەنلىكى ئېنىق تۇرسىمۇ، ھازىرقى ئەرەب زىيالىيلىرى ئۇلارنى ھەر خىل سەۋەبلەر بىلەن پارس ئەۋلادى قىلىپ كۆرسەتمەكتە.

مۇنداق بىر پاكىتنى ھېچكىم ئىنكار قىلالمايدۇ، ناۋادا تۈركىستاندىن چىققان سەلجۇق تۈركلىرى ئابباسىيلار ھاكىمىيىتى چۈشكۈنلەشكەن دەۋردە خەلىپىلىكنىڭ سىياسىي، ئىجتىمائىي، ھەربىي ئىشلىرىنى ئۆز قولىغا ئېلىپ ئۆلگۈرمىگەن بولسا، ئابباسىيلار ئارىسىدا كۈنسىپرى ئۇلغىيىۋاتقان شىئەلىشىش دولقۇنى مۇقەددەس ئىسلام دىنىنىڭ ساغلام ئوبرازغا ئېغىر دەرىجىدە زىيان يەتكۈزگەن بولاتتى. ئەگەر سەلجۇقىيلار، ئەييۇبىيلەر، مەملۇكىيلەر، ئوسمانىيلاردىن ئىبارەت قۇدرەتلىك تۈرك خانلىقلىرى مەيدانغا كېلىپ ئەھلى سەلىبىنىڭ ئىسلام دۇنياسىغا قاراتقان توققۇز ئەسىرلىك تاجاۋۇز ۋە ھۇجۇملىرىغا بىرى بىرىنىڭ كەينىدىن ئۆلىشىپ، ئىزچىل تاقابىل تۇرۇپ كەلمىگەن بولسا ئىدى، بەلكىم بۈگۈنكى ئىسلام دۇنياسىنىڭ خەرىتىسى ھازىرقىدىن باشقىچىراق بولغان بولاتتى.

مانا ئەمدى ئەڭ ئېچىنىشلىق تەرىپى شۇ بولۇۋاتىدۇكى، ئاشۇ باھادىر قەھرىمانلىرىمىز ئاق دېڭىز (ئوتتۇرا دېڭىز)، قىزىل دېڭىز، ھىندى دېڭىزى قىرغاقلىرىدا ئىسلامىي كۈرەش تارىخىنىڭ باتۇرلۇق نەمۇنىلەر بىلەن تولغان پارلاق سەھىپىلىرىنى ئاچقان بولۇشىغا قارىماي، بۈگۈن ئۇلارنىڭ تۈركىستاننى ئۆز ئىچىگە

ئالغان پۈتكۈل يۇرت - ماكانلىرى چىن ۋە رۇس دېگەن ئىككى ئىمانسىز دۈشمەن تەرىپىدىن قانلىق ۋە پاجىئەلىك ھالدا بېسىۋېلىندى.

مۇشۇ مۇناسىۋەتلەشتۈرمەك بىلەن تۆۋەندىكىلەرنى كۆرسىتىپ ئۆتمەكچىمەن: تۈرك دۇنياسىنىڭ ساخاۋەتلىك قويندا ئۆسۈپ يېتىلگەن مۇتەپەككۈر ۋە بىلگىنلەر ئارىسىدىن - بۇ ئۇلارنىڭ كەمتەركلىكىدىنمۇ - تاڭ، بىلىمىدىم - ئۆزىنىڭ مىللىي تارىخىي ئۈستىدە ئىزدىنىدىغان، مىللەتنى تەرەپ - تەرەپتىن قورشاپ تۇرۇۋاتقان خەتەرلەرگە ئۆز دىققىتىنى ئاغدۇرىدىغانلار يوق دېگۈدەك دەرىجىدە بەكمۇ ئاز چىقماقتا. ئەرەب ۋە پارىس تارىخچىلىرىمۇ ئۆز ئەسەرلىرىدە پەقەت ئۆزلىرىگە يېقىندىن مۇناسىۋەتلىك بولغان مەزمۇنلار بىلەنلا چەكلەنگەنلىكى ئۈچۈن بىز خاھلاپ - خاھلىماي ئۆتمۈش تارىخىمىزنى چىن مەنبەلىرىدىن، ھازىرقى زامان تارىخىمىزنى رۇس ئاپتورلىرىنىڭ ئەسەرلىرىدىن بىلىشكە مەجبۇر بولماقتىمىز. ئۇنىڭ ئۈستىگە بۇ ئەسەرلەردىكى مەلۇماتلار غەرب مەنبەلىرىدە نېمە بولسا شۇ بويىچە يېزىپ قويۇلغان. بۇنىڭ بىلەن تۈركلەر ئۆز دۈشمەنلىرىنىڭ تارىختا ئۆتكۈزگەن جىنايەتلىرى ۋە ۋەھشىيانە قىلمىشلىرىدىن دېگۈدەك خەۋەرسىز قالماقتا. بۇنىڭغا ئەگىشىپ تۈركلەر كەڭرى مەنىدىكى ئىسلام كۆرسەتمىلىرىگە ئۇيغۇن كېلىدىغان مىللىي چۈشەنچىلەردىنمۇ مەھرۇم قېلىشقان. ئۇلار شۇنىڭ بىلەن بىرگە يەنە ئۆز دۈشمەنلىرىدىن قىساس ئېلىش - بۇنىڭ بىر مۇقەددەس ئىش بولۇشىغا قاراماي - تۇيغۇسىدىنمۇ ئايرىلىپ قېلىشقان. شۇنىڭ ئۈچۈن مۆھتەرەم مۇسا تۈركىستانى ھەزرىتىلەرنىڭ بۇ ئەسەرنى يېزىپ چىقىشى قانچە ئالاقىلىق شۇنچە ئەرزىيدىغان بىر كاتتا خىزمەت ھېسابلىنىدۇ. ئۇ بۇ ئەسەردە تۈركىستانلىقلارنىڭ ئۆكتەبىر ئىنقىلابىدىن ئىلگىرى رۇسلارنىڭ زۇلۇمى ۋە تاجاۋۇزىغا ئۇچراش ئەھۋالىنى تەپسىلىي بايان قىلىپلا قالماي، ئۆكتەبىر ئىنقىلابىدىن كېيىنكى دەۋردە تۈركىستاننىڭ شەرقى ۋە غەربىدە ئۆز كۆزى بىلەن كۆرگەن، ئۆزى قاتناشقان بىر قاتار سىياسىي ئىشلار توغرىسىدا بىزگە قىممەتلىك ئۇچۇرلارنى بېرىدۇ. بولۇپمۇ ئۇنىڭ پەرغانە مۇجاھىدىلىرىنىڭ ئۆز دىنى ۋە ۋەتىنى يولىدىكى مەجبۇرىيەتلىرىنى ئورۇنداش يولىدا ئېلىپ بارغان قەھرىمانلىقلىرىنى يۈكسەك ماھارەت بىلەن بايان قىلىشى ئالاھىدە دىققەتكە سازاۋەردۇر. مانا ھازىر مەن بارلىق ياشلىرىمىزغا ئانا ۋەتەندە بولۇپ ئۆتكەن مىللىي ھەرىكەتلەرنى ئىنچىكىلىك بىلەن يورۇتۇپ بېرىدىغان بۇ كىتاب - تۈركىستان پاجىئەسى - نى ئوقۇپ چىقىشنى تەۋسىيە قىلىۋاتقىنىمدا بۇ كىتابنىڭ كەلگۈسى نەسىللىرىمىزگىمۇ ھەم پايدىلىق بىر ئارمىغان (سوۋغات) بولۇپ قېلىشىنى ئۈمىد قىلىمەن. شۇنىڭدەك، ئۇستاز مۇسا تۈركىستانىنىڭ بۇ ئۇلۇغ تارىخىي ھىممىتى ئۈچۈن ئۇنىڭغا ئالاھىدە تەشەككۈرۈمنى بىلدۈرۈمەن.

سەئىد شامىل.

1974 - يىل فېۋرالنىڭ 2 - كۈنى

### شەرقىي تۈركىستاننىڭ ئىنقىلاب ئەرەپسىدىكى ئومۇمىي ۋەزىيىتى

چىڭ سۇلالىسىنىڭ ئاخىرقى دەۋرلىرىدىن باشلاپ ئۈرۈمچى ئالتە شەھەرنىڭ مەركىزى بولۇپ كەلگەن ئىدى. ۋالىيلار ئۈرۈمچىدە تۇراتتى. چىڭ شۇرىن قاتارلىق ختاي ۋالىيلىرىنىڭ ئۆز زامانىدا خەلققە قىلغان زۇلۇم - زورلۇقلىرىنى ھەممە ئادەم ياخشى بىلسە كېرەك. دۇنيادا ھەر ئىشنىڭ چېكى بولىدۇ. شۇنىڭدەك زۇلۇمنىڭمۇ ھەم چېكى بولىدۇ. ھەر ئىش ئۆز چېكىدىن ئېشىپ كەتسە ئادەملەرنىڭ سەۋر - تاقىتىمۇ تۈگەيدۇ - دە، ئىسيان كۆتۈرۈپ، چېكىدىن ئاشقان زالىم ھۆكۈمەتنى ئاغدۇرۇپ تاشلاپ ئورنىغا ئادىل بىر

ھۆكۈمەت قۇرۇپ چىقىشقا مەجبۇر بولىدۇ. كېيىنكى دەۋرلەردە خىتاي ئەمەلدارلىرىنىڭ مەخپىي ۋە ئاشكارا زۇلۇملىرى ھەددىدىن ئېشىشقا باشلىدى، خەلق چېنىدىن بىزار بولدى، خىتايلار تۈركلەرنىڭ مال-مۈلۈك، بايلىقلىرىنى زۇلۇك قۇرۇتتەك شوراپ قويمىدى. ئادالەت، ھەققانىيەتنىڭ قەدرى قالمىدى، مەيلى شەھەر ۋە مەيلى قىشلاقتا بولمىسۇن زۇلۇم-زورلۇق، ناھەقچىلىك باش كۆتۈردى. ھۆكۈمەت ئورۇنلىرىدىكى پارخورلۇق، ناھەقچىلىكلەردىن مەزلۇملارنىڭ ئاھۇ-زارى پەلەككە يەتكەن ئىدى. خۇلاسە قىلىپ ئېيتقاندا، ئىسيان كۆتۈرۈپ چىقىشنىڭ زېمىنى ۋە زامانى ھازىرلىنىپ قالغان ئىدى.

### خىتايلارنىڭ قانلىق ئىستىبادىدىن نەمۇنەلەر

خىتاي ھۆكۈمىتى ئىلغار پىكىرلىك، ئوقۇمۇشلۇق زىيالىيلارنى تۈرلۈك بەتىناملار بىلەن قالمىدى، ئۆمۈرلۈك تۈرمىگە ئالدى، بەزىلىرىنى بولسا ئۆلتۈردى. شۇنداق قىلىپ ئۇلارنىڭ كۆپىنچىسىنى تۈرمىلەردە چىرىتىپ تۈگەتتى. قەھرىمان يىگىتلىرىمىزنى قارا كامپىرلارغا سولاپ ئەزابۇ-ئوقۇبەتلەرگە گىرىپتار قىلدى. خەلق مانا مۇشۇنداق زۇلۇم-ئېزىلىشكە چىداپ بولالماي باش كۆتۈرۈشكە مەجبۇر بولدى. بۇنىڭ بىلەن يىللاردىن بۇيان تەكرار بولۇپ كېلىۋاتقان ئىسيانلاردىن كەلگەن تەجرىبە-ساۋاقلارنى يەكۈنلەپ شەرقى تۈركىستاننىڭ ھەر تەرىپىدە كەڭ كۆلەملىك بىر ئىسيانغا تەييارلىق كۆرۈلدى. ئاللاھنىڭ ياردىمى بىلەن تەييارلىق پۈتتى، مەزلۇم خەلق بىردەك ئىتتىپاقلىشىپ خىتاي ھۆكۈمىتىنى ئاغدۇرۇپ تاشلاشقا بەل باغلىدى، كۈرەش جەريانىدا تەدبىرلىك، تەجرىبىلىك كىشىلەر مەيدانغا چىقىپ مىللەتكە رەھبەرلىك قىلدى. مۇنەۋۋەرلەر توپلىنىپ جەمئىيەت تەشكىل قىلدى. جۈملىدىن كاشغەردە ئىستىقلال جەمئىيىتى قۇرۇلۇپ ئاشكارا ۋە يوشۇرۇن تەشۋىقات ئىشلىرىنى ئېلىپ بېرىپ، ئامما ئارىسىدا تۈرلۈك تەشۋىقنامىلەرنى تارقىتىپ ئۇلارنى ئويغىنىشقا، ئىسيان قىلىشقا چاقىردى. جەمئىيەت خىتاي زوراۋانلىرىنىڭ مىللەتكە قىلىۋاتقان جەبرى-زۇلۇملىرىنى، دىنغا قىلىۋاتقان ھاقارەتلىرىنى، ئىقتىسادىي بۇلاڭ-تالاڭلىرىنى مىللەتنىڭ كۆز ئالدىدا پاش قىلىپ ھەممىنى دىققەتكە كەلتۈردى. ئەمەلىيەتتە خەلق خىتايلارنىڭ زۇلۇمىدىن بىزار بولۇپ پىچاق سۆڭەككە يەتكەن ئىدى. بۇ يەردە شۇ دەۋردىكى خىتاي زوراۋانلىقىنى ئەكس ئەتتۈرۈپ بېرىدىغان بىر قىسىم ئىشلارنى نەمۇنە سۈپىتىدە كەلتۈرۈپ ئۆتۈش پايدىسىز بولماس دەپ ئويلايمەن. ئۇلار تۆۋەندىكىچە:

(1) يەرلىك ئەمەلدارلار مەجبۇرىي ھالدا خىتايلارغا ئوخشاش ئۇزۇن چاچ قويىتتى، ئۇچىسىغا خىتايلار كىيىدىغان يەنى ئوچۇق ئۇزۇن كۆڭلەكلەرنى كىيەتتى. ئۇلار بۇ قىياپەت بىلەن خۇددى خىتاينىڭ ئۆزىگىلا ئوخشاپ قالاتتى.

(2) ئاتلىق بىر مۇسۇلمان بىرەر خىتاي ئەمەلدارغا ئۇچرىسا، دەرھال ئاتتىن چۈشۈپ ئۇ ئەمەلدارغا تەزىم بىجا كەلتۈرۈشى كېرەك ئىدى.

(3) ئەگەر ئاتلىق ياكى ھارۋىلىق بىر مۇسۇلمان يولدا بىرەر خىتاي مەنسەپدار ياكى خىتاي چىرىككە يولۇقسا، دەرھال ھارۋا ياكى ئاتتىن چۈشۈپ ئۇنداقلارغا ھۆرمەت بىلدۈرۈپ تىز چۆكۈپ تەزىم قىلىشى كېرەك ئىدى.

(4) ئامباللار بۇتخانىغا كىرگەندە مۇسۇلمان ھاكىملار، بەگلەر بۇتخانا دەرۋازىسىدا قوللىرىنى ئارقىغا قىلىپ تىز چۆكۈپ تۇرۇشلىرى كېرەك ئىدى.

يۇقىرىقىلاردىن باشقا يەنە بىر مىسال شۇكى، بىر قوزا تۇغۇلۇپ بەش يىل ئۆتسە، قوزنىڭ ئىگىسى ھەر يىلىغا بىر قېتىمدىن بەش يىللىقىغا بەش قېتىملىق تۇياق بېجى تۆلەيتتى. ھەر يىلىدا ئىككى قېتىمدىن بەش



يىلدا ئون قېتىملىق يۇڭ بېجى تۆلەيتتى. قوزا ئۆلتۈرۈلسە قان بېجى تۆلەيتتى. بازارغا ئاپىرىپ ساتسا تاپاۋەت بېجى تۆلەيتتى. گۆش پارچىلىنىشى بىلەنلا گۆش بېجى تۆلەيتتى. تېرىسى ئۈچۈن تۈمەن بېجى تۆلەيتتى. ئەگەر مالنىڭ بىرەر پۈتى كەم بولۇپ قالسا دۇكاندار بۇنىڭ ئۈچۈن نۇقسان بېجى تۆلەيتتى. خۇلاسە قىلىپ ئېيتقاندا، خىتايلار بىر ھاياۋاندىن يىگىرمە خىلغا يېقىن باج ئالاتتى. ئۇلار خەلقنىڭ قىنىنى ئەنە شۇنداق شورايىتى. يۇقىرىقىلار پەقەت نەمۇنە ئۈچۈنلا كەلتۈرۈلگەن مىساللاردۇر، خالاس. مۆھتەرەم ئوقۇرمەنلىرىمىز قالغان ئىشلارنىڭ قانداقلىقىنى ئاشۇلاردىن بىلىۋالسا بولىدۇ. خەلقنى ئىسيان كۆتۈرۈشكە ئېلىپ كەلگەن ئامىللار بۇندىنمۇ كۆپ بولۇپ، ھەر بىرى ئۆز ئورنى كەلگەندە زىكىر قىلىنىدۇ.

شەرقىي تۈركىستاندا خىتاي زۇلۇمىغا قارشى قوزغالغان تۇنجى ئىسيان 1931- يىلى قۇمۇلدا باشلاندى. سالھ دورغا، خوجا نىياز ھاجىلار باشچىلىقىدا قۇمۇل ئەتراپىدىكى ھەرقايسى تۈرە- بەگىلەر بىراقلا قوزغالدىلار. بۇ جەڭدە ئىمان قۇۋۋىتى بىلەن يۈكسەك جاسارەتكە كەلگەن مۇسۇلمان تۈركلەرنىڭ ھەر بىرى خۇددى شىر - ئارسلانلاردەك باتۇرلۇق كۆرسىتىپ خىتاي ئەسكەرلىرىنى كۆپ مەغلۇبىيەتلەرگە ئۇچراتتى ھەمدە ئاللاھ جىھاد ئويى بىلەن مەيدانغا چىققان بۇ مۇجاھىدلارنىڭ ئىسياننى زور غەلبىلەرگە ئېرىشتۈردى. ھەر يەردە مۇسۇلمانلار غالب، خىتايلار مەغلۇپ بولۇشقا باشلىدى، زەپەر ئۈستىگە زەپەر قۇچۇۋاتقان مۇسۇلمانلار قوشۇنى سېپىگە كېيىنكى پەيتلەردە تۇڭگانلارمۇ كېلىپ قېتىلدى. تۈركلەر، تۇڭگانلار بىرلىشىپ خىتايلارنى شەرقىي تۈركىستاندىن قوغلاپ چىقىرىشقا بەل باغلىدى. بۇ جەڭلەردە كۆپلىگەن خىتايلار قىلىچتىن ئۆتكۈزۈلگەندىن باشقا، قاچقانلىرى قاچتى، قالغانلىرىمۇ پەقەت ئۈرۈمچىدىلا ساقلىنىپ قالدى. كۆپلىگەن شەھەرلەر، يېزا- قىشلاقلار، تاغ خەلقلىرى مۇسۇلمانلار قولغا ئۆتتى. قۇمۇلدىن باشلانغان ئىنقىلاب ئوتى بارغانسېرى كېڭىيىپ، شەرقىي تۈركىستاننىڭ ھەرقايسى تەرەپلىرىدە كەينى- كەينىدىن قوزغىلاڭ كۆتۈرۈلدى، ھۆرلۈك، مۇستەقىللىق دەۋاسى ھەممە جاينى قاپلىدى. ئىسلام تۇغى كۆكتە جەۋلان قىلىپ، جەڭ- كۈرەشنىڭ قازىنى قايناپ تاشتى. بۇ ئارىلىقتا خوتەن خەلقى قوزغىلاڭ كۆتۈردى. قوزغىلاڭ غەلبە قىلىپ، مۇجاھىدلار خوتەننى ئازات قىلدى ۋە شۇنىڭ بىلەن بىرگە ياركەنتكە يۈرۈش قىلىپ، ئۇ يەرنىمۇ خىتايلاردىن تازىلىدى. بۇنىڭغا ئۈلگۈرۈپ كاشغەرمۇ قوزغالدى ھەمدە تولۇق غەلبىگە مۇۋەپپەق بولدى. كاشغەر ۋە ئۇنىڭغا قاراشلىق جايلار مۇجاھىدلار، ئىنقىلابچىلار، زىيالىيلارنىڭ پائالىيەت مەركىزىگە ئايلاندى، كاشغەردە زور داغدۇغا بىلەن «شەرقىي تۈركىستان ئىسلام جۇمھۇرىيىتى» نامى ئاستىدا رەسمىي دۆلەت قۇرۇلدى. (بۇلار ئورنى كەلگەندە تەپسىلىي بايان قىلىنىدۇ).

### ئىختىلاپ دەۋرى

ئىنقىلابنىڭ پارلاق نەتىجىسى بىلەن ۋەتەندە خىتاي قالمىدى، قالدى دېگەندىمۇ، ئۈرۈمچىدە بىر ئاز خىتاي مەۋجۇد بولۇپ، ئۇلار خىتاي ۋالىسى جىڭ شۇرنىنىڭ ئىدارىسىدە تۇراتتى. تۇڭگانلارنى مۇسۇلمان دەپ بىلگەن خوجا نىياز ھاجىم ۋە ئۇنىڭ قوماندانلىرى ئۇلارنىڭ ئەھدۇ- پەيمانلىرىغا ئىشىنىپ، ئارىدا ئىتتىپاق تۈزۈپ بىرلىكتە ھەرىكەت قىلىدۇ. بۇ ئىككى كۈچنىڭ بىرلىشىشى بىلەن تەڭ جەڭلەردە خىتايلار تەكرار مەغلۇپ بولىدۇ. ئىتتىپاقلاشقان ئىككى تەرەپ نۇرغۇن غەنىمەتلەر، ئولجىلارنى قولغا چۈشۈرۈپ خېلى كۈچلىنىپ قالىدۇ. خىتايلار بولسا بارغانسېرى ئاجىزلىشىدۇ. دەل شۇ پەيتتە جىڭ شۇرنى ھۆكۈمىتى بىلەن سوۋېت ھۆكۈمىتى ئوتتۇرىسىدا مۇزاكىرىلەر باشلىنىپ، ئىككى ئارىدا بىر سودا كېلىشىمى تۈزۈلدى. كېلىشىم بويىچە، ئۈرۈمچىدىكى خىتايلار سوۋېت تەرەپنىڭ تۈرلۈك ماددىي، مەنئىي ياردەملىرىگە ئېرىشىدىغان بولىدۇ.

ئۈرۈمچىگە موسكۋادىن تۈرلۈك كەسپىي ماھارەتلەرنى ئۆگىتىدىغان تېخنىكلار ۋە 80 دىن ئارتۇق ھەربىي ئىشلار بويىچە يېتەكچى ئوفىتسېر كەلتۈرۈلۈپ، جىڭ شۇرىن ھاكىمىيىتىنىڭ ئاساسى كۈچەيتىلىدۇ. ھەرخىل ماددىي ياردەملەر، ھەربىي كۈچلەر، قورال-ياراقلار كۆپلەپ ئاشۇرۇلىدۇ. شۇ چاغلاردىن باشلاپ ئۈرۈمچىدىكى خىتاي قىياپىتىدە كۆرۈنىدىغانلارنىڭ كۆپىنچىسى رۇس سولدانلىرى بولۇپ قالىدۇ. بۇ چاغدا جىڭ شۇرىن خوجا نىياز ھاجىم بىلەن تۇڭگانلارنىڭ ئارىسىنى بۇزۇشقا ھەرىكەت قىلىپ، قولىدىن كەلگەنلا چارىلەرنى ئىشقا سالىدۇ ۋە ئاخىرى بۇ مەقسەتكە يېتىدۇ. ئۇزۇن ئۆتمەي تۇڭگانلار ئۆزلىرىنىڭ بۇرۇنقى ۋەدىلىرىنى بۇزىدۇ. قۇمۇل ۋە گۇچىڭدا بولغان ئۇرۇشتا خىتايلار مەغلۇپ بولىدۇ. كۈتۈلمىگەن يەردىن ئولجا ئېلىنغان قورال-ياراق، ئوق-دوربارلار ئورتاق تەقسىم قىلىنماستىن ماجۇڭيىنىڭ بۇيرۇقى بىلەن گەنسۇغا توشۇلىدۇ. شۇنىڭ بىلەن بىرگە مافۇيەن، ماجەنسەڭ قاتارلىق تۇڭگان قوماندانلىرى خوجا نىياز ھاجىدىن يۈز ئۆرۈيدۇ. ماجۇڭيىنىڭ (گاسلىڭ) نىڭ بۇ خىيانىتى خوجا نىياز ھاجى ۋە ئۇنىڭ يولداشلىرىغا بەكمۇ ئېغىر كېلىدۇ. شۇ سەۋەب بىلەن بۇ ئىككى ئىتتىپاقداش بىر بىرىگە قاتتىق دۈشمەن بولۇپ كېتىدۇ. باشتا بۇ يەرگە سېغىنىپ كەلگەن تۇڭگانلار ئەمدىلىكتە بۇ يەردە خىتايلارنىڭ ئورنىغا ھاكىم بولۇپ چىقىپ شەرقىي تۈركىستانغا يالغۇز ئۆزى ھۆكۈمرانلىق قىلىش مۇددىئاسىنى ئوچۇقتىن-ئوچۇق داۋراڭ سېلىشقا باشلايدۇ. بۇ ئەسنادا خىتايلار ئىككى يۈزلىمە سىياسەت قوللىنىپ بىر تەرەپتىن تۇڭگانلارغا ئەلچى ئەۋەتىپ، ئۇلارغا: «سىلەر تۇڭگانلار بىلىملىك، ھەربىي ئىشلارغا ماھىر، چىن ۋە ياپونىيىدە ھەربىي تەلىم ئالغان قابىلىيەتلىك قوماندانلىرى بار بىر باتۇر مىللەتسىلەر، سىلەردە شەرقىي تۈركىستاننى ئىدارە قىلىشقا يېتەرلىك قابىلىيەت بار، بىزدىن قانچىلىك ياردەم سورىساڭلار بىز ياردەمگە تەييار» دەپ ئۇلارنى خوجا نىياز ھاجىلارغا قارشى قۇتراتسا، خوجا نىياز ھاجىلارغا رەسمىي ۋە غەيرىي رەسمىي يوللار بىلەن: «سىزەر بولساڭلار بۇ يۇرتنىڭ ئۆز ئىگىسىدۇرسىلەر، تۇڭگانلار بولسا گەنسۇدىن كەلگەن بىر سېغىندى-كەلگۈندى قەۋم، ئۇلارنىڭ بۇ يەردە تۇرۇشقا ھەققى يوق، سىلەر بولساڭلار يەرلىك قەھرىمان مىللەت، ھۆكۈمەت تۇتۇشقا سىلەر لايىق كېلىسىزەر، شۇنىڭ ئۈچۈن سىلەر بوش كەلمەڭلار» دەپ بۇلارنى قۇترىتىپ، ۋەدە ئۈستىگە ۋەدىلەرنى قىلىپ بۇلارنىڭ قوينىنى خام ياڭاق بىلەن تولدۇرىدۇ. بۇ چاغدا خوجا نىياز ھاجىم بىرلا ئاندا ھەم تۇڭگانلارغا ھەم خىتايلارغا قارشى كۈرەش قىلىشقا مەجبۇر بولىدۇ. دەل شۇ چاغدا جىڭ شۇرىن موسكۋادىن كەلگەنلەرنىڭ يول كۆرسىتىشى بىلەن جىڭ، غۇلجا ئالتاي ۋىلايىتى قاتارلىق جايلاردىن يىغىپ كەلدۇق، دەپ مىڭدىن ئارتۇق رۇس ئەسكەرنى ئۈرۈمچىگە كەلتۈرۈپ ئۇلارنى «ئاق ئورۇس» دەپ ئاتايدۇ. شېڭ ئىسىملىك (شېڭ شىسەي-ت) بىر خىتاينى بۇلارغا زېخۇي (قوماندان) قىلىپ قويىدۇ. شېڭ زېخۇي قول ئاستىدىكى بۇ رۇس ئەسكەرلىرىنى ئىشقا سېلىپ تۇرپان، پىچانلاردا ۋە ھىشىيانە قىرغىنچىلىق، بۇلاڭ-تالاڭلارنى ئېلىپ بارىدۇ. تۈركىستاننىڭ تارىخى دۈشمىنى بولغان بۇ رۇسلارنىڭ ئەل-يۇرتنى خاھلىغانچە بۇلاپ-تالاپ، ئوت قويۇپ، ئۆلتۈرۈپ، تالان-تاراج قىلىپ قىلمىغىنى قالمىدۇ. مەزكۇر ۋىلايەتلەرنىڭ ھەربىر يېرىدە بۇزغۇنچى كامار، رۇس ئەسكەرلىرىنىڭ قولى بىلەن، خىتاي قوماندانلىرىنىڭ بۇيرۇقى بىلەن بولۇۋاتقان زۇلۇم ۋە زوراۋانلىقلار چەكتىن ئاشىدۇ. خوجا نىياز ھاجىم بولسا پۈتۈن كۈچىنى توپلاپ بىرىنچى دۈشمەن بولغان خىتايلار بىلەن ئۇرۇش قىلغاچ يەنە بىر تەرەپتىن تۇڭگانلار بىلەن پىچاقلىشىپ، گاھ غالىب بولۇپ، گاھ مەغلۇپ بولۇپ يۈرگەن شۇ كۈنلەردە كاشغەر ۋە خوتەن ۋەزىيىتى تۆۋەندىكىچە كەچمەكتە ئىدى.

خوتەندە قوزغىلاڭ

قۇمۇلدىن باشلانغان ئىنقىلاب ئاقسۇ، كۇچار، قارا شەھەرلەرگىچە كېڭەيدى. بۇ كاتتا ھادىسە ئالتە شەھەرگە خۇددى چاقماق سۈرئىتىدە تەسىر كۆرسەتتى. بۇنداق بىر ئۇلۇغ پۇرسەتنى كۆپتىن بىرى كۆتۈپ تۇرغان خوتەن خەلقى 1933- يىلى قوزغىلاڭ كۆتۈردى، قوزغىلاڭچىلار خوتەن ۋە ئۇنىڭغا قاراشلىق جايلاردا مىللىتى خىتايلا بولغان ئادەمنى ئۆلتۈردى، بۇ ئىنقىلاب نەتىجىسىدە خىتايلار ۋە ئۇلارنىڭ تەرەپدارى بولغان تۇڭگانلار خوتەندىن، ئۇنىڭدىن كېيىن ياركەنتتىن قوغلاپ چىقىرىلدى، قېلىپ قالغانلىرى بولسا ئۆلتۈرۈلدى، بىر بۆلۈكلىرى ئىسلام دىنىنى قوبۇل قىلىپ خوتەن تېررىتورىيىسىدىكى مۇسۇلمان خىتايلارغا ئامانلىققا بېرىلىپ، زىممىلەر قاتارىدا مۇئامىلە قىلىندى. يەكۈن: خوتەن بىر ئىسلام ھۆكۈمىتى بولۇپ مەيدانغا چىقتى، ياركەنت ئەسكى شەھەر (كونا شەھەر) ۋە ئۇنىڭ ئەتراپىدىكى جايلار خوتەن ئەمىرلىرىنىڭ قولىغا ئۆتتى.

### كاشغەردە باشلانغان ئىنقىلاب

شەرقىي تۈركىستان تۈركلىرىنىڭ ئويغىنىشى، مىللىي ھەرىكىتى ئالدى بىلەن قۇمۇل خەلقىنىڭ غەيرەت ۋە پىداكارلىقى بىلەن مەيدانغا كەلدى. ئىنقىلابچىلارنىڭ باشلىقى خوجا نىياز ھاجىمنىڭ تۇڭگانلار بىلەن بىرلىشىپ ھەرىكەت قىلىشىنىڭ نەتىجىسى سۈپىتىدە كۇچار شەھىرى ئىنقىلابچىلار قولىغا ئۆتتى، ئۇلار ئاخىرى ئاقسۇنىمۇ ئىشغال قىلىشقا مۇۋەپپەقىيەت قازاندى. بۇ ھەرىكەتلەردىن ۋاقتىدا خەۋەردار بولۇپ تۇرغان كاشغەرنىڭ ئوچۇق پىكىرلىك، مۇنەۋۋەر كىشىلىرى يىغىلىپ «ئىستىقلال جەمئىيىتى» دېگەن بىر مەخپىي تەشكىلاتنى قۇردى. بۇ تەشكىلات شۇ زامان شارائىتىغا كۆرە يۇقىرى ئېھتىيات بىلەن ئۆز خىزمىتىگە كىرىشتى. تۆۋەندە بۇ جەمئىيەت ئەزالىرىنىڭ تىزىملىكى بېرىلدى:

1- ئەبۇلقاسىم ئاخۇن داموللامنىڭ ئوغلى زىيائۇددىن مەخدۇم

2- مۇھەممەد ھاجىم پالتا ئارتۇش

3- مەخدۇم زادە ئارتۇش

4- قۇتلۇق ھاجىم شەۋقىي

5- تۇرغۇن باي بەچچە رەھىمىي

6- ئەھمەد پاختا

7- ئابدۇللاھ خانىي

8- مۇھەممەد ئەمىن قارى سوفيىزادە

9- سېتىۋالدىجان

10- جەرنىل ساھىب (مۇھەممەد شەرىپخان)

11- مۇھەممەدجان داموللا ئوشلۇق

12- موللا ئىبراھىم ۋائىز

13- يۈسۈپ مۇزەپپەرزادە

14- تۇرغۇن ھەكىم مەرغانىي

بۇلاردىن باشقا ئۆز ئىسىملىرىنى پىنھان تۇتقان يۇرت چوڭلىرى، تىجارەتچىلەر، كاتىبلار، خادىملارمۇ بار ئىدى. جەمئىيەت يىغىلىشى كاشغەر يارباغ دەرۋازىسىنىڭ تېشىدىكى مەلۇم ئۆيدە خۇپىيانە ھالدا

ئۆتكۈزۈلەتتى، ئەمما كۈندىلىك ئىشلارغا مەسئۇل ئەزالار ھاجىخانا ھۇجرىلىرىدىن بىرىدە تۇرۇپ، ئۆز خىزمىتىنى داۋاملاشتۇراتتى، كەمىنە مۇئەللىپمۇ شۇ ئەزالار جۈملىسىدىن ئىدىم. مەن ئادەتتە مۇسا ئەپەندى، دەپ چاقىرىلاتتىم.

### خوتەن ۋە ياركەنتتە بولغان ئىشلار

ئۇزۇن ئۆتمەي خوتەندە بولغان ئىنقىلاب خەۋىرى يېقىن، يىراقلارغا پۇر كەتتى، تارقالغان خەۋەرلەرگە كۆرە، خوتەندە بولغان ئىنقىلاب غەلبە قىلغان، ئىنقىلابچىلار زەپەر ئۈستىگە زەپەر قازىنىپ ياركەنتكە يۈرۈش قىلغان ھەمدە ياركەنت كونا شەھىرىنى پەتھى قىلغاندىن كېيىن، يېڭى شەھەرنى مۇھاسىرىگە ئالغان. يەنە بىر تەرەپتىن ئاقسۇدىكى مۇجاھىدلار كاشغەرگە قاراپ كېلىۋېتىپتۇ، دېگەن خەۋەرلەر تارقىلىدۇ. شۇ چاغلاردا كاشغەر يېڭى شەھەردە تۇرۇشلۇق ۋىلايەتلىك ھەربىي پىرقىنىڭ قوماندانى تېخى ئۇرۇش مەيدانىغا بارماي تۇرۇپ چىنىقلىقلارنىڭ ئەنئەنىسى بويىچە زەھەر ئىچىپ ئۆلۈۋالدى، ئۇنىڭ تەزىيە مۇراسىمىغا كاشغەردە تۇرۇۋاتقان خىتايلار، تۇڭگانلار ۋە باشقىلار قاتنىشىدۇ. ئۇندىن كېيىن ياڭ چىمىن (ياڭ دارىن) دېگەن بىر خىتاي ئۆلگەن پىرقە قوماندانى (سىجاڭ) نىڭ قارمىقىدىكى ئەسكەرلەرنى ئېلىپ ئاقسۇدىن ئىسلام ئېچىپ بۇ تەرەپلەرگە قاراپ كېلىۋاتقان مۇجاھىدلارنىڭ يولىنى توسۇش ئۈچۈن مارالبېشىغا قاراپ يولغا چىقىدۇ.

ئۇ سەككىز يىلدىن بىرى خىتايغا سەداقەت بىلەن ئىشلەپ كېلىۋاتقان كاشغەر ۋالىسى مادوتەي بولسا كاشغەر ئەتراپىدىكى ئەسكەرلەرنى توپلاپ، ياڭ چىمىنگە پات-پات ياردەمگە ئەۋەتىپ تۇرىدۇ. ھەر قېتىملىق ئەسكەر ئەۋەتىش بولغاندا شەھەر سىرتىدا بىر كۆرەك ئۆتكۈزۈلىدۇ، ئاندىن كېيىن ئەسكەرلەر ياۋاغ دەۋرۋازىسىدىن شەھەر ئىچىگە كىرىپ شەھەر ئىچىنى بىر ئايلىنىپ قۇم دەۋرۋازىسىدىن چىقىپ كېتىدۇ، بۇنداق قىلىش ئارقىلىق كىشىلەر كۆزىگە خىتاينىڭ ئاز ئەسكىرى كۆپ قىلىپ كۆرسىتىلىدۇ. شۇنداقتمۇ ئاپتاپنى ئېتەك بىلەن ياپىقلى بولمىغاندەك، كاشغەردىن بارغان خىتاي ئەسكەرلىرىنى ئەجدىھا كەبى يۇتۇپ تاشلاپ، ئۈزلۈكسىز ئالغا قاراپ يۈرۈش قىلىۋاتقان ئىسلام ئەسكەرلىرىنىڭ زەپەر ۋە نۇسرەتلىرىمۇ ھەممىگە ئاڭلىنىپ تۇرىدۇ. خىتاي ئەسكەرلىرىدىن يارىدار بولغانلارنى داۋالاش ئۈچۈن كاشغەردىن دوختۇر يىلاۋىنكا ۋە ياردەمچىسى شاھى مەردان، دوختۇر ئاندىرسون بىلەن ئۇنىڭ خادىمى سەيپىد ئاخۇنلاردىن بىر تېببىي ھەيئەت تەشكىل قىلىنىپ مادوتەينىڭ بۇيرۇقى بىلەن جەڭ مەيدانىغا ئەۋەتىلىدۇ. ئۇلار كېتىپ ئۇزۇن ئۆتمەي مەغلۇپ بولغان خىتاي قوماندانلىرى بىلەن قايتىپ كېلىشىدۇ. بۇ ئارىدا خىتاي قوشۇنىنىڭ باش قوماندانى ياڭ چىمىن جەڭدە پۇتغا ئوق تېگىپ يارىدار بولۇپ، كاشغەرگە قايتىپ كېلىپ شىۋېتلەر دوختۇرخانىسىدا ياتىدۇ. بۇ ئىشلارنى ئاڭلىغان مۇسۇلمانلارنىڭ قۇۋۋەت ۋە شەۋكىتى كۈندىن كۈنگە ئېشىپ بارىدۇ، ئۇلار ئۆزلىرىنىڭ شادلىق، تەنتەنىلىرىنى مۇنداق بىر قوشاق بىلەن ئىپادىلىشىدۇ:

ئىسلام ئاچىلدى قۇمۇلدىن باشلاپ،  
خىتايلار قاچتى خوتۇننى تاشلاپ.

ئىنقىلابنىڭ شىددەتلىك دولقۇنلىرىنىڭ تەسىرىدە خىتاي ئەسكەرلىرىنىڭ مەغلۇپ بولۇپ قايتىشى، خەلق رايىنىڭ يۈزدە يۈز مۇجاھىدلارغا تەرەپدار بولۇشى ما دارىننىڭ ھەممە ئويۇنلىرى ۋە تەدبىرلىرىنى كۆپۈككە ئايلاندۇرۇۋەتتى. شۇنداقتمۇ مادوتەي تەقدىرگە تەن بەرمەي كاشغەردىكى موسكۋا مۇمەسسلى

(ۋەكىلى) گە سېغىنىپ، موسكۋا ئارقىلىق چىن موسكۋا نەنجىنگە ھال ئېيتىپ ياردەم سورىدى، نەنجىندىن كاشىغەرگە ياردەم بېرىشنىڭ ئىلاجى يوق، دەپ جەۋاب تېلېگرامما كەلدى.

### مادوتەينىڭ يېڭى تەدبىرلىرى

مادوتەينىڭ مىللىتى تۇڭگان، ئۆزى مۇسۇلمان ھېسابلانغىنى بىلەن بىرىنچى دەرىجىلىك خىتايپەرەس ئادەم بولۇپ، ۋەتەنداشلارغا ئىچ- ئىچىدىن دۈشمەن ئىدى. ئۇ بۇ قېتىم ئاسانلىقچە جان بېرىدىغاندەك ئەمەس ئىدى. مادوتەينىڭ قولىدا قورال- ياراق كۆپ ئىدى. ئۇ بۇنىڭ تۈرتكىسى بىلەن كاشىغەر ئەتراپىدىكى قىرغىزلاردىن كۆپلەپ ئەسكەر قوبۇل قىلىپ، ئۇلارنى يېڭىدىن تەشكىللەنگەن ئالاي (باتالىيون) تەركىبىگە كىرگۈزۈپ شىتەي يامۇلىغا ئورۇنلاشتۇرىدۇ. يەنە بىر تەرەپتىن كاشىغەرنىڭ بايلىرىنى، ئالىملىرىنى قېشىغا چاقىرتىپ، ئۇلارغا ئوچۇقتىن- ئوچۇقلا: جاھان خەتەر ئىچىدە قالدى، خەلقنىڭ مال- مۈلكىنى زىياندىن ساقلاپ، شەھەرنى قوغداپ قېلىش ئۈچۈن مىللىي قوشۇن تەشكىل قىلىنىشى لازىم، بۇ ئىشنىڭ يۈكى سىلەردەك يۇرت كاتتىلىرىنىڭ زىممىسىگە چۈشۈدۇ، دېگەن سۆزنى قىلىپ ئۇلارنى ئۈچ يۈز كىشىلىك بىر مىللىي قوشۇن تەشكىللەش ئىشىغا قايىل قىلىدۇ. شۇنىڭ بىلەن كاشىغەرنىڭ ئۆز دەۋرىدىكى چوڭ بايلىرىدىن ئىبراھىم ئاخۇن لوزۇڭ، ئابدۇررەھىم ئاخۇن بايبەچچە، مۇھىددىن جان باي قاتارلىقلار مىللىي قوشۇن تەشكىللەش ئىشلىرىغا جىددىي كېرىشىپ كېتىدۇ، بۇ ئىشنىڭ چىقىملىرىمۇ شۇلاردىن بولىدۇ.

مادوتەي بۇنداق بىر شەرىپلىك مىللىي خىزمەتنى يولغا قويغاندىن كېيىن، بۇ مىللىي ئەسكەرلەرنى تىزگىنلەش ئۈچۈن شەھەردىن، يېزىدىن بولۇپ، مەيلى مەنسەپدار، مەيلى باققال، مەيلى گىروكەش، مەيلى ئەفىۋىنكەش بولسۇن نامى خىتايلا بولسا يېشى 13 ياشتىن 60 ياشقىچە بولغان 36 نەپەر خىتايىنى يىغىپ كېلىپ بۇلارنىڭ ئاتا- بابىسىدىن مىراس قالغان ئۇزۇن كۆڭلەكلىرىنى سالدۇرۇپ، ئۇنىڭ ئورنىغا كالتە كەمزۇل كىيىدۇرۇپ، ئۇزۇن ئۆرۈلگەن ساچلىرىنى كەستۈرۈپ، نىل رەڭلىك ھەربىيچە كىيىم بىلەن ياساندۇرىدۇ، مادوتەي ھېچقانداق ھەربىي تەلىم كۆرمىگەن، يۈرۈش- تۇرۇشىنى بىلمەيدىغان بۇ قارا پايىم خىتايلىرىنى كاشىغەرنىڭ رەستە- بازارلىرىنى چارلاش خىزمىتىگە قويىدۇ. ئۇلار ھەر كۈنى دېگۈدەك كوچا ئايلىنىپ، مەشكە دەسسەپ خەلققە ھەيۋەت كۆرسىتىپ يۈرىدۇ، مادوتەي بۇ ئارقىلىق كىشىلەردە ھېلىقى مىللىي ئەسكەرلەرنى مۇشۇلار باشقۇرۇدىكەن، دېگەن چۈشەنچىنى پەيدا قىلماقچى بولىدۇ.

بۇ كۈنلەردە مادوتەي قىلغان يەنە بىر ئىش شۇ بولدىكى، ئۇ خوتەندە قۇرۇلغان ئىسلام ھۆكۈمىتى بىلەن تىنچ ئۆتۈش ئۈچۈن، ئۆز ئەلچىسىنى خوتەن بىلەن سۈلھ تۈزۈشكە ئەۋەتىدۇ، بىراق بارغان ئەلچىلەر قوللىرىدا قىلىچ تۇتۇپ، قەدەملىرىدە قان كېچىپ يۈرۈپ جەڭ قىلغان، خىتاي ۋە خىتايچى قەۋملەرگە چىش، تىرنىقىغىچە ئۆچ خوتەن ھۆكۈمىتى تەرەپتىن ياخشى جاۋابقا ئېرىشەلمەي قاپتىدۇ، مادوتەينىڭ شېرىن خىيالى سۇغا چىلىشىدۇ.

تۇرپاندىن چىققان مۇجاھىدلارنىڭ مارالبېشىغا كېلىپ، ئۇ يەرنى ئىشغال قىلغانلىقى توغرىسىدىكى خەۋەرلەر تارقىلىۋاتقان شۇ كۈنلەردە كاشىغەردىكى ئەھۋال تۆۋەندىكىچە كەچمەكتە ئىدى، بولغان ۋەقەلەردىن ۋاقتى- ۋاقتى بىلەن خەۋەردار بولۇپ تۇرغان جەمئىيەت ئەزالىرى فەۋقۇلئاددە بىر يىغىن ئۆتكۈزدى. يېغىندا مادوتەينىڭ مەككالىقىدىن كاشىغەر ئەھلىنىڭ ئىسيان قىلىشىغا ئىمكان بولماي، ئۇلارنىڭ باشقا ۋىلايەتلەردىكىدەك مەيدانغا چىقالمايۋاتقانلىقى، بۇنىڭ ئۈچۈن جىددىي بىر چارە كۆرۈلۈشى كېرەكلىكىنى چۆرىدىگەن ھالدا قىزغىن تالاش- تارتىشلار بولغاندىن كېيىن ھەممىنىڭ بىردەك قارارى

بويىچە ئەتەسى بامداتقا ئەزان ئېيتىلىش مەھەلىدە چىتەي يامۇلىدىكى قىرغىز ئەسكەرلىرى ئوسمان ئەلنىڭ قوماندانلىقىدا مادوتەيگە قارشى ئىسيان كۆتۈرىدىغان بولۇپ يېغىن يېپىلدى. پىلان بويىچە ئوسمان ئەلى قوشۇنلىرىنى كاشغەردىن ئېلىپ چىقىپ ئارتۇشقا ئورۇنلاشتى ۋە ئاتۇشنىڭ چوڭ- كىچىكلىرىنى توپلاپ: «ھەممىز بىرلىكتە كاشغەرگە ھۇجۇم قىلىمىز، مادوتەينى تۇتۇپ ئاقسۇدىن كېلىدىغان خوجاملارغا تاپشۇرىمىز» دەپ پۈتۈن خەلقنى مادوتەيگە قارشى سەپەرۋەر قىلدى. بۇنىڭدىن غەيرەتكە كەلگەن ئاممىنىڭمۇ بىر ئاغزىدىن: «ھازىر ئۇ تەرەپلەردىكى خەلقنىڭ ھەممىسى ئىسيانچىلارغا قوشۇلۇپ، يۇرتلىرىدا تولۇق ئىسلام ئېچىپ بولدى، ئۇنداق قىلالىمىغان پەقەت بىزنىڭ كاشغەرلا قالدى، بۇنىڭ سەۋەبى مادوتەي بولسا خىتاي ھۆكۈمىتىنىڭ سىزىقتىن چىقمايۋاتىدۇ، بىزگە بۇنداق خىتايلىشىپ كەتكەن مۇسۇلماننىڭ كېرىكى يوق، ئۇ دوتەيلىكتىن ئىستىپا بەرسۇن، بىزگە ئىستىقلال كېرەك» دەپ نەزە تارتقان، «بۇ يولدا جان پىدا، مال پىدا» دەپ بولمىشىچە توۋلاشقان سادالار بازار- كوچالارنى بىر ئالدى. ھەركىم قولىدا خوشى كەلگەن جىھاد ئايەتلىرى يېزىلغان ھەرخىل، ھەر رەڭدىكى بايراقلىرىنى كۆتۈرۈۋېلىشقان، كوچا- كوي، مەسچىت، رەستىلەردە گەپ- سۆزلەرنىڭ بەرى نەۋبەتدىكى ئىسيان ئىشىغا مەركەزلەشكەن، جاھان بىر كۈندىلا باشقىچە بولۇپ كەتكەن، خەلقنىڭ ئوي- پىكىرى، يۈرۈش- تۇرۇشى ھېچ ئىلگىرىكىگە ئوخشاماس، ھەممە ئادەم بىرخىل شوخ، تېتىكلىشىپ كەتكەن، كۆڭۈللەر كەلگۈسى بەختىيار كۈنلەرنىڭ ئىنتىزارلىقىدا ھاياجان ۋە خۇشاللىققا تولغان ئىدى. شۇ كۈنلەردە ئىستىقلال جەمئىيىتىنىڭ بايرىقىغا ئەينى ئەھۋالنىڭ سەۋەبى سۈپىتىدە تۈرك شائىرى نامىق كەمالنىڭ بۇ شېئىرى يېزىپ قويۇلغان ئىدى:

ھەممىيەتلى ئولان مەزلۇمە ئەل چەكمەز مۇرۇۋۇتتىن  
كۆپەككىز زەۋق ئالان سەيياىد بىئىنساپە خىزمەتتىن  
كەمەندى جان كۇزارى ئەزەدەر قەھەر ئولسە جەللادىن  
مۇرەججەھ دەرىنە بىڭ كەررە زەنجىرى ئەسارەتتىن

تەرجىمىسى: جەسارەتلىك مەزلۇم مىللەت زۇلۇمغا قارشى كۈرەش يولىدىن يانمايدۇ. زالىمغا خىزمەت قىلىشتىن سۆيۈنۈپ يۈرگەن ئوۋچىنىڭ ئىتتىن پەرقى يوق. ماھىيەتتە، جەللاد قولىدىكى ئەجدىھا قەھرىلىك جان ئالار سىرتماق قۇللۇق- ئاسارەت زەنجىرىدىن مىڭ ھەسسە ياخشىدۇر.  
شەھەر خەلقىنىڭ بۇنچە تەۋرەپ، ھاياجانغا چۆمۈلگىنىدىن ئەندىشىگە چۈشكەن مادوتەي ئوسمان ئەلگە ئۇنىڭ قايتىدىن شەھەرگە كىرىپ ئۆزىنىڭ باشقۇرۇشىغا بوي سۇنمىغاندىمۇ، مۇستەقىل ئىتتىپاقچى كۈچ سۈپىتىدە تۇرسا بولىدىغانلىقىنى ئۇقتۇرۇش ئۈچۈن دەرھال شەھەر چوڭلىرىدىن ئۈچ- تۆت كىشىنى قىممەت باھا سوۋغا- سالاملار بىلەن ئوسمان ئەلنىڭ قېشىغا ئەلچى قىلىپ چىقارتىدۇ. گەرچە بۇ ئەلچىلەر ئارتۇشقا چىقىپ ئوسمان ئەلگە بۇ تەكلىپنى يەتكۈزگەن بولسىمۇ، ئىستىقلال جەمئىيىتىنىڭ قارارى بويىچە، ئوسمان ئەلى مادوتەينىڭ بۇ تەكلىپىنى رەت قىلىدۇ. مادوتەي ئۇلارنىڭ جاۋابىنى ئاڭلىغاندىن كېيىن، بۇ چارىدىن ئۇمىدىنى ئۈزىدۇ ۋە مۇشاۋىرى خەن دارىن بىلەن كېڭەشكەندىن كېيىن ئۆز بىخەتەرلىكى ھەمدە شەھەرنى ئىسيانچىلار ھۇجۇمىدىن قوغداپ قېلىش ئۈچۈن جەسۇر يىگىتلەردىن ئاتلىق قوشۇن تەشكىللەشكە كېرىشىپ كېتىدۇ. بۇ ئىشنىڭ ئىجراسى ئۈچۈن خەزىنىدىن يېتەرلىك مەبلەغمۇ ئاجرىتىلىدۇ. بۇ قوشۇن شۇ چاغلاردا پەرغانىدىن كاشغەرگە كېلىپ ئولتۇراقلىشىپ قالغان ئۆزبېكلەردىن تەشكىل قىلىنىپ، جەرنىل ساھىب دېگەن ئادەم قوماندانلىققا قويۇلماقچى بولىدۇ. بۇنداق ياخشى پۇرسەتنى كۈتۈپ

تۇرغان ئىستىقلال جەمئىيىتىدىكىلەر تۆشۈك دەرۋازا سىرتىغا توپلانغان ئۆزبېك يىگىتلىرىنى سېتىۋالدىغان ئارقىلىق مادوتەيگە ئەسكەر قىلىپ كىرگۈزىدۇ. مادوتەي بۇ ئەسكەرلەرگە كۈل رەڭلىك ھەربىي پورما تارقىتىپ بېرىپ، يۈسۈپ جان ئىسىملىك بىرنى باشلىق قىلىپ، يامۇلغا ئورۇنلاشتۇرىدۇ. يەنە بىر تەرەپتىن جەرنىل ساھىب قۇم دەرۋازىغا يېقىن بىر ساراينى باش شىتاب قىلىپ، بىر ئاتلىق قوشۇن تەشكىل قىلدى، بۇ قوشۇنغا ھاجىخاندا تۇرۇۋاتقان پەرغانەلىكلەردىن ئوقۇش-يېزىشنى بىلىدىغان، بىلىملىك كىشىلەردىن ئون ئىككى كىشى فىدائىيلىققا تاللاندى. سەمەئ جان قارى، جۆرە باي، يەھيا قارى دېگەنلەر ئەنە شۇلاردىندۇر.

بۇ ئاتلىق قوشۇن جەرنىل ساھىب نىڭ قوماندانلىقىدا ئافغانىستان ئارمىيىسىگە ئوخشاش توپا رەڭ ھەربىي فورما كەيىپ، ئافغان ھەربىي تۈزۈمى بويىچە مەشقلەندۈرۈلدى. ئۇلار پات-پات يامۇلدا ياكى شەھەر ئىچىنى ئايلىنىدۇرۇپ پاراقتىن ئۆتكۈزۈۋەلتى. جەرنىل ساھىبىنىڭ ياخشى باشقۇرۇشى بىلەن بۇ ئاتلىق قوشۇن تىزلا كۆزگە كۆرۈنۈپ، مادوتەيگە ياراپ چىقتى. مادوتەيمۇ ئۇلارنىڭ سانىنى ئاشۇرۇش ئۈچۈن جەرنىل ساھىبغا تولۇق ھوقۇق بەردى. جەرنىل ساھىب ھەر جۈمە كۈنى ھېيتگاھقا كېلىشنى باھانە قىلىپ، قوشۇننى ئامما كۆزىدىن ئۆتكۈزۈپ پارات قىلىشنى ئادەتكە ئايلاندۇردى. شۇنداق قىلىپ مادوتەينىڭ يېڭىدىن قۇرغان ئاتلىق ۋە پىيادە قوشۇنلىرىنىڭ ھەممىسى دېگۈدەك مۇكەممەل قورالاندۇرۇلۇپ، كېچە-كۈندۈز مادوتەيدىن بۇيرۇق كۈتۈپ تۇرىدىغان ھالەتكە كەلتۈرۈلدى.

### مىللەتنىڭ ئىنقىلابقا ھازىرلىنىشى ۋە مادوتەينىڭ ئىستىپاسى

شۇ چاغلاردا پەرغانىدىن كاشغەرگە كېلىپ قۇم دەرۋازا سىرتىدىكى تۈگمەن تېشى بازىرىدا ئولتۇراقلىشىپ قالغان ئابدۇررەھمان ئاكا بىلەن ئۇنىڭ يېقىنى ئىسلام بېك ۋە باشقا يىگىتلەر ئىستىقلال جەمئىيىتى تەرىپىدىن ئوسمان ئەلنىڭ قوماندانلىقىغا تاپشۇرۇلدى. بۇنىڭ بىلەن پەرغانىدىن كەلگەنلەرنىڭ بىر قىسمى شەھەر ئىچىدە مادوتەي قول ئاستىدا قالغان بولسا، يەنە بىر قىسمى شەھەر سىرتىدا ئوسمان ئەلى قوماندانلىقى ئاستىغا كىردى. بۇ كۈنلەردە مادوتەي قاتتىق جىددىيلىشىپ، ھولۇققان ئۆردەكتەك، ئىككى ياققا تەڭ سۇ ئۈزۈشكە مەجبۇر بولىدۇ. ئۇ شەھەرنىڭ بايلىرىنى، تىجارەتچىلىرىنى ئوردىغا چاقىرتىپ، زىياپەتلەر بېرىپ، ئارقىدىن ئۇلارغا: «مەن خەلقنىڭ ئارزۇسىغا كۆرە، دوتەيلىك مەنسىپىدىن ئىستىپا بېرىپ، ئورنۇمغا كاشغەرنىڭ مەشھۇر ۋە نوپۇزلۇق كىشىسى بولغان ئۆمەر ئاخۇن باينى تەيىنلىمەكچىمەن.» دېدى. مەجلىس ئەھلى مادوتەينىڭ بۇ پىكرىنى بىردەك قوبۇل قىلىشىمىدى. بىر قاتار مۇزاكىرىلەردىن كېيىن مەجلىس ئەھلىنىڭ قارارى بويىچە مادوتەي ۋەزىپىسىدە ئولتۇرۇۋېرىدىغان بولدى. شۇنىڭ بىلەن مادوتەي كاشغەرنىڭ كاتتىلىرىنى تېگىشلىك سوۋغىلارنى ئېلىپ پەيزاۋاتقا بېرىپ كاشغەرگە قاراپ يولغا چىققان مۇجاھىد ۋە غازىلارنى كۈتۈۋېلىشقا ۋە ئۇلارنى كامالىي ئىززەت، ئېھتىرام بىلەن كاشغەر شەھەر ئىچىگە باشلاپ كىرىشكە چىقارتىشنى قارار قىلدى. مەجلىس ئەھلىمۇ ئومۇميۈزلۈك مۇشۇ قارارغا كېلىشىپ سۆھبەتنى تامام قىلدى. ئەتسى مادوتەي تەرىپىدىن ھېيتگاھ جامەسى چوڭ دەرۋازىسىنىڭ بېشىغا چوڭ خەتلىك قىلىپ قۇرئاندىكى رەھمان سۈرەسىنىڭ باشلامىسى ئىككى ئايىتى يېزىلغان بىر مېتىر ئۇزۇنلۇقتىكى كاتتا بىر لەۋھە ئېسىپ قويۇلدى، ھېيتگاھ مەيدانى خۇددى بىر تاماشا سورۇنىغا ئوخشاش ئادەملەرگە لىق تولغان، ھەممىنىڭ كۆزى ئاشۇ لەۋھىدە قالغان ئىدى. شەھەر ئىچىدە يېڭى بىر ئۆزگىرىش، ھەممە ھاياجان ئىلكىدە كەلمەكچى بولغان مېھمانلار، غازىلارنىڭ ئالدىغا چىقىش تەييارلىقى بىلەن

ئالدىراش، ھەممە ئادەمنىڭ ئاغزىدا: «مادارنى تەسلىم بولۇپتۇر، ئۇ ھازىر مۇجاھىدلارنى كۈتۈۋېلىشنىڭ تەييارلىقىنى قىلىۋېتىپتۇدەكمىش» دېگەن گەپلەر تارقىلىپ يۈرەتتى. قىسقىسى خەلق قاتتىق ھەيرانلىق ئىچىدە قالغان ئىدى.

مېھمانلارنىڭ ئالدىغا چىقماقچى بولغان بۇ ھەيئەت شەھەر خەلقىدىن ئۈچ- تۆت كۈنلەپ ئىئانە توپلىدى، ئاندىن بۇ ئىئانلەرگە مۇجاھىدلارغا ئاناپ مەخسۇس كىيىم- كىچەكلەر ۋە سوۋغىلارنى تەييارلاپ يولغا چىقتى. شۇ كۈنلەردە جەمئىيەتنىڭ پائال (ئاكتىپ) ئەزالىرىدىن سېتىۋالدىغان پەيز ئابادتا ھاكىملىق ئۈستىدە ئىدى، بۇ كىشىنىڭ تەلپىگە كۆرە، كاشغەر ھاجىخاندىكى ئوقۇغۇچىلاردىن بەش- ئالتە كىشى جەمئىيەت نامىدىن يۇقىرىقى ھەيئەت بىلەن بىرگە ئەۋەتىلدى. كامال مەخدۇم كاسانى، يولداش قارى قاتارلىقلار ئەنە شۇلاردىندۇر. بۇ كۈندە شەھەردىكىلەرنىڭ كۆپىنچىسى تۆت كۈزى بىلەن قوزغىلاڭ باشلىنىدىغان چاغنى كۈتۈۋاتقان بولسا، يەنە بىرلىرى مېھمانلارنىڭ يولغا تەلمۈرۈپ تاقىتى تاق بولۇپ تۇرماقتا ئىدى. شەھەر ئىچىدىكى بىر ئوچۇم خىتايلار بولسا، مادوتەينىڭ قول ئاستىدا جان ساقلىماقتا ئىدى، مۇ شۇ كۈنلەردە خىتايلاردىن خېلى كۆپلىگەن ئادەم مۇسۇلمان بولدى، ئۇلار ھەر كۈنى كەلىمە تەيىبىنى ئۆگىنىش، ئوقۇش، يادلاش بىلەن مەشغۇل ئىدى. كۆپچىلىك خىتايلار قاتارى دۇجەنكومۇ پۈتۈن ئائىلىسى بويىچە ئۆز ئىختىيارى بىلەن ئىسلام دىنىنى قوبۇل قىلىپ، سەللە، تون كەيىپ مۇسۇلمان قىياپىتىگە كىرىپ، ئۆزى ۋە ئائىلە- ئەۋلادىنى ئاممىنىڭ ئۇر- ئۇرغا قېلىشتىن ساقلاپ قالدى.

### كاشغەرگە قىلىنغان ئۈستۈمتۈت ھۇجۇم

جەمئىيەت قارارىغا كۆرە، 1933- يىلى 2- ئاينىڭ 2- كۈنى (سەيشەنبە) تاڭ ۋاقتى بىلەن ئوسمان ئەلى قوماندانلىقىدا ئارتۇش تەرەپتىن كەلگەن قىرغىزلار، ئارتۇشلۇقلار بىرلىرى مىلتىق، قىلىچلارنى، بىرلىرى پالتا- گۈرچەكلەرنى ۋە يەنە بىرلىرى يەققۇبىگ دەۋرىدىن قالغان چوقۇما مىلتىق (قارا مىلتىق) لارنى كۆتۈرگەن ھالدا ئاتلىق، پىيادە بولۇپ كاشغەرگە ئومۇميۈزلۈك ھۇجۇم باشلىدى. «ئاللاھۇ ئەكبەر» ساداسى بىلەن تەڭ ھەر تەرەپتىن ئوق ئاۋازى ئاڭلىنىشقا باشلىدى، مۇجاھىدلارنىڭ ئەتراپىغا توپلانغان خەلق توپى ئامىن، ئامىن دەپ توۋلىشىپ ئۇلارغا مەنبۇى كۈچ ئاتا قىلماقتا ئىدى. خىتاي قوشۇنىغا خۇددى قويغا يۈگۈرگەن بۆرىگە ئوخشاش ھۇجۇم قىلىۋاتقان بۇ مۇجاھىدلار كۆزگە كۆرۈنگەنلا خىتاي بولسا ئۆلتۈرۈپ تاشلىدى. ئۇلار يارباغ دەرۋازىسىغا يېقىن بىر يەردىن سېپىلغا يېقىنلاشتى ۋە يان باغرىدىن سېپىل ئۈستىگە چىقىشقا تىرىشتى، باشتا ئاتلىقلار ئاندىن پىيادىلەر سېپىل ئۈستىگە چىقىپ ھەممىسى بىر ئاۋازدىن تەكبىر ئېيتىشتى. تەكبىر ساداسىنى ئىشتىكەن خىتاي ئەسكەرلىرى ئۆتى يېرىلغۇدەك قورقۇشۇپ تەسلىم بولۇپ، قول كۆتۈردى، قاچقانلىرى تۇتۇلۇپ قىلىچتىن ئۆتكۈزۈلدى، قىلىچتىن ئۆتكۈزۈلمەي قالغانلار، پوتەي ئىچىدىكى خىتايلار ئەسەرگە چۈشتى.

ھۇجۇمچى يىگىتلەر سېپىل ئۈستىدىن ئات چاپتۇرۇپ يارباغ دەرۋازىسىنىڭ ئۈستىگە كەلگەن ئەسنادا، ئالدىن ئورۇنلاشتۇرۇلغان ھۇجۇم پىلانى بويىچە شەھەر ئىچىدىكى مادوتەي قوشۇنىدىكى فەرغانىلىك ئەسكەرلەر قوراللىق ھالدا ئوردىدىن چىقىپ ئۇدۇل كېلىپ يارباغ دەرۋازىسىدىكى خىتاي قاراۋۇللارنى ئۆلتۈرۈپ دەرۋازىنى مۇجاھىدلارغا ئېچىپ بەردى. ئىچكىرىدىن فەرغانىلىك ئەسكەرلەر، سىرتتىن ئانۇشتىن كەلگەن كۈچلەرنىڭ ئۇتۇقلۇق بىرلىشىپ جەڭ قىلىشى، خەلقنىڭ پۈتۈن كۈچى بىلەن قوللاپ- قۇۋۋەتلىشى ئارقىسىدا شەھەر ئاخىر قولغا كەلدى.



ھەر تەرەپتىن قىلىنغان ھۇجۇملار نەتىجىسىدە شەھەر دەرۋازەلىرىنىڭ تولۇق ئېچىلىپ بولغانلىقىنى كۆرگەن مۇسۇلمان خىتايلار (شۇنىڭ ئالدىدا مادوتەينىڭ باشلامچىلىقى بىلەن مۇسۇلمان بولۇپ، ئىسىملىرىنى ئىسلام ئاخۇنغا ئۆزگەرتىشكەن خىتايلار) نىڭ كۆپچىلىكى ئۆيلىرىدە ساقلاۋاتقان قوراللىرىنى ئېلىپ چىقىپ مۇجاھىدلارغا قارىتىپ ئوق چىقىرىشقا، قىلىچ چىقىرىشقا باشلاپ، ئۆزلىرىنىڭ مۇرتەد بولۇشقا ئىسپاتلىقلىرىنى ئىسپاتلاشتى. بۇنى كۆرگەن، بىلگەن شەھەر خەلقىنىڭ قانى قىزىپ، خىتاي دېگەن بەربىر خىتاي، قارا خىتاي مۇسۇلمان بولماس، قىرى دۈشمەن دوست بولماس، دېيىشىپ، مەيلى چوڭدۇر، مەيلى كىچىكتۇر نەدە خىتاي بولسا ئامان قويمىدى. بۇتخانىلار بۇزۇپ تاشلاندى. مۇسۇلمان بولغان خىتايلارنىڭ دىندىن يېنىۋېلىشى نەتىجىسىدە شەھەر ئىچىدىكى گۆرۈۋەكەش خىتايلاردىن تارتىپ بارچە خىتايلار تۇتۇلۇپ ئۆلتۈرۈلدى، ئۆيلىرى، ماللىرى تالاندى، تىرىك قالغانلىرىمۇ ئېغىردىن ئېغىر تاياققا تۇتۇلدى، نەدە خىتاينىڭ ئۆيى بولسا شۇ يەرگە بەش بارماقنىڭ مىخ- مىخ ئادەم توپلانغان، ئۇر خىتاينى، سۈر خىتاينى، سۆرەپ چىق، ئۆلتۈرمەي قويما، دەپ بولۇشىچە ۋارقىراۋاتقان ئاۋازلار ھەممە يەردە ئاڭلىناتتى.

كاشغەر ئېلىنغان كۈنى ئۇر- ئۇر، سۈر- سۈر بىلەن بىلەن كۈن ئۆتتى، ئەمدى شەھەر پۈتۈنلەي مۇجاھىدلار قولىغا ئۆتتى، ئۇلارنىڭ قولىغا ئۆتمىگەن پەقەت مادوتەي قالمىلىپ تۇرغان دوتەي يامۇلى قالغان، مۇجاھىدلار بۇ يەرنى تۆت تەرەپتىن مۇھاسىرىگە ئېلىپ، ئوققا تۇتۇپ مادوتەي ۋە ئۇنىڭ ئەسكەرلىرىنى تەسلىم بولۇشقا ئۈندىپ تۇراتتى. مادوتەيمۇ بوش كەلمەستىن، يامۇلىنىڭ تاملىرى ۋە بۇرج (پوتەي) لىرىگە خىتاي ۋە تۇڭگانلاردىن بولغان تەرمە ئەسكەرلىرىنى چىقىرىپ ئاخىرقى تىنقى قالغۇچە ئېلىشىشقا بەل باغلىغان ئىدى.

### كاشغەردە تۇنجى دوختۇرخانىنىڭ قۇرۇلۇشى

نەچچە ئايلاردىن بىرى مۇشۇ پەتھ كۈنى تۆت كۆز بولۇپ كۈتۈپ شەھەرنىڭ سىرتىدىكى ھاجىخاندا يېتىپ قويۇپ كېلىۋاتقان ئىستىقلال جەمئىيىتى ئەزالىرىدىن خانىي ئەپەندى ۋە بۇ سەھىيەلەرنى قارا بويىپ تۇرغۇچى كەمىنە ئىككىمىز پۇرسەتتىن پايدىلىنىپ يارىغاندىكى خىتاي زامانىدا باجخانا قىلىنغان جاينىڭ قارشى تەرەپىگە جايلاشقان باغ- ۋارانلىق، ئۆيلىرى كۆپ، كەڭرى مەيدان- سەينالىرى، چوڭ- چوڭ ئامبارلىرى بار بىر قورۇنى ھويلىسى بىلەن قوشۇپ ئېلىپ دوختۇرخانا قىلىپ ئۆزگەرتتۇق. بىز ئالدى بىلەن كوچىلاردا، سېپىل ئاستىدا، شەھەر ئىچىدە ئوق تىگىپ يېقىلغان، ئاھ- ۋاھ بىلەن پەرياد قىلىپ ياتقان يارىدارلارنى خەستە خانىغا ئېلىپ كەلدۇق. مەجرۇھلار ئالدى بىلەن يەرگە ياتقۇزۇلدى، بىر تەرەپتىن ياغاچچى ئۈستىلارنى چاقىرىپ چارپايە (كاربوات) لەرنى ئەتتۈردۇق. يارىدارلارنى داۋالاش، يارىلىرىنى تېڭىش ئۈچۈن شۇ چاغدا كاشغەردە تۇرۇۋاتقان تۇرغۇن ھەكىمنى ئەكەلدۇق. ئۆيلىرىدىن، ھاجىخاندىن كارۋانلارنى كەلتۈرۈپ، يارىدارلارنى ياتقۇزدۇق، ھەكىم ئىسپىرت، پاختا، يود، خىن ئاسپىرىن، يودا فورم دېگەن دورىلارنى ئۆز ئۆيىدىن ئەكەلىپ ئۇلارنىڭ يارىلىرىنى تاڭدى. مەنمۇ ئەندىجان كىچىسىدىكى بەرزازلىق (گەزمالچىلىق) دۇكانىدىن شىفاخانغا كېرەكلىك گەزلىمە، بىگىز، داكا، كىرلىكلەر ۋە شۇنىڭغا ئوخشاش زۆرۈر نەرسىلەرنى تېزلىكتە كەلتۈردۈم. يارىدارلارنى كارۋانلارغا ياتقۇزۇپ ئارام ئالدۇرغاندىن كېيىن، بارا- بارا ئۇلارنىڭ كۆزلىرى ئېچىلىپ، يۈزلىرىگە كۆلگە يۈگۈرگەندە بىزنىڭمۇ يۈزىمىزگە كۆلگە يۈگۈرۈپ، ئۇلارنىڭ خەتەر چاڭگىلىدىن قۇتۇلۇپ قالغىنىغا چەكسىز شادلىنىدۇق ۋە بۇ كۈنگە ئېرىشتۈرگەن جەنابى ئىگىمىزگە مەدھىيە، ئالقىشلارنى ئېيتتۇق. شۇنداق قىلىپ ئاللاھنىڭ سۆزىنى ئۈستۈن قىلىش يولىدا

كۆكرەكلىرىنى ئوققا تۇتقان فدا ئىيلاردىن خەستە خانغا كەلتۈرۈلگەن يارىدارلارنىڭ شۇ كۈنكى سانى ئون سەككىزگە يەتتى، بىز ئۇلارنىڭ ھەممىسىگە تېگىشلىك دەۋالاشلارنى ئېلىپ باردۇق. شۇ كۈنى شام نامىزىدىن كېيىن يارىدارلارنىڭ ئاتا-ئانىلىرى، ئاكا-ئۇكىلىرى ئۇلارنى ئىزدەپ خەستە خانغا كېلىپ، يارىدارلارنىڭ تىنچ ئارام ئېلىۋاتقانلىقىنى كۆرگەندە ئۇلار خوشلىقنى باسالماي ھالدا كۆزلىرىگە ئىسسىق ياش ئېلىشتى، ئۇلار ئۆز قېرىنداشلىرىنىڭ بىزنىڭ قولىمىزدا قۇتقۇزۇپ قېلىنغانلىقىنى بىلىپ ھەققىمىزدە ساناپ تۈگەتكۈسىز دۇئايى خەير (ياخشى تىلەك) لەرنى تىلەشتى. ئەتىسى ئەندىجان كوچىسىدىكى مەسجىدىدىن تاشكەنتلىك مۇھىددىن مەخدۇم دېگەن ماھىر دوختۇرنى چاقىرىپ كەلدۇق، ئۇ تۇرغۇن ھەكىم بىلەن بىرگە يارىدارلارغا قارىدى. ئۇزۇن ئۆتمەي شىفاخانمىزنىڭ مۇھىتىمۇ كۆپ ياخشىلىنىپ، يورۇق، ئازادە، پاكىزە ھالەتكە كەلتۈرۈلدى، يارىدارلار سانىمۇ يۈزدىن ئاشتى. تاماق ئېتىش، قورو ئىچىنى رەتلەش، كۈزەتچىلىك، تازىلىق، ئورۇن-كۆرپىلەرنى تۈزەش، كىرىكلەرنى، بالىش (ياستۇق) لارنى تىگىشتۈرۈش، ئاغرىقلارغا قاراش قاتارلىق ئىشلار ئۈچۈن بەش-ئالتە ئادەم سەپلەندى. ئاغرىقلار ياتاقخانىسى (بالنىست) دىكى ھەر ئىككى كارىۋاتنىڭ ئارىلىقىنى بىردىن ئىشكاپ، ئورۇندۇق قويۇپ بىزدۇق. داۋاملىق كىر يۇيىدىغان ئىككى ئايال خىزمەتكە ئېلىندى. دەۋالاش ئۈستىدە ئۆلۈپ كىتىدىغانلارنى بىر ياقلىق قىلىش ئۈچۈن ئابدۇللاھ ھاجى ئىسىملىك بىر ئادەم قويۇلدى. دېمەك، دوختۇرخانىمىز ئابدۇللاھ خانىي ئەپەندىنىڭ قارىشىچە، تاشكەنت شىفاخانىسىدىن، مېنىڭ قارىشىمچە، كابۇل شىفاخانىسىدىن قېلىشىمغۇدەك دەرىجىدە دەۋرنىڭ ئالدىنقى قاتارىدا تۇرىدىغان بىر شىفاخانغا ئايلاندى.

شىۋېتلاردىن دوختۇر ئاندىرسۇن، ئاق ئورۇسلاردىن دوختۇر يىلاۋىنكا، ئەنگىلىيە ئەلچىخانىسىدىن دوختۇر شىمىددىت، سوۋېتلەر ئەلچىخانىسىدىن ئايال دوختۇر سىسايوۋا قاتارلىقلار شىفاخانىنىڭ ئۆز دوختۇرلىرى بولغان تۇرغۇن ھەكىم، مۇھىددىن مەخدۇم، شەھەر ئىچىدىن بىر گىرىك دوختۇر (ئىسىمنى ئۇنتۇپ قەپتىمەن) لار بىلەن بىرلىكتە شىفاخانىنىڭ ھەرقايسى خىزمەتلىرىگە ئاكتىپ ماسلىشىپ، قاچان ئىش چىقسا شۇ چاغ ھازىر بولۇپ، ئاغرىقلارنىڭ ھالىدىن ياخشى خەۋەر ئالدى. ئېغىر كېسەللەر، بولۇپمۇ ئوپىراتسىيە قىلىنىدىغان كېسەللەر كەلگەندە دوختۇرلار ئۆز ئارا گۇرۇپپىلىشىپ بىرلەشمە تەشخىس (دېئاگنوز) قىيۇش ۋە داۋالاش ئېلىپ باردى.

### ھاياتتىكى ماددىي ۋە مەنىۋىي لەززەت

ھاياتتا لەززەت مۇنداق ئىككى تۈرلۈك بولىدۇ دېيىشىدۇ: بىرى ماددىي لەززەت، بۇنىڭ ئەڭ يۇقىرى پەللىسىنىڭ جىمائىي (جىنسىي يېقىنچىلىق) ئىكەنلىكىگە ھەرىكەت قايىل بولسا كېرەك. ئىككىنچىسى مەنىۋىي لەززەتتۇر. بىلىمدار ۋە ئەقىلدارلارنىڭ بۇ ھەقتىكى قاراشلىرى بىردەك ئەمەس. بىرى بۇ مەنىۋىي لەززەتنى بايلىق، باياشاتلىق دېسە، يەنە بىرى ئىززەت، ھۆرمەت دەيدۇ، بىرى كەيفۇ-سەپا، خۇشال-خۇراملىق دېسە، يەنە بىرى بىلىم، ھۈنەر دەيدۇ، يەنە بىرى بولسا، مەنىۋىي لەززەتنىڭ ئەڭ يۇقىرىسى دۈشمەن ئۈستىدىن غەلبە قىلىشتۇر، دەيدۇ. بىزنىڭ بۇ تەبىرىلەردىن پەقەت بىرىنىلا قوللاپ، قالغانلىرىنى يوققا چىقىرىش سالاھىيىتىمىز يوق. ئەمما قىرى دۈشمەن، ئەسكى (كونا) دۈشمەن - خىتايىلارغا غەلبە بولۇشتىكى لەززەتنىڭ خۇشلىقى باشقا ھەرقانداق ماددىي لەززەتتىن ئۈستۈن كەلدى. مەن شۇ چاغلاردا ئەمدىلا 28 ياشقا كىرگەن، يېڭى ئۆيلەنگەن يىگىت ئىدىم، ھايات يولىدىم 14 ياشلاردىن ئاشقان ئىدى. ئادەتتە، ئائىلەم بىلەن كۆرۈشۈش مۇمكىنچىلىكى بولماي، ھەپتىلەر، ئايلار ئۆتۈپ كېتەتتى. شۇنداقتىمۇ يۇرتداشلارنىڭ غەلبە

شادلىقىدىن راھەتلىنىشلىرىگە ئەگىشىپ مەنمۇ راھەتلىنىپ قالار ئىدىم. كېچىنى كۈندۈزگە ئۇلاپ ئىشلەپ، بىر ياندىن جان، بىر ياندىن قان بېرىپ، پۇل - ماللىرىمنى چىقىملايمۇ يەنە چارچىمايتتىم، ئىشقا توپماس ئىدىم. يەنە شۇنىڭ بىلەن بىرگە تۆت ئورۇندىكى (شىفاخانا، مائارىپ نازارىتى، مالىيە نازارىتى، باش ۋەكىل مەھكىمىسىدىكى) ۋەزىپەمنىڭ ھۆددىسىدىنمۇ چىقىپ ئۆلگۈرەتتىم.

شۇنداق قىلىپ، شىفاخانىنى قۇرغانلار بۇ قۇرلارنى يېزىپ تۇرغۇچى كەمسەنە ئاجىز بەندە بىلەن خانىي ئەپەندى ئىككىمىز بولدۇق. مېنىڭ شىفاخانىنىڭ ئىشلىرىغا جان كۆيدۈرۈپ كېلىۋاتقان خانىي ئەپەندىدىن ھېچ ئارقىدا قالغۇم كەلمەيتتى. كېچە - كېچىلەپ ئىشلەپ كېتەتتىم، شۇ يەردە ئۇخلايتتىم، ئۇرۇش بولۇپ قالغان كۈنلىرى شىفاخانا خادىملىرىنىڭ تەلەپلىرىنى ئاقساتماي ئورۇنداپ بېرەتتىم. بۇ قىزغىنلىق، بۇ ھېرىپ - چارچىماسلىقنىڭ سەۋەبىنى بىلەمسىز؟ بۇ ئەلۋەتتە دۈشمەننى مەغلۇپ قىلغانلىقىمىزنىڭ خۇشلىقى - لەززىتىدىن بولۇۋاتاتتى. مانا بۇ ھەققانىيەتنى ئۈستۈن قىلىش نىيىتى بىلەن مەيدانغا ئاتلىنىپ چۈشۈپ، جەنابى ھەق ئاتا قىلغان زەپەر ۋە نۇسرەتنىڭ ھۇزۇر - ھەلاۋىتى بىلەن ئاللاھ بىر ماددىي لەززەتلەرنىڭ ئارقىغا تاشلىنىپ قالغانلىقىنىڭ يارقىن دەلىلى ئەمەسمۇ؟ كەمسەنە غايەت قىزغىنلىق بىلەن ئىشلەپ، زادىلا ئىشتىن چارچاپ قالمىغان بولساممۇ، بىراق، كۈتۈلمەگەندە ئاغرىپ قالدۇم. ئاغرىپ 26 كۈن بولغاندا ئۆيگە قايتىپ كىردىم. بىر نەچچە كۈنلا ئارام ئېلىۋالغاندىن كېيىن يەنە ئىش ئورنىغا چىقىپ كەتتىم. شۇ يوسۇندا 19 كۈن ئۆتكەندە ئىككىنچى قېتىم ئۆيگە قايتىپ ئارام ئېلىشقا پۇرسەت بولدى. شەرقىي تۈركىستاندىكى مىللىي ھۆكۈمەت قۇرۇلۇشى ئەنە شۇنداق تىنمىسىز چېلىشىش، تىرىشىش، پىداكارلىق بىلەن ئىشلەپ ئۇيقۇ - ئارامنى ھەرام قىلىش بەدىلىگە ئىشقا ئاشتى.

### تۆمۈر غازىنىڭ كاشغەرگە كېلىشى

كاشغەر شەھىرى مۇجاھىدلار قولىغا ئۆتۈپ تۆت، بەش كۈن ئۆتكەندە تۆمۈر لۈيجاڭ ۋە ئۇنىڭ قوشۇنىنىڭ كاشغەرگە يېقىنلىشىپ قالغانلىق خەۋىرى كەلدى. شۇنىڭ بىلەن 1933 - يىلى 5 - ئاينىڭ 2 - كۈنى شەھەرنىڭ بارلىق كاتتىلىرى، يۇرت مۆھتەرەملىرى شەھەر سىرتىغا چىقىپ، ئۇلارنى تېگىشلىك تەنتەنە، داغدۇغا بىلەن كۈتۈۋالدى. تۆمۈر غازى مەھمۇدخان باي بەچچەنىڭ بېغىغا قارارگاھ قۇردى. ھەمدەم بەگ ھاجىم، ئەلى ھاجىم، ھامىدخان تېگىچاڭ ۋە باشقا ھەمراھلىرى ئەتراپتىكى ئايرىم - ئايرىم سارايلارغا ئورۇنلاشتى. ئاقسۇ ۋە كۇچارنىڭ يۇرت بېشىغا ئايلىنغان تۆمۈر غازى كاشغەرگە كەلگەندىن كېيىن، بۇ شەھەرنى ئىدارە قىلىش ھوقۇقى پۈتۈنلەي ئۇنىڭ قولىغا مەركەزلىشىپ، پەرمان، بۇيرۇقلار « ئەمىرۇلمۇئىمىن» (مۇئىمىنلەرنىڭ باشلىقى) تۆمۈر غازى نامىدىن تارقىتىلىدىغان بولدى. بىر ھەپتىدىن كېيىن، ئۇزۇندىن بۇيان تۆمۈر غازى بىلەن ھەمكارلىشىپ جەڭ قىلغان تۇڭگان ئەسكەرلىرىنىڭ باش قوماندانى مازىخۇي (ماجەنسائى) قوشۇنلىرى بىلەن كاشغەرگە يېتىپ كەلدى. تۆمۈر غازى ئۇلارنى ئۆز ھىمايەسىگە ئالدى، شۇنىڭ بىلەن مۇجاھىدلار بىلەن تۇڭگانلار ئارىسىدا توقۇنۇش بولماي، ئىككى ئارىدا ئىتتىپاقلىق ئورنىتىلدى. بۇ كۈنلەردە پەيزاۋاتتا ھاكىم بولۇپ تۇرۇۋاتقان ساتىپ ئالدىنجان سەپداشلىرى بىلەن كاشغەرگە كەلدى. ئۇ تۆمۈر غازىنىڭ زور ئىلتىپاتىغا ئېرىشىپ، شەھەر مۇھاپىزى (ساقچىلار باشلىقى) لىق مەنسىپىگە تەيىنلىنىپ، ھەيتگاھتىكى كېسەك ساراينى ئۆز ئىدارىسىنى قۇردى.

### مىللەت مەجلىسىنىڭ قۇرۇلۇشى

شەھەر مۇھافىزى ساتىپ ئالدىجاننىڭ ئالدى بىلەن قىلغان ئىشى جەمئىيەت ئەزالىرىدىن بولغان زىيالىيلارنىڭ تەشەببۇسى ئارقىسىدا كاشغەرنىڭ بايلىرى، نوپۇزلۇق كىشىلىرى بىلەن كېڭىشىپ، تۆمۈر غازىنىڭ قوشۇلۇشى بىلەن جايلاردىن كەلگەن ۋەكىللەر، بولۇپمۇ، ئاقسۇ، كۇچار، تۇرپان، قارا شەھەرلەردىن قوشۇن باشلىقى سۈپىتىدە كەلگەن ئەلەم ئاخۇنۇم ۋە ھەمدۇللاھ ئاخۇنۇم قاتارلىق مىللەت سەرخىللىرىنىڭ قاتنىشىشى بىلەن كاشغەردە مىللەت مەجلىسىنى ئۇيۇشتۇردى. تۆمۈر غازى باشلىق بىر بۆلۈك ھەربىي قوماندان، مەمۇرلار مىللەت مەجلىسىنىڭ فەخرىي ئەزاسى بولدى. قالغان ئەزالار ئىستىقلال جەمئىيىتىنىڭ ئىلگىرىكى بارلىق ئەزالىرى، كاشغەر، ئارتۇشنىڭ كۆزگە كۆرۈنگەن ئۇقۇمۇشلۇقلىرى، مۇنەۋۋەرلىرىدىن تەركىب تاپتى. مىللەت مەجلىسىنىڭ قارار قىلىشى بىلەن تۆمۈر غازىنىڭ ئىلگىرىكى لۇيچاڭلىق ئۇنۋانى سىجاڭلىق ئۇنۋانىغا، ئوسمان ئەلىنىڭ لىيەنجاڭلىق ئۇنۋانى لۇيچاڭلىققا ئۆستۈرۈلدى. داموللا شەمسۇددىن ئاخۇنۇم كاشغەرنىڭ ھاكىملىقىغا سايلاندى. سابىق ۋالى مادارىننىڭ ۋالىلىقى ئېلىپ تاشلىنىپ، ۋالى (دوتەي) لىققا يۇنۇسبەگ سايلاندى، مادارىننىڭ ۋالىلىق خىزمىتى ۋە مۇھۇر (ۋالىلىق تامغۇسى) نى تېزىدىن يۇنۇس بەگكە تاپشۇرۇپ، ئۆزى خاھلىغان بىر جايدا ئەركىن ياشىسا بولۇدىغانلىقى كەسكىن قارار قىلىندى. مىللەت مەجلىسىنىڭ بۇ رەسمىي قارارى بارچىگە يارىغان بولسىمۇ، لېكىن، مادوتەي بۇ قارارنى قوبۇل قىلمىدى. بۇنىڭ سەۋەبلىرىدىن بىرى كاشغەرنىڭ يۇقىرى قاتلامدىكى كاتتا، نوپۇزلۇق ئادەملىرى مادوتەينى قوللايتتى. يەنە بىرى يېڭى شەھەردە تۇرۇۋاتقان مازىخۇي قوماندانلىقىدىكى تۇڭگان كۈچلىرى مادوتەيگە يان بېسىۋاتاتتى. مادوتەينى قوللاۋاتقان كاشغەرلىكلەر بولسا، مادوتەي كاشغەر ئەسكى شەھەردە بۇرۇنقىدەك دوتەي بولۇپ قېلىۋېرىشى، تېڭجاڭلار ئۇنىڭ بۇيرۇقىغا بويسۇنۇشى، تۇڭگانلار يېڭى شەھەردە تۇرۇشى، ھۆكۈمەت ئىشلىرىنى ھەممە تەرەپ ئۆز ئارا ئىتتىپاقلىشىپ يۈرگۈزۈشى كېرەك، دېگەن تەلەپتە ئىدى. ئەمەلىيەتتە، مادوتەينىڭ ئىلگىرىكى يۇرت باشقۇرۇشى، يۇرت چوڭلىرى ۋە بايلار ئالدىدىكى ياخشىچاقلىقى، ئۇندىن باشقا جۇ دوتەي (جۇرۇيچى) دىن كېيىن يۈز بەرگەن بىر قاتار ئىشلار كاشغەردىكى بايلار، تىجارەتچىلەرنى مادوتەيگە مايىل قىلىپ قويغاندەك قىلاتتى. بۇندىن باشقا سەۋەبلىرىنى مۆھتەرەم ئوقۇرمەنلىرىمىز ئۆزلىرى بىلىۋالغاي.

### مادوتەينىڭ تەختتىن چۈشۈپ، يۇنۇسبەگنىڭ ۋالى بولۇشى

مادوتەي مىللەت مەجلىسىنىڭ قارارنى قوبۇل قىلمىغاندىن كېيىن، مىللەت مەجلىسىنىڭ ئورۇنلاشتۇرۇشى بىلەن جىددىي ھازىرلىق كۆرۈلۈپ، پەيشەنبە كۈنى سەھەر پەيتىدە مۇجاھىدلار دوتەي يامۇلىنى مۇھاسىرىگە ئالدى. يەنە بىر تەرەپتىن بارلىق سارايلاردىكى تۇڭگان ئەسكەرلىرىنى تۇتۇپ قورالسىزلاندۇردى.

شۇ كۈنلەردە تۆمۈر سىجاڭ سىتېۋالدىجاننىڭ دەرىجەسىنى ئۆستۈردى ھەمدە يىگىتلىرىنى كۆپەيتىپ، ئۆزبېك قوشۇنى تەشكىللەشكە رۇخسەت بەردى. بۇ پۇرسەتنى غەنىمەت بىلگەن سىتېۋالدىجان تېزلىك بىلەن ھەرىكەت قىلىپ ھاجىخانا ۋە باشقا جايلاردىكى مۇھاجىرلارنى ئەتراپىغا توپلاپ ھەممىسىنى قوراللاندىرۇپ، پەرمانغا ھازىر ھالەتكە كەلتۈردى. مادوتەينى مۇھاسىرىگە ئېلىشقا بۇ يېڭى ئۆزبېك ئەسكەرلەرمۇ قاتناشتى. شۇ كۈنلەردە ئۆزبېكلەر زور پىداكارلىقلارنى كۆرسەتتى. ئۆزبېكلەر قوشونىدىكى قازى ئەسكەر (قوشۇن قازىسى) مۇھەممەدجان ئاكا ئات ئۈستىدە ئەسكەرلەرنى ئايلىنىپ يۈرۈپ ئۇلارنى جەڭنى

ياخشى قىلىشقا ئىلھاملاندۇرۇپ يالقۇنلۇق نۇتۇقلارنى سۆزلەيتتى. شۇ كۈنى بولغان جەڭدە ئۇ ئۆز كۈچى بىلەن تۇڭگانلاردىن يەتتە تال ئالتە ئاتار ياپون مىلتىقىنى ئولجا ئالدى. باشقا ئۆزبېك يىگىتلىرىنىڭ كۆرسەتكەن ھىممەتلىرى مانا شۇنىڭغا قىياس قىلىنغاي. بۇ كۈنكى جەڭ قاتتىق بولدى. ئۆزبېك، قىرغىز ئەسكەرلىرىنىڭ شىددەتلىك ھۇجۇمى مادوتەي قوشونى خىلى بەك ھالسىراتتى. نەتىجىدە، مازىخۇي ئارىغا چۈشۈپ مادوتەينى مىللەت مەجلىسىنىڭ قارارنى قوبۇل قىلىشقا كۆندۈردى. مادوتەيمۇ تۇڭگانلارنىڭ ھەربىي ۋە مۈلكىي خادىملىرىنى يېڭى شەھەردە تۇرغۇزۇش تەلپىنىنى قويدى. تۆمۈر سىجاڭ ئۇنىڭ بۇ تەلپىنىنى قوبۇل قىلدى. شۇنىڭ بىلەن مادوتەي يامۇلىنى بوشتىپ بېرىپ، نەقد (نەق) پۇل ۋە باشقا پۇللۇق، باھالىق نەرسىلەرنى مەپىلەرگە بېسىپ، سەمەندىكى ئىبراھىم لوزۇڭنىڭ بېغىغا چىقىپ كەتتى. 1933 - يىلى 5 - ئاينىڭ 2 - كۈنى تۆمۈر سىجاڭ يامۇلغا تەنتەنە بىلەن كىرىپ كەلدى. يۇنۇس دارىنمۇ ئۆز مۇئاۋىنلىرى، قول ئاستىدىكىلىرى بىلەن دوتەي يامۇلغا كىرىپ مەنسىبىگە مۇناسىۋەتلىك تامغۇلارنى ۋە دۆلەتكە ئالاقىدار ئارخىپ، ھۆججەتلەرنى تاپشۇرۇپ ئېلىپ شۇ كۈندىن باشلاپ ئۆز خىزمىتىگە كىرىشىپ كەتتى.

### تۆمۈر سىجاڭ زامانىدا بولغان ئىشلار

مۇستەبىت چىن ھۆكۈمىتىگە ئون سەككىز يىل ساداقەت بىلەن خىزمەت قىلغان، مۇجاھىدلارغا قارشى ئۇرۇش قىلغان دۈشمەن مادوتەيگە تۆمۈر سىجاڭ ۋە ئۇنىڭ نىزامۇددىن ئەپەندىنى ئۆز ئىچىگە ئالغان مەسلىھەتچىلىرى تەرىپىدىن ئازاتلىق بېرىلىپ سەمەندىكى باغقا قويۇپ بېرىلدى. تۆمۈر سىجاڭنىڭ پەرمىنى بىلەن ئوسمان ئەلى لويجاڭلىق ئەمىلىگە مۇناسىپ ھالدا شەھەر ئىچىدىكى شەتەي يامۇلغا ئورۇنلاشتى. ھامىد تېڭجاڭ، ھەمدەمبەگ ھاجىم، ھاپىز تېڭجاڭ ۋە باشقا قوماندان، ئوفىتسىرلار ئايرىم- ئايرىم جايلارغا ئورۇنلاشتى. تۆمۈر سىجاڭ ئەسكەرلىرىنىڭ سانى ۋە دەرىجە پەرقىگە قاراپ قوماندانلىرىنىڭ دەرىجە، ئەمەللىرىنى ئۆستۈردى. شۇ قاتاردا سىتېۋالدېجاننىڭمۇ ئەمەلى ئۆستۈرۈلدى. ئۇنىڭ ئەسكەرلىرىگە بىر خىل پاسۇندا كالتە كەمزۇل، شىم تارقىتىپ بېرىلدى. باشقا تېڭجاڭلارغا ئوخشاش سىتېۋالدېجانمۇ ئۆز قوشونىنى كۈچەيتىپ ئۇلارنىڭ سانىنى 300 نەپەردىن ئاشۇردى. ئۇ ئەسكەرلىرىگە جەڭ ماھارەتلىرىنى ياخشى ئىگەللىتىپ، ئۇلارنى ھەپتىدە ئىككى قېتىم بازار- رەستىلەرنى ئايلاندۇرۇپ مەشكە دەسسەتىپ تۆمۈر سىجاڭغا سالام بەرگىلى يامۇلغا كېلىپ، سالامدىن كېيىن يەنە قارارگاھىغا قايتار ئىدى.

### ۋالى يۇنۇس بەگ قىلغان ئىشلار

يېڭى ۋالى يۇنۇسبەگ مۇئاۋىنى ئابدۇررەھمان ئەپەندى بىلەن بىرگە تۆمۈر سىجاڭ رەھبەرلىكى ئاستىدا يېڭى خىزمىتىنى باشلىۋەتتى. ئۇنىڭ ۋالىلىققا ئولتۇرۇپ بىرىنچى بولۇپ قىلغان ئىشى مائارىپ ئىدارىسىنى قۇرۇپ چىقىشقا بۇيرۇق بېرىش بولدى.

مائارىپ ۋە ئەۋقاف ئىشلىرى مۇدىرلىقىغا ئابدۇلكەرىم خان مەخدۇم دېگەن كىشى قويۇلدى. ئىككىنچى قىلغان ئىشى كاشغەر ئىشغال قىلىنغان كۈنى قۇرۇلغان دوختۇرخانىمىزنى، ئۇندىن كېيىنرەك ئېچىلغان «قىزىل ھىلال ئاي» جەمئىيىتىنى رەسمىي ئېتىراپ قىلىپ دۆلەتلىك ئورگان قىلىپ بېكىتىشى بولدى. شۇ كۈنلەردىن باشلاپ يۇرت خېلى تىنچىپ قالغاندەك بولدى. كاشغەر كونا شەھىرىدە ھەممە دېگۈدەك ئازادە كەيپىيەت، ئەركىن ئوي- پىكىرگە ئىگە بولۇپ، بارلىق ساھەلەردىكى خىزمەتلەر كىچىنى كۈندۈزگە ئۇلاپ

جىددىي ئىشلەنمەكتە ئىدى. بۇ يەرگە كەلگەندە شۇكۈنلەردىكى ۋەزىيەتنى بىر ئاز بايان قىلىپ ئۆتۈش پايدىلىق كۆرۈلدى. ئالدى بىلەن قوي پوستىغا ئورۇنۇلغان بۆرە بولۇۋېلىپ بىزگە دوست بولۇپ كۆرۈنگەن تۇڭگانلار توغرىلىق توختىلىمىز.

تۆمۈر سىجاڭ بىلەن مازىخۇينىڭ كېلىشىمى بىلەن مادوتەي دوتەيلىكتىن قالدۇرۇلۇپ يامۇلدىن چىقىپ كەتكەندىن كېيىن ئەركىنلىشىپ قالغان مازىخۇيلار يېڭى شەھەرگە چىقىپ كېتىشتى. مازىخۇيلار تۆمۈر سىجاڭ بىلەن كۆرۈشۈپ، دوستانە زىيارەتتە بولۇپ قايتقان چاغلىرىدا لوزۇڭنىڭ بېغىدا تۇرۇۋاتقان مادارىنىمۇ يوقلاپ، سۆھبەت قىلىپ يېڭى شەھەرگە چىقىپ كېتەتتى. ئۇلارنىڭ بۇ خىل ھەرىكەتلىرىگە تۆمۈر سىجاڭ نېمە ئۈچۈندۇر دىققەت قىلمايتتى.

### كاشغەردىكى مائارىپ ئىشلىرى

مائارىپ مۇدىرى ئابدۇلكەرىمخان مەخدۇم ئەتراپىدىكى جەمئىيەت ئەزالىرىنىڭ ياردەملىشىشى بىلەن بىرىنچى قىلىپ كاشغەر نوربېشىدىكى بۇتخانىنىڭ بىر قىسمىنى بۇزۇپ، قايتىدىن ياساپ دارۇلمۇئەللىمىنگە ئۆزگەرتتى. بىر كۈنى شەھەر ۋە شەھەر ئەتراپىدىن نۇرغۇن ئوقۇغۇچىلار يىغىپ كېلىنىپ، كاتتا داغدۇغا بىلەن دارۇلمۇئەللىمىنىڭ ئېچىلىش مۇراسىمى ئۆتكۈزۈلدى. مۇراسىمغا تۆمۈر سىجاڭ ۋە ئۇنىڭ مۇئاۋىنلىرى، ۋالى يۇنۇس بەگ ۋە ئۇنىڭ مۇئاۋىنى بىلەن بىرگە باشقا چوڭ - كىچىك ھەربىي قوماندانلار، شەھەرنىڭ بايلىرى، تىجارەتچىلىرى، ئالىملار، ئاخۇنلار، ئەدىبلەر، زىيالىيلار، ئىلغار كىشىلەر ۋە باشقا ئالاقىدار ئادەملەر بولۇپ، نۇرغۇن ئادەم قاتناشتى. مەجلىس سۆزگە چىققانلارنىڭ تەسىرلىك سۆزلىرى، ياخشى تەشۋىق، يوليورۇقلىرى بىلەن چىرايلىق ئۆتكۈزۈلۈپ، خەيرلىك دۇئالار بىلەن ئاياغلاشتى (ئەپسۇسكى شۇكۈنكى پائالىيەتكە ئالاقەدار ماتېرىياللار، گېزىتلەر ھازىر قوللىمىزدا بولماي قالدى). ئەتىسىدىن باشلاپ مۇئەللىملەرگە دەرس ئۆتۈلۈشكە باشلىدى. ئۇندىن كېيىن مائارىپ ئىدارىسىدە بىر ئىلمىي ھەيئەت تەشكىل قىلىنىپ ئۇنىڭغا بىر - ئىككى خىل گېزىت ۋە ھەر خىل مەجمۇئەلەرنى چىقىرىش، تارقىتىش ئىشى تاپشۇرۇلدى. دارۇلمۇئەللىمىن بىناسىنىڭ ئىككىنچى قەۋىتى مائارىپ ۋە ئەۋقانى ئىدارىسىنىڭ خىزمەت ئورنى قىلىپ بىلگىلەندى. ئىلمىي ھەيئەت ئۈچۈنمۇ مەخسۇس ئىشخانا بېرىلدى.

بىر كۈنى مائارىپ ئىدارىسى مۇدىرىنىڭ نامىدىن ئىلمىي ھەيئەتكە ھەيئەتنىڭ بارلىق ئەزالىرىنىڭ يىغىنغا كېلىشى ئۇقتۇرۇلغان بىر چاقىرىق خېتى كەلدى. كەمىنە ئۇ چاغدا دوختۇرخانىدا بولغاچقا يىغىنغا كىچىكپەرەك يېتىپ باردىم. بېرىپ كۆپ ئۆتمەي مۇدىرمۇ كەلدى. قارىغاندا مەسلىھەتلىشىدىغان بىرەر مۇھىم ئىش باردەك قىلاتتى. ئۇنىڭ ئوتتۇرىسىدا بىر توپ كۈل رەڭلىك سىتىن (لەمبۇغ) تۇراتتى. مەجلىس باشلىنىشى بىلەن ئابدۇلكەرىمخان مەخدۇم ماڭا قاراپ شۇنداق دېدى: «ئەپەندىم ئوبدان كەلدىڭىز، بىزلەر دارۇلمۇئەللىمىن ئوقۇغۇچىلىرىنىڭ ئۈستىبېشىنى كەمزۇل، شىم بىلەن ئاق سەللىدىن قىلىشنى ئويلاشقان ئىدۇق. بۇنى شۇنىڭغا ئىشلەتكىلى ئېلىپ كەلگەن» دەپ ئوتتۇرىدا قويۇقلۇق لەمبۇغقا ئىشارەت قىلدى ۋە ماڭا: «بۇ ھەقتە ئۆزلىرىنىڭ پىكرى قانداق؟» دېدى. مەن ئۆزۈمنىڭ كىچىك قانغانلىقىمغا كەچۈرۈم سورىغاندىن كېيىن: «ئەھلى مەجلىسنىڭ قارارىچە بولسا بولغۇدەك، بىزمۇ بۇنىڭغا قوشۇلىمىز» دېدىم. بىراق مۇدىر بۇ گەپ بىلەن بولدى قىلماي يەنىلا ئۆز پىكرىمنى بىلدۈرۈپ بېقىشىمنى تەلەپ قىلىپ تۇرۇۋالدى. شۇنىڭ بىلەن مەن: «قاراردىن كېيىن پىكر بايان قىلىش ئاقىلانە ئىش ئەمەس، شۇنداقتىمۇ ئۆز پىكرىمنى دەپ بېقىشىم كېرەك بولسا، مېنىڭ پىكرىم، بۇ ئىدارە مائارىپ ئىدارىسى، ئىلمىي ھەيئەت مەجلىسىدە

ئويلىشىلىۋاتقان بۇ ئىش مىللەتنىڭ كۈچ-قۇدرىتىگە مۇناسىۋەتلىك بىر ئىش، شۇڭلاشقا بۇ ئىشتا مىللەتچىلىك نوقتىئىنەزەردىن سۆز ئېچىش ئورۇنسىز ئەمەس» دەپ ئوتتۇرىدىكى گەزلىمىلەرنى كۆرسىتىپ تۇرۇپ شۇنداق دېدىم: «بۇ گەزلىمە كۆپ ياخشى ئىكەن، چىرايلىق ئىكەن. ئەمما شۇغىنىسى چەت ئەلنىڭ مىلى. سوۋېتتىن كىرگەن قىممەت پۇللۇق ماللاردۇر. مېنىڭچە كاشغەرنىڭ ئۆزىدە يۇرتداشلىرىمىز قولىدا توقۇلغان چەكمەنلىك (خام) نىڭ بىرىنچى خىلىدىن ئېلىپ ئۇنى بوياقچىلىرىمىزغا مۇۋاپىق رەڭدە بوياتساق؛ مانا شۇلارنى ئىشلىتىپ ھەر بىر ئوقۇغۇچىغا ئۆلچەپ كىيىملەر تىكىلسە تېخىمۇ ياخشى بولماسمۇ؟ شۇنداق بولغاندا مىللىي سانائىتىمىزنىمۇ قەدىرلەگەن بولىمىز. چۈنكى پاختا، يىپ توقۇش، بوياش، يىپنى ئىگىرىش، تىكىشلەرنىڭ ھەممىسى ئۆزىمىزدىن بولۇپ، پۇل ياتلارنىڭ چۈشكەنچە چۈشۈپ كەتمەيدۇ» دەپ سۆزۈمنى ئاياغلاشتۇردۇم. ئابدۇلكەرىم مەخدۇم بۇ سۆزۈمنى قىزغىن ئالغىشلىدى، شۇنىڭ بىلەن ھەممەيلەن بۇ گەپكە كۆنۈپ، لەمبۇغىنى قايتۇرۇۋېتىپ، ئونىڭ ئورنىغا چەكمەنلىكتىن كەمزۇل قىلىشقا كېلىشتى ھەمدە بۇ ئىش شۇنداق ئەمەلىيلەشتى.

### دوختۇرخانا ۋە قىزىل ھىلال ئاي جەمئىيىتى

شۇ كۈنلەردە ۋالى يۇنۇس بەگنىڭ پەرمانى بىلەن قىزىل ھىلال ئاي جەمئىيىتى بىلەن دوختۇرخانا ۋە يېڭىدىن قۇرۇلغان شىفاخاننى باشقۇرۇش ئىشى ئابدۇللاھ خانىي ئەپەندى بىلەن ماڭا تاپشۇرۇلدى. بىز ئىككىمىز كىچىنى كۈندۈز قىلىپ تىرىشىپ ئىشلىدۇق. قىزىل ھىلال ئاينىڭمۇ خىلى داڭقى چىقىپ قالدى. دوختۇرخانىنىڭ ئىشلىرىمۇ يۈرۈشۈپ تۇردى. بىر كۈنى سوۋېت ئەلچىخانىسىدىكى قىزىل كىرىست دوختۇرخانىسىدىن سىسىيايۇۋا دېگەن دوختۇر ئايال تاجىكىستانلىق قاسىمۇپ ۋە موسكۋالىق بىر ئورۇس بىلەن بىر پەيتۇندا، ئۇندىن باشقا يەنە ئىككى رۇس يەنە بىر پەيتۇندا ئولتۇرۇپ دوختۇرخانىغا كىرىپ كەلدى. ئۇلار بويۇنلىرىغا بىر قانچە ئاپپارات، ئۈسكۈنىنى ئېسىۋېلىشقا ئىدى. دوختۇر سىسىيايۇۋا بىز بىلەن كۆرۈشكەندە ئۇلارنى ئەلچىخانا ئۆزىگە قىتىپ قويغان ياردەمچىلەر، دەپ تونۇشتۇردى. ئۇلار كېلىپلا پەيتۇنلىرىدىن بوقچىلارنى چۈشۈرۈشۈپ ئۇلارنىڭ قىزىل كىرىست جەمئىيىتى ھەدىيە قىلىپ ئەۋەتكەن چايشاپ، بالىش (ياستۇق)، ئۇن سابۇن (سوپۇن) قاتارلىق نەرسىلەر ئىكەنلىكىنى، ھەر بىر ئاغرىققا بىر جۈپتىن چايشاپ، بىر داندىن بالىش، بىر خالتىدىن ئۇن سابۇن تەقسىملەنگەندە بۇ ھەدىيە بويۇملىرىنىڭ 110 ئادەمگە يېتىدىغانلىقىنى ئېيتىشتى. دوختۇرخانا باشلىقلىق سۈپىتىم بىلەن بۇ ھەدىيەلەرنى قوبۇل قىلىپ، ئۇلارغا مىننەتدارلىقىمنى بىلدۈردۈم. بوقچىلار ئېچىلىپ نەرسىلەر بىمارلارغا تارقىتىلىۋاتقاندا شىفاخانا خادىملىرىدىن بۇ كەلگەن روسلارنىڭ ئىش-ھەرىكىتىنى كۆزىتىپ تۇرغان بىرسى ماڭا قاسىمۇپ بىلەن بىرگە كەلگەن روسلارنىڭ يۈزۈن بىر ئىشلارنى قىلىۋاتقانلىقىنى دېدى. مەن دەرھال سىسىيايۇۋاغا: «ئادەملىرىڭىز نېمە ئىش قىلماقچى؟» دېدىم. ئۇ: «سۈرەت ئالماقچى بولسا كېرەك» دېدى. مەن: «بۇ يەردە ھەرقانداق بىر سىياسىي ھەرىكەت بولۇشقا يول قويۇلمايدۇ. بولۇپمۇ سۈرەت ئېلىشقا تېخىمۇ بولمايدۇ. ئەگەر جەمئىيىتىڭلار نامىدىن كەلتۈرگەن بۇ ھەدىيەلىرىڭلار شىفاخانا ۋە ئۇنىڭدىكى بىمارلارنى رەسمىگە ئېلىش ئۈچۈن بولغان بولسا، ھىلال ئەھمەر جەمئىيەتى بۇنداق ئىشنىڭ ھۆددىسىدىن چىقالمايدۇ. ھەدىيەڭلار قايتۇرۇۋېتىلىدۇ، بىزنىڭ قوبۇل قىلىدىغىنىمىز شەرتسىز ھەدىيە» دېدىم. دوختۇر سىسىيايۇۋانىڭ نەزاكەتلىك بىر كۆز ئىشارىتى بىلەن قاسىمۇپ باشلىق ئۈچ رۇس رەسىم ئېلىشتىن توختىدى. دوختۇرخانىنىڭ بىز بىلەن قىلىدىغان باشقا رەسمىي ئىشلىرى ئاياغلاشقاندىن كېيىن ئادەملىرىنى ئېلىپ خوشلىشىپ ماڭدى.

شۇنىڭدىن كېيىن دوختۇر سىسپايوۋا ھەپتىدە ئىككى - ئۈچ قېتىم دوختۇرخانىمىزغا كېلىپ يارىدارلىرىمىزغا قارىشىپ بېرىپ قايتىدىغان بولدى. ھەر كەلگەندە ئۆزى بىلەن بىرگە بىرەر روسنى ياكى ھېلىقى قاسىمۇپ دېگەننى ئېلىپ كېلەتتى. ئۇلار كەلگەندە باشقىلار ئولتۇرسىمۇ دوختۇر سىسپايوۋا دوختۇرخانا خادىملىرى بىلەن بىللە ئىشلەپ كېتەتتى. ئىش تۈگىگەندە بولسا ئىشخانىغا كىرىپ دوكلات بىرىۋېتىپ قايتىپ كېتەتتى. ھىلال ئەھمەر بىلەن سەلب ئەھمەر ئارىسىدا يەنە بىر يۈز بەردى. بۇ ئۆز ئورنى كەلگەندە بايان قىلىندۇر.

### قىزىل ھادىسىسى

تۆمۈر سىجاڭنىڭ كاشغەردىكى ھۆكۈمدارلىقى خوتەن مۇجاھىدلىرىنىڭ ياركەنت كونا شەھىرىنى مۇھاسىرىگە ئالغان چاغلىرىغا توغرا كەلدى. خىتايلار ۋە تۇڭگانلار تەسلىمگە كۆنىمىگەنلىكتىن ياركەنت مۇھاسىرىسى ئۇزۇنغا سوزۇلۇپ كەتتى. ئاخىرى تۇڭگانلار خوتەنلىكلەر بىلەن ئۆزلىرى ئارىسىدا بولغان بىر سۆھبەت بويىچە ياركەنتنى خوتەنلىكلەرگە بوشىتىپ بىرىدىغان بولۇپ، بارلىق قوشۇنى بىلەن بالا - چاقىلىرى، قورال - جابدۇقلىرى ۋە باشقا تاپقان - تەرگىنىنىڭ ھەممىسىنى ئېلىپ ياركەنتتىن ئېلىپ چىقىپ كېتىپ ئۇدۇل كاشغەرگە قاراپ يۈرۈپ كەتتى. ئۇلار مۇشۇ يۈرگىنىچە بېرىپ كاشغەردىكى تۇڭگانلارغا قېتىلماقچى بولغان ئىدى. چاپار (خەۋەرچى) ئارقىلىق بۇ خەۋەر كاشغەرگە ئاڭلاندى. كاشغەردىكى دۆلەت كىشىلىرىنىڭ باش قوشۇشى بىلەن ياركەنتتىن كاشغەرگە قاراپ كېلىۋاتقان تۇڭگان ۋە خىتاي ئەسكەرلىرىنىڭ يولىنى توسۇپ دۈشمەنلەرنى ئۆزئارا بىرلەشكىلى قويماسلىق پىلان قىلىندى. تۆمۈر سىجاڭنىڭ بۇيرۇقى بويىچە ئۇلارنى كاشغەر يېڭى شەھەرگە كەلتۈرمەي تۇرۇپ يولدا بولسۇن، چۆلدە بولسۇن تەلتۈكۈس ئۇچۇقتۇرۇپ تاشلاش ئۈچۈن ئەھمەدخان تىڭجاڭ قاتارلىق قوماندانلار باشچىلىقىدا قوشۇن ماڭدۇرۇلدى. سېتىۋالدىغانمۇ ئۆز يىگىتلىرى بىلەن بۇ قوشۇنغا قېتىلىپ ھەممە بىرلىكتە ياركەنتكە قاراپ يۈرۈپ كەتتى. مۇجاھىدلار يېڭىساردىن ئۆتۈپ قىزىلغا بارغاندا خىتاي - تۇڭگانلار بىلەن ئۇچراشتى. ئاللاھ ئەكبەر نەرسى بىلەن تەڭ دۈشمەنگە دەھشەتلىك ھۇجۇم باشلاندى. ئەجەل بازىرى قىزىپ، ئىككى تەرەپ بىر - بىرىگە كىرىشىپلا كەتتى. بۇ جەڭ مەيدانى گويىكى ئوغۇل ئاتىغا، ئاتا ئوغۇلغا باقمايدىغان مەھشەر مەيدانىغا ئوخشاغان ئىدى. دۈشمەننىڭ يۈك - تاقلىرى ئېغىر بولۇپ، قېچىش ئىمكانى يوق ئىدى. شۇڭا ئۇلار ئىلاجسىز ھۇجۇمغا ھۇجۇم بىلەن تاقابۇل تۇرۇشتى. مۇجاھىدلار كۆپ بولۇپ، ھەممە ياخشى قوراللانغان ئىدى. ئۇلارنىڭ غالىب بولۇشى ئۈچۈن ئاللاھ مەدەتكار ئىدى. ئۆلگەنلەر ئۆلۈپ، قالغانلار قالدى. مۇجاھىدلار غەلبە قىلىپ دۈشمەنلەر مەغلۇپ بولدى. خوتۇن - قىزلىرى ئەسىر چۈشتى. ئەركەكلىرى قىلىچتىن ئۆتكۈزۈلدى. مۇجاھىدلار بولۇشىچە ئولجىلارنى ئېلىپ زەپەر - ئۇنۇقلار بىلەن كاشغەرگە قايتتى. ياركەنت تۇڭگانلىرىنىڭ بۇ مەغلۇبىيىتى كاشغەردىكى تۇڭگانلارنى قاتتىق ساراسىمىگە سېلىۋەتتى. بۇ كىشىلەر ئۇنتۇپالمايدىغان بىر ھادىسە بولۇپ تارىخقا يېزىلدى.

### تۆمۈر سىجاڭنىڭ بوشاڭلىقى ۋە رەقىبلىرىنىڭ قۇۋلۇقى

مىللەت مەجلىسىنىڭ قارارىغا كۆرە، تۆمۈر سىجاڭغا ئەسكىرىي ئىشلارنى باشقۇرۇش ھوقۇقىلا بېرىلگەن بولسىمۇ، ئۇ بەزىدە مۈلكى ئىشلارغىمۇ ئارىلىشىپ تۇردى. ئاقسۇدىن ئائىلىسىنى كۆچۈرۈپ كېلىش ئۈچۈن ئېھتىياجىدىن ئارتۇق ئەسكەر ئەۋەتتى، كۈن بويى ئويۇن - تاماشاغا بېرىلىپ ھەربىي ئىشلاردا ئەستايىدىل



بولماي، مۇھىم ئىشلاردا بېرۋالىق قىلىشىدەك بىر قاتار يارىماسلىقلىرى ھەرقايسى دۆلەت كىشىلىرىگە ياقمىدى. گوياكى ئۇنىڭ قولىدىكى بۇ چوڭ ھوقۇق يامان نەتىجە بېرىۋاتاتتى. ئۇ غەپلەتكە بېرىلىپ رەقىبلىرى بولغان تۇڭگانلارنىڭ تۈرلۈك شۈبھىلىك ئىش- ھەرىكەتلىرىنى كۆرۈپ مەسكە سالدى. مەسىلەن، يېڭى شەھەردىكى تۆمۈر سىجاڭغا دوست كۆرۈنگەن تۇڭگانلار مەخپىي ۋە ئاشكارا ھالدا ئۆز تەييارلىقلىرىنى كۈچەيتتى. مازىخوي پات- پات سەمەندىكى لوزۇڭنىڭ بېغىدىكى سابىق ۋالى مادوتەينى زىيارەت قىلىدىغان بولدى. بۇ ئىشلار جەمئىيەتنىڭ دىققەت- نەزىرىنى تارتتى. مادوتەينىڭ مەخپىي پىلانغا كۆرە، ئۇنىڭ يېقىن دوستى، ئۆزى تۇرۇۋاتقان باغنىڭ ئىگىسى ئىبراھىم لوزۇڭ مىللىي قوشۇن تەشكىل قىلغىلى تۆمۈر سىجاڭدىن رۇخسەت ئالدى. تۆمۈر سىجاڭ تېخى بۇ قوشۇننىڭ چىقىم- راسخۇتلىرىنىمۇ ئۆز ئۈستىگە ئالدى. قوشۇن تەشكىللىنىپ ئىككى يېڭى ئەسكەر قوماندانلىققا سايلاندى. ئىبراھىم لوزۇڭ ئارىلاپ- ئارىلاپ بۇ قوشۇننى تۆمۈر سىجاڭنىڭ ئالدىغا سالماغا ئېلىپ كىرەتتى. يەنە گاھىدا ئۇلارنى ئۆز بېغىغا ئېلىپ چىقىپ مادوتەينىگە سالام بەردۈرۈپ ئارقىدىن مادوتەينىدىن مۇكاپات ۋە يول- يورۇقلارنى ئېلىپ قايتاتتى. مادوتەينىڭ لوزۇڭنىڭ قولى بىلەن قىلىۋاتقان بۇ ئىشلىرى جەمئىيەت ئەزالىرىغا ئەمەس، خەلق ئاممىسىنىمۇ گۇمانغا سېلىپ قويدى. ئىبراھىم لوزۇڭنىڭ بۇ خىل ئىككى تەرەپلىك ئويۇنلىرىنىڭ ئاقىۋىتى ياخشى چىقمايدىغانلىقىغا كۆزى يەتكەن جەمئىيەت كىشىلىرى ئۆز ئەندىشىلىرىنى رەسمىي ۋە غەيرىي رەسمىي شەكىللەردە تۆمۈر سىجاڭغا بىلدۈردى. ئەمما نېمىدۇر تۆمۈر سىجاڭ بۇ گەپلەرگە قۇلاق سالمىدى. ھەتتا ئۇلار بۇ ئىشنى ئۇنىڭ مۇشاۋىرى بولغان نىزامۇددىن ئەپەندىگە ئەتراپلىق قىلىپ چۈشەندۈرۈشكەن بولسىمۇ نىزامۇددىن ئەپەندى: «بۇنچە چوڭقۇر ئويلاپ كېتىشكە ئەرزىمەيدۇ. بىزنىڭ كۈچىمىز ھەر جەھەتتە كۆپ، بولۇپمۇ ئەسكىرىي كۈچ جەھەتتە بىز تۇڭگانلاردىن ئۈستۈن تۇرىمىز» دېگەن گېپىدە چىڭ تۇردى. ئەمدى بىز بۇلارنىڭ ھەر بىرىنى شۇ ھالدا قويۇپ قويۇپ، بىرئاز بولسىمۇ خوتەن مۇجاھىدلىرىنىڭ كاشغەرگە كېلىشىدىن سۆز ئاچايلى. شۇنىڭدا ئوقۇرمەنلەرگە ئەينى ۋەزىيەت تېخىمۇ ئايدىڭ بولغۇسى.

### خوتەن مۇجاھىدلىرىنىڭ مەيدانى

ياركەنت يېڭى شەھەرگە قاپسىلىپ قالغان تۇڭگان- خىتايلار بىلەن خوتەن مۇجاھىدلىرى ئارىسىدا تۈزۈلگەن سۈلھىنامىگە كۆرە، تۇڭگانلار ياركەنت يېڭى شەھىرىنى بوشتىپ بېرىپ كاشغەر تەرەپكە كەتكەندىن كېيىن خوتەن مۇجاھىدلىرى ياركەنت ۋە ئۇنىڭغا قاراشلىق جايلارنى ئىشغال قىلدى. كەينىدىن يېڭى سارنىمۇ ئالدى. شۇنىڭ بىلەن خوتەن دائىرىسىدە خىتاي ۋە يا تۇڭگاندىن بىر ئىنسان قالمىدى. ھەممە يەر تۈركلەرنىڭ قولىغا ئۆتۈپ، خوتەندە مۇستەقىل بىر ئىسلام ھۆكۈمىتى قۇرۇلدى. خوتەننىڭ ئەڭ نويۇزلۇق كىشىسى بولغان مۇھەممەد نىياز ئەلەم ئاخۇن ھەممىنىڭ بىردەك قوللىشى بىلەن خوتەننىڭ پادىشاھلىقىغا كۆتۈرۈلدى. سابىت ھاجى داموللا مەسلىھەتچى بولدى. مۇھەممەد ئەمىن بۇغرا خوتەن ۋىلايىتىنىڭ ئەمرى (ئارمىيە باش قوماندانى) بولدى. ياركەنت ۋىلايىتىگە ئابدۇللاھ (شاھ مەنسۇر) ئەمىر بولدى. يېڭى سارغا ئۇنىڭ كىچىك ئىنىسى نۇر ئەھمەد (ئەمىر ساھىب) ئەمىر بولدى. ئىچكى ئىشلارنى بىرەر قۇر يۈرۈشتۈرۈۋالغان خوتەن ھۆكۈمىتى دۆلەت دائىرىسىنى كېڭەيتىشكە كىرىشتى- دە، كاشغەردە قۇرۇلغان ھۆكۈمەتنى خوتەن ھۆكۈمىتى بىلەن بىرلەشتۈرۈشنىڭ كويىغا چۈشتى. شۇ ھالدا خوتەن ئەمىرلىرى بەلكىم قىلغان سىياسىي كۈرەشلىرى ۋە قولغا كەلتۈرگەن ئۇنۋانلىرىدىن قانائەت ھاسىل قىلغان بولسا كېرەك، كاشغەرگە قوشۇن ماڭدۇرۇشقا قارار قىلدى. ئەنە شۇ قارار بويىچە قوراللانغان ئەسكەرلەر، ھەر ماشىنا تۆت

ساندۇقتىن تۆت ماشىنا ئون ئالتە ساندۇق ئوق - دورا ۋە باشقا ھەربىي جابدۇقلار سابىت ھاجى داموللا بىلەن ئەمىر ئابدۇللاھنىڭ قوماندانلىقىدا كاشغەرگە ماڭدۇرۇلدى. ئۇلار يۈرۈپ خىلى بىر يەرگە بارغاندا كەچ كىرىپ قالغاچقا شۇ يەردە قونۇپ ئارام ئالماقچى بولىدۇ. كۈتۈلمىگەن يەردىن يېرىم كېچە بولغان چاغدا ئۇلار ياتقان ئۆيىنىڭ يېرىم تامى يىقىلىپ چۈشۈپ ھەممەنى پاراكەندە قىلىدۇ. لېكىن ئۇلار شۇنىڭغا قاراپمۇ بۇ سەپەرنىڭ ئۇتۇقلۇق بولمايدىغانلىقىنى ئويلاپ باقمايدۇ. ئۇلار قانداقلا بولمىسۇن يولنى دەۋاملاشتۇرۇپ يېڭى سارغا يېتىپ كېلىدۇ. كاشغەر بىلەن ئالاقىلەشكەندىن كېيىن تۆمۈر سىجاڭ ماشىنىسى بىلەن يېڭى سارغا كېلىدۇ. تۆمۈر سىجاڭ ئۇ يەردە خوتەن ھۆكۈمەتنىڭ مەسلىھەتچىسى (باش ۋەزىرى) سابىت ھاجى داموللام ۋە ياركەنت ئەمىرى ئەمىر ساھىبىلەر بىلەن دوستانە كۆرۈشىدۇ. كۆرۈشۈشتە سابىت ھاجى داموللام تەرەپ ئۆزلىرىنىڭ كاشغەرگىچە بېرىش نىيىتىدە ئىكەنلىكىنى ئېيتقاندا، تۆمۈر سىجاڭ بۇنىڭغا قوشۇلمايدۇ ۋە ئۇلارنى كاشغەرگە بارماستىن ئۇدۇل ياركەنتكە قايتىشلىرى مۇۋاپىقلىقىنى ئېيتادۇر. سابىت ھاجى داموللام ۋە شاھ مەنسۇرلار كاشغەرگە بېرىشنى فائىدىلىك كۆرىدۇر. ئارىدا خىلى كۆپ تالاش - تارتىشلار بولغان بولسىمۇ خوتەنلىكلەر ئۆز گېپىدە چىڭ تۇرىدۇ. نەتىجىدە خوتەنلىكلەرنىڭ دېگىنىچە بولىدۇغان بولۇپ تۆمۈر سىجاڭ كاشغەرگە قايتىدۇ. خوتەن قوشونى جەدەلەپ يۈرۈپ تازغۇن يولى بىلەن كاشغەرگە كېلىپ موبىتۇڭزىدىكى شۇ چاغدا ھۆكۈمەت مېھمانخانىسى قىلىنغان باغقا چۈشىدۇ. ئۇلار كاشغەرگە كەلگەندىن كېيىن دۆلەت كىشىلىرى، يۇرت كاتتىلىرى تەرىپىدىن قىزغىن قارشى ئېلىنىدۇ. خوتەن مۇجاھىدىلىرى ئۈچ - تۆت كۈن ھاردۇقنى ئالغاندىن كېيىن، بىر كۈنى مائارىپ ئىدارەسىنى، دارۇلمۇئەللىمىنى زىيارەت قىلدى. كاشغەرنىڭ ھەرقايسى زىيالىيلىرى بىلەن كۆرۈشۈپ ئەھۋال سوراپ، ئۈمىدلىك سۆز - سۆھبەتلەر بىلەن ئۇلارنىڭ روھىنى كۆتۈردى. ئوقۇغۇچىلار بىلەن كۆرۈشۈپ كۆپ سۆيۈندى ۋە ئۇلارنى تېخىمۇ تىرىشىپ ئوقۇشقا رىغبەتلەندۈردى. شۇ مۇناسىۋەت بىلەن ئۇلار قىزىل ھىلال ئاي جەمئىيىتى، شىپاخانىلارنىمۇ زىيارەت قىلىپ دەۋالىنىۋاتقان ئاغرىقلاردىن بىر - بىرلەپ ھال سورىدى، كۆڭلىنى كۆتۈردى ھەمدە دوختۇرخانىمىزغا ئىككى يۈز ئەللىك سەر تەڭگە ئىئانە قىلدى. دوختۇرخانىنىڭ پاكىزەلىكى، تۈزۈمى قاتارلىقلارغا قارىتا تەھسىن - ئاپىرىنلەرنى ئېيتتى. سابىت ھاجى داموللام ئۆز رازىمەنلىكىنى بىلدۈرۈش ۋە خىزمىتىمىزنى قوللاش يۈزىدىن ئۆزىنىڭ خۇسۇسىي دوختۇرى ئابدۇلغەنىنى شىفاخانمىزنىڭ پەخرى دوختۇرى قىلىپ تەيىنلىدى. سابىت ھاجى داموللام بىلەن شاھ مەنسۇر كاشغەرگە زىيارەت ئۈچۈن كېلىپ تۆمۈر سىجاڭنىڭ مېھمىنى سۈپىتىدە باغدا تۇرۇۋاتقان بولسىمۇ ۋالى يۇنۇس بەگ بىلەن پات - پات كۆرۈشۈپ بىر بۆلۈك ئىشلار بويىچە مەسلىھەتلىشىپ تۇرىدۇ. جۈملىدىن ھۆكۈمەتنىڭ نىزامنامىسىنى جۇمھۇرىيەت ئۇسۇلىدا تۈزۈشكە ۋە باشقا پارچە - پۇرات سىياسىي ئىشلارغا ئارىلىشىپ تۇرىدۇ.

بىر كۈنى بىر بۆلۈك دۆلەت كىشىلىرى كاشغەردىكى بارلىق مۇنەۋۋەرلەرنى چاقىردى. مەجلىستە شاھ مەنسۇر بىلەن يۇنۇس بەگ ئارىسىدا بولغان لايىھە كۆپچىلىككە بايان قىلىندى. لايىھە مەجلىس ئەھلىنىڭ قىزغىن قوللىشىغا ئېرىشكەندىن كېيىن ئۇلار بۇ لايىھىگە مۇۋاپىق بىر دەستۇرنامە (پروگرامما) ئىشلەپچىقىشنى ئويلىشىپ يۈسۈپ مۇزەپپەر بېك بىلەن قۇتلۇق ھاجى شەۋقىيلەرگە ئەتىسى سائەت 9 دا ئېچىلىدىغان يىغىنغا ئۆلگۈرتۈپ جۇمھۇرىيەت ئاساسلىرىغا ماس بولغان بىر دەستۇرنامە تۈزۈپ چىقىشنى تاپشۇردى. ئەتىسى ۋىلايەتلىك ھۆكۈمەت بىناسىدا رەسمىي يىغىن ئېچىلدى. بۇ يىغىنغا ۋالى يۇنۇس بەگ، شاھ مەنسۇر، سابىت داموللام، ئابدۇرراھمان ئەپەندى، نىزامىددىن ئەپەندى، قۇتلۇق شەۋقىي، يۈسۈپ مۇزەپپەر، ئابدۇلكەرىم خان مەخدۇم، تۇرغۇن رەھىمىي، ئابدۇللاھ خانى، سېنتىۋالدىجان سوفىزادە، سۇلتان بېك ۋە باشقىلار ئىشتىراك قىلدى. كەمىنە ئاجىز بەندىمۇ شۇلار قاتارىدا بار ئىدىم. مەجلىستە دەستۇرنامە

ئوقۇلۇپ بىر بۆلۈك يېتەرسىز جايلىرى تۈزىتىلدى. يىغىن ئاخىرىدا دەستۇرنامە تۆمۈ سىجاڭغا تەستىقلىتىش ئۈچۈن نىزامىدىن ئەپەندىگە تاپشۇرۇلدى.

### خوتەن مۇجاھىدلىرىنىڭ (شاھ مەنسۇر ئەسكەرلىرىنىڭ) قورالسىز لاندۇرۇلۇشى

يۇقىرىقى ئىش بولۇپ ئۇزۇن ئۆتمەي تۆمۈر سىجاڭ باغدا مېھمان بولۇپ تۇرۇۋاتقان شاھ مەنسۇر ۋە سابىت داموللامنىڭ ئەسكەر ۋە ياۋەرلىرى (قوغدىغۇچىلىرى) نىڭ قوراللىرىنى تارتىۋېلىپ ئۆزلىرىنى قوبۇلۋەتتى، بۇ ئىككىيلەننى بولسا باغدىن كۆچۈرۈپ يارباغدىكى مەخسۇس بىر جايدا نەزەر بەند ئاستىغا ئالدى. شۇنىڭ بىلەن بۇ ئىككى مېھمان 1933- يىلى 8- ئاينىڭ 8- كۈنى تۆمۈر سىجاڭنىڭ چاڭگىلىغا تۇتۇلدى. تۆمۈر سىجاڭنىڭ بۇ قىلمىشى بىلەن مىللىي ئىستىقلال يولىدىكى كۈرەش سېپى خۇددى قاننى يۇلۇۋېتىلگەن تۇخىغا ئوخشاپ قالدى. بۇتەرەس دۈشمەن خىتاي بىر تەرەپتە، مۇسۇلمان دۈشمەن تۇڭگان يېڭى شەھەردە، شىمالدا قىزىل دۈشمەن، جەنۇبتا ئاق دۈشمەن قاتارلىق دۈشمەنلەر تاماشا كۆرۈپ تۇرغاندا شەرقىي تۈركىستان مۇجاھىدلىرىنىڭ ئەنە شۇنداق ئۆزئارا جاڭجالغا چۈشۈپ كېتىشى ھەركىمنى ئېچىندۇراتتى. شۇ ئىشتىن كېيىن سابىت داموللام، شاھ مەنسۇرلار يېقىنلىرى بىلەن بىرگە يار جاپاسىدىن، پەلەكنىڭ جەۋرىدىن شىكايەت، مىللەتنىڭ بەختسىزلىكىدىن ھېكايەتلەر قىلىپ تەقدىرنىڭ ياخشى كۈنلىرىنى كۈتۈپ ياتتى.

تۆمۈر سىجاڭ بۇ ياندىن كاشغەردىكى سابىت داموللاملارنى تۇتقۇن قىلسا ئۇ ياندىن ھاپىز تېڭجاڭنى 500 ئەسكەر بىلەن ياركەنتكە ئەۋەتىپ ئۇ يەردىكى ئەمىر نۇر ئەھمەد قوشۇنىنى قورالسىز لاندۇرماقچى بولدى. ھاپىز تېڭجاڭ يەكەنگە كېلىپ ئەمىر نۇر ئەھمەدكە تۆمۈر سىجاڭنىڭ پەرمانىنى تاپشۇردى. پەرماندا «قوراللىرىڭلارنى تاپشۇرۇپ، تەسلىم بولۇڭلار!» دېيىلگەن ئىدى. ئەمىر ساھىب تەسلىم بولمىدى. تۆمۈر سىجاڭ ئارقىدىنلا ھاپىز تېڭجاڭ قوشۇنىغا ياردەم بەرگىلى كىچىك ئاخۇن تېڭجاڭ قوماندانلىقىدا 300 ئەسكەر ئەۋەرتتى. ئىككى قوشۇن بىرلىشىپ ھەرىكەت قىلىپ ئەمىر ساھىب قوشۇندىكىلەرنى قورالسىز لاندۇردى. ئەمىر ساھىب بولسا نەزەربەند قىلىندى. شۇندىن كېيىن ھاپىز تېڭجاڭ قارغىلىققا باردى. ئارقىدىن گۇمىغا بېرىپ ئۇيەرنىمۇ ئىشغال قىلدى. ئاندىن زاۋىغا باردى. زاۋىدىكى خوتەن ئەسكەرلىرى ئاجىز كېلىپ چېكىندى. نەتىجىدە ھاپىز تېڭجاڭ خوتەننىڭ بىر قىسمىنى ئىشغال قىلغان بولدى. ۋەزىيەت قىل ئۈستىدە قالغان شۇ كۈنلەردە خوتەنلىكلەر غەيرەت- جاسارتىنى قايتىدىن ئۇرغۇتۇپ ئاخىرقى تىنقى قالغۇچە خوتەننى قوغداشقا تەييارلىنىپ تۇرۇشقاندا خوتەنگە ھۇجۇم باشلىماقچى بولغان كۈنى كېچىسى ھاپىز تېڭجاڭ ئەسكەرلىرىنى توپلاپ ھېچ نىمىگە قاراماي كاشغەرگە قايتتى. بۇنىڭ سەۋەبى 1933 يىلى 9- ئاينىڭ 27 - كۈنىدىكى تۆمۈر سىجاڭنىڭ ئۆلگەنلىك خەۋىرى ئىدى.

### خوتەن ۋە كاشغەر ئاسمىنىدا قارا بۇلۇتلار

خوتەن قوشۇنى كاشغەرگە كەلگەندىن كېيىن تۆمۈر سىجاڭنىڭ شاھ مەنسۇرغا قىلغان مۇئامىلىسى نېمىدىندۇر ئۇنچە سەمىمىي بولمايلا قالماستىن، بەلكى شاھ مەنسۇرغا قارىتا گۇمانسىراش نەزىرىدە قارىدى. ئۆز ۋاقتىدا مۇشاۋىرى نىزامىدىن ئەپەندىگە تاپشۇرۇلغان دەستۇرنامىنىڭ تەستىقىنىمۇ كېچىكتۈرۈپ قويدى. تۆمۈر سىجاڭنىڭ خوتەنلىكلەردىن گۇمانسىراشلىرى ئاخىرىدا ئۇلارنى قورالسىز لاندۇرۇشقا ئېلىپ

باردى. 1933- يىلى 8- ئاينىڭ 8- كۈنى خوتەنلىكلەرگە قىلىنغان ئېغىر ھاقارەت سۈپىتىدە ئۇلارنىڭ قولىدىكى چوماقلار تارتىۋېلىنىپ، بىر يەرگە يىغىپ كۆيدۈرۈۋېتىلدى. تۆمۈر سىجاڭنىڭ يېقىن كىشىلىرىدىن تۆمۈر سىجاڭ نېمە ئۈچۈن مۇشۇنداق قىلىدۇ؟ دەپ سورىغاندا بۇ سوئالغا بېرىلگەن جاۋاب: «خوتەنلىكلەر ياركەنتتە مېنىڭ ئادىمىم ئەزىم ئاخۇننىڭ قوراللىرىنى تارتىۋېلىپ، چوماقلىرىنى سۇندۇرۇۋېتىشكەن، مەنمۇ شۇنداق قىلىدىم» دېگەن دىن ئىبارەت بولدى. ئەمما بۇ ھادىسىنىڭ ئىچ يۈزى باردۇر. بۇ ھەقتە جەمئىيىتىمىزنىڭمۇ توپىلىغان ماتېرىياللىرى بار ئىدى. بۇ يەردە كەلتۈرۈلگەن بولسا پايدىلىق بولۇر ئىدى. ئەپسۇسكى ھازىر ئۇلار قولمىزدا يوق. بۇ ئىشنىڭ ئىچ يۈزىنى بىلمەكچى بولغان قېرىنداشلىرىمىزنىڭ كۆڭۈل تۈگۈنلىرىنىڭ يېشىلىشى ئۈچۈن يۇقىرىقى ۋەقەلەرنىڭ ئېچىنارلىق ۋە ئوچۇق ئىقرارىنى ۋەقەنىڭ باش ئامىلى ۋە سەۋەبكارى ئەمىر ھەزرەتنىڭ ئۆز ئاغزىدىن ئاڭلايلى. ئۇ «شەرقىي تۈركىستاننىڭ مىللىي ئىنقىلاب تارىخى» دېگەن كىتابىنىڭ 89- بېتىدە تۆۋەندىكىلەرنى يازىدۇ:

سابىت داموللام بىلەن ئەمىر ئابدۇللاھنىڭ كاشغەر سەپىرى ۋە تۆمۈر سىجاڭ بىلەن مۇناسىۋىتىمىز بوزۇلغاندىن كېيىن يۈز بەرگەن پاجىئەلىك ئىشلار

1. كاشغەردە ئەسكەرلىك سۈپىتى بىلەن تۆت قىسىم قوراللىق ئادەملەر بار ئىدى:
2. تۇڭگانلار، بۇلار باشقىلار بىلەن ئاشكارا دۈشمەنلىشىش ھالىتىدە ئىدى.
3. تۆمۈر سىجاڭنىڭ ئۆز ئەسكەرلىرى دېيىلگەن تۇرپانلىق، كۇچارلىق ۋە كاشغەرلىك ئەسكەرلەر.
4. قىرغىز ئەسكەرلەر.
5. مۇھاجىر ئۆزبېكلەردىن بولغان ئەسكەرلەر.

بۇ ئۈچ قىسىم كۈچلەر ئومۇمەن تۆمۈر سىجاڭنىڭ قوماندانلىقىغا بويسۇنۇشسىمۇ ھەر بىر بۆلۈك يەنە ئالاھىدە ۋە ئايرىم بولۇپ، ئۆزلىرىدىن بولغان قوماندانلارغا بويسۇنار ئىدى. ھەمدە بۇلار ھېچقانداق قانۇن ۋە ئىنتىزامغا بويسۇنمايدىغان چاتاقچى ئادەملەر ئىدى. مانا شۇ سەۋەب بىلەن كاشغەرنىڭ ئاقىل كىشىلىرى بىر كۈنى بولمىسا بىر كۈنى بۇ قوراللىق ئادەملەرنىڭ ئۆز ئارىلىرىدا ئىختىلاپ چىقىمىقى ۋە مەملىكەتنىڭ قىرغىنچىلىق ۋە تەخىرات (ۋەيرانچىلىق) ۋە بۇلاڭ- تالاڭ پاجىئەلىرىگە دۇچار بولۇشىدىن قورققاندا ئىدى. ئۇنىڭ ئۈستىگە تۆمۈر سىجاڭنىڭ ئىنتىزام ۋە قانۇنسىز ھۆكۈمىتى ۋە ئۇنىڭ ئۆزىنىڭ راھەتپەرەست، ۋاپاسىزلىقىدىن كاشغەر خەلقىنىڭ ئۇنىڭدىن كۆڭلى سوۋۇماقتا ئىدى. مۇشۇ سەۋەبتىن ياركەنت پەتھىدىن كېيىنلا كاشغەر ئاھالىلىرىنىڭ تولىراقى كاشغەر ھۆكۈمىتىنىڭ خوتەن ھۆكۈمىتىگە قوشۇلۇشىنى ئارزۇ قىلىپ، كاشغەرنىڭ ئالىملىرى ۋە باشقا سىنىپلىرىدىن بولغان بىر بۆلۈك كىشىلەر مەخپىي ھالدا ياركەنتكە ئادەم ئەۋەتىپ، ئۇ يەردىكىلەرنى ئەسكەرلەرنى ئېلىپ كاشغەرگە بېرىشقا تەشۋىق (ئۈندەك) ئەتتى. يەنە ئۇندىن باشقا كاشغەردىكى قىرغىز ئەسكەرلىرىنىڭ قوماندانلىرىدىن بەزىسى ئۆزىنىڭ بۇ ئىشقا تەرەپدار ئىكەنلىكىنى ۋە لازىم كەلگەن تەقدىردە خوتەن ئەسكەرلىرىگە ياردەم قىلىشقا ھازىر ئىكەنلىكىنى بىلدۈرۈپ يۇقىرىقى ئۈندەكلەرگە بىرلەشتۈرۈپ ئاشكارا ئادەم ئەۋەتتى.

سابىت داموللام ئۆزى كاشغەرلىك بولغانلىقى ئۈچۈن بالدۇرراق كاشغەرگە بېرىپ يا سۈلھ ياكى جەڭ ئارقىلىق بۇ مۇھىم ۋە چوڭ شەھەرنى پالاكەتتىن قۇتقۇزماقچى ھەمدە بۇ شەھەرنى ئېلىش ئارقىلىق خوتەن ھۆكۈمەتىنىڭ سىياسىي ئورنىنى كۈچلۈك ئەساسكە ئىگە قىلىش مەقسىتىنى ئارىغا سېلىپ، بۇ ئىشقا غايەت دەرىجىدە رىغبەت كۆرسەتمەكتە ئىدى. ئۇنىڭ بۇ رىغبىتى كاشغەر ئاھالىسىنىڭ ۋە بىر بۆلۈك قىرغىزلارنىڭ

ئۈندەكلىرىگە كۈچلۈك دەرىجىدە ئىشەندۈرۈپ قويدى. لېكىن مەلىك (دۆلەت باشلىقى) بىلەن مەن بۇ ئىشقا ئالدىرىماسلىق ۋە تۆمۈر سىجاڭ بىلەن تۇڭگانلارنىڭ كۈچىگە تەڭ كەلگۈدەك بىر كۈچ ھازىر بولمىغانلىقى ئۈچۈن بىر ئاز پۇرسەت كۈتۈش تەرەپدارى ئىدۇق ۋە شۇنىڭ ئۈچۈن بىز سابىت داموللامنى توسۇشتا چىڭ تۇردۇق. لېكىن سابىت داموللام ئۆز رىغبىتىنىڭ بەك زىيادىلىكىگە ئەگىشىپ بىزنى ئۆز رايىغا كۆندۈرۈشكە ئۇرۇندى. كېيىنكى چاغلارغا كەلگەندە سابىت داموللامنىڭ شۇ پەيتتە بىزنى بىردە توغرا ۋە بىردە خانا بولغان يوللارغا باشلىغانلىقى بىلىندى. ئەمما بىز ئۇ چاغدا ئىشنىڭ ھەقىقىتىدىن غاپىل قېلىپ ئۇ زاتنىڭ بارچە سۆزىگە ئىشەندۇق. ئۇنىڭ تەشەببۇسلىرىنىڭ بايانى شۇدۇركى، ئۇ كاشغەرگە قوشۇن چىقىرىش توغرىسىدا بىزگە يازغان خېتىدە كاشغەردىكى بۇ ئىشقا تەرەپدار بولغان كىشىلەرنىڭ نوپۇزلىرىنى ۋە ياردەم بېرىشكە ۋەدە قىلغانلارنىڭ كۈچىنىڭ زورلۇقىنى ۋە كاشغەر ئاھالىسىنىڭ ئومۇميۈزلۈك بۇ ئىشقا تەرەپدار ئىكەنلىكىنى مۇبالىغەلەشتۈرۈپ يازدى، ئۇ يەنە بۇ ئىش ئۈچۈن بىز تەرەپتىن كۆپ ئەسكىرىي كۈچ لازىم ئەمەسلىكى ۋە ھازىر كاشغەر بىر ئىياقتىكى ئاشتەك بولۇپ قالغانلىقى، كېچىكسەك پۇرسەت قولىدىن كېتىدىغانلىقىنى ئىسپاتلاشقا تىرىشىپ بىر مۇنچە دەلىللەرنى كۆرسەتتى. يەنە تېخى كاشغەرلىكلەر بىلەن ئۆزى ئارىسىدا ۋاسىتە بولغان بىر كىشىنىڭ قولىدىن بەزى ۋەسىقە - ھۆججەتلەرنى يوللىدى ھەمدە ئۇ كىشىمۇ بىز ئىشەنگۈدەك سۆزلەرنى قىلدى. داموللام مانا مۇشۇنداق تەشەببۇسلار بىلەن بىزنى قايىل قىلدى. بۇ ئىش خوتەن ھۆكۈمىتىنى تارىخ يۈزىدە ھەقىقەتتە بىر تاپا - تەنىگە قالدۇرىدىغان غايەت يامان خاتالىق بولغان ئىدى. چۈنكى بۇ ئىش تېخى ئىنقىلاب تۈزۈك نەتىجىگە ئېرىشمىگەن، مىللىي كۈچنىڭ زورىيىشى بەكمۇ زۆرۈر بولۇپ قالغان بىر چاغدا ئىككى مىللىي كۈچنىڭ ئىختىلاپىغا سەۋەب بولۇپ، نەتىجىدە خېلى ياخشى تەشكىللەنگەن خوتەن ئارمىيىسىنىڭ مۇدەھىش دەرىجىدە زەئىپلىشىپ كەتتى ۋە خىلى كۈچ كۆرسىتىپ تۇرۇۋاتقان تۆمۈر سىجاڭ كۈچلىرىنىڭ پۈتۈنلەي پاراكەندە بولۇشىغا سەۋەب بولۇپ قالدى ۋە ھەم بۇ ئىچكى ئۇرۇش بەش ئايغا يېقىن مەزگىلنى ئېلىپ دۈشمەنگە كۈتمىگەن يەردىن پۇرسەت تۇغدۇرۇپ بەردى.

شۇنداق قىلىپ، شۇ يىلى 7 - ئاينىڭ 15 - كۈنى سابىت داموللام ۋە ئەمىر ئابدۇللاھلار ئىككى مىڭ بەش يۈز كىشىلىك قوشۇن بىلەن ياركەنتتىن يۈرۈپ كەتتى. تۆمۈر سىجاڭغا بىز سىزگە ياردەم قىلىپ كاشغەر يېڭى شەھەردىكى تۇڭگانلارنى يوقىتىش ۋە بۇنىڭ بىلەن ئالتە شەھەردىن تىنچ كۆڭۈل بولۇپ دەرھال ئۈرۈمچى تەرەپكە بېرىپ خوجا نىياز ھاجىمغا ياردەم قىلىشقا تەييار بولۇش ئۈچۈن كاشغەرگە بارىمىز دەپ مەكتۇپ يازدى. ئۇلار 7 - ئاينىڭ 18 - كۈنى يېڭىسارغا باردى.

دېيىلمەي قالسىمۇ، سابىت داموللام ياركەنتتىكى ھاپىز تېڭجاڭنى بەش يۈز كىشىلىك قوراللىق ۋە ئاتلىق ئەسكەر بىلەن ياركەنتتە قويۇپ ماڭدى. بۇ ئادەم بولسا تۆمۈر سىجاڭنىڭ ئادەملىرى ئىچىدە ئەڭ ھۇشيار ئادەم ئىدى. بۇ ئىشنىڭ يامان بىر خاتالىق بولغانلىقى تۆۋەندە مەلۇم بولىدۇ. سابىت داموللام ۋە ئەمىر ئابدۇللاھ يېڭىسارغا بارغان زامان كاشغەرنىڭ كاتتىلىرى ۋە ئالىملىرىدىن بىر مۇنچىسى ئۇلارنىڭ ئالدىغا چىقتى. تۆمۈر سىجاڭمۇ ئەسكەر ئالماي، ماشىنا بىلەن يېڭىسارغا كەلدى. تۆمۈر سىجاڭ كۆڭلىدە بۇ سەپەردىن تولا قورققان ئىدى. شۇڭا سابىت داموللامدىن كاشغەرگە بارماسلىقىنى تەلەپ قىلدى. تۇڭگانلارنى يوقىتىشقا ئۆز كۈچىنىڭ يېتەرلىك ئىكەنلىكىنى بايان قىلىپ بۇ ۋەزىپىنى دەرھال ئىجرا قىلىشنى ئۆز ئۈستىگە ئالدى. خوتەن ھۆكۈمىتى ۋە كاشغەر ھۆكۈمىتى ئارىسىدا يېڭىسارنىڭ شەرقىدىكى «شاھ نىياز ئۆستىڭى» نى چېگرا قىلىپ بەلگىلەش تەكلىپىنى بەردى ۋە يەنە: «ھۇدۇدىمىز (چېگرايمىز) بېكىتىلسە ۋە ئورتاق دۈشمىنىمىز بولغان تۇڭگاننى يوقاتسام، ئارىمىزدا بىرلىك ئورنىتىشقا ھېچ قانداق توسالغا قالمايدۇ دەپ ئويلاپ بۇ ئىشنى ئايرىۋەتكىلى ئۈزۈم كەلدىم» دەپ يالۋۇردى. تۆمۈر سىجاڭنىڭ بۇ يالۋۇرۇشىنى ئۇنىڭ

ئاجىزلىغىنىڭ دەلىلى دەپ چۈشەنگەن سابىت داموللام ئۇنىڭ بۇ سۆزلىرىگە ئۇنىماي كاشغەرگە بېرىش ئىرادىسىدە چىڭ تۇردى. تۆمۈر سىجاڭمۇ ئىلاجسىز بۇلارنىڭ كاشغەرگە كىرىشىگە ۋە بىرلىشىپ يېڭى شەھەرنى ئېلىشقا قوشۇلۇپ كاشغەرگە قايتتى.

سابىت داموللام ۋە ئەمىر ئابدۇللاھ ئەسكەرلىرىنى ئېلىپ كاشغەر خەلقىنىڭ قىزغىن ۋەسەمىمانە قارشى ئېلىشى ۋە دەبدەبىلىرى ئىچىدە 7- ئاينىڭ 21- كۈنى كاشغەرگە كىردى. تۆمۈر سىجاڭمۇ كۆرۈنۈشتە ياخشى ئېھتىرام قىلغان بولدى. بۇلار كاشغەرگە كىرىپ ھاردۇقنى ئالغاندىن كېيىن تۆمۈر سىجاڭغا كىشى كىرگۈزۈپ ئۇنى يېڭى شەھەرگە بىرلىكتە ھۇجۇم قىلىشقا دەۋەت قىلدى. لېكىن تۆمۈر سىجاڭ بۈگۈن، ئەتە، دەپ كېچىكتۈردى. مانا شۇ ئارىلىقتا ياركەنتتەكى ھاپىز تېڭجاڭ ۋە كاشغەرلىكلەردىن سابىت داموللامغا ھەسەت قىلىدىغان بىر بۆلۈك ئادەملەر تۆمۈر سىجاڭنى سابىت داموللامغا قارشى ھەرىكەت قىلدۇرۇشقا باشلىدى. بىر تەرەپتىن سابىت داموللام بەزى ئىككى يۈزلۈك ئادەملەرگە ئۆز سىرىنى ئېيتىپ ئۇلارنى تۆمۈر سىجاڭ بىلەن سۆھبەتلەشكە قويدى. يەنە بىر تەرەپتىن سابىت داموللام كاشغەرنىڭ كاتتىلىرىغا مەغرۇرانە ئىپادە كۆرسىتىپ ئۇلارنىڭ ئىلگىرىكى مۇھەببەت ھېسسىياتىنى بۇزدى. ئەمما تۆمۈر سىجاڭ قول ئاستىدىكى بارلىق ئەسكەر ۋە قوماندانلارنى پۇل ۋە مەنسەب بىلەن خوش قىلىپ ھەممىنى ئۆزىگە سادىق تەرەپدارلاردىن قىلدى. بۇنىڭ بىلەن 8- ئاينىڭ 1- كۈنىدىن باشلاپ تۆمۈر سىجاڭ سابىت داموللام ۋە ئەمىر ئابدۇللاھقا ئوچۇقچە دۈشمەنلىك كۆرسەتمەككە باشلىدى. بۇ ئەسنادا كاشغەر ئاھالىسىدىن بولغان بەزى بىر شەخسىيەتچى تىجارەتچىلەر ۋە بۇرۇندىن كاشغەردە چوڭ ئاتىلىپ ئۆتكەن بايلار ۋە بەزى ئىنقىلابتا قوراللىنىپ قالغان ئىنقىلابچىلار تۆمۈر سىجاڭنى بارغانسېرى تار يولغا باشلاپ، بەرگەن مەسلىھەتلىرى شۇ بولدىكى، كاشغەر دېگەن ئەزەلدىن ھۆكۈمەتكە مەركەز بولۇپ كەلگەن يەر، ئۆرۈمچىدىن قالسا ئىككىنچى پايتەخت بولۇپ كەلگەن بىر ۋىلايەت مەركىزى دېگەن دەك ھەر قىسىم بۇزۇق خىياللارنى تۆمۈر سىجاڭنىڭ مېڭىسىگە قۇيۇپ سابىت ھاجى داموللام ۋە ئەمىر ئابدۇللاھ (شاھ مەنسۇر) لەرنى تامام ئەسكەرلىرى بىلەن قورالسىزلاندۇرۇپ نەزەربەند قىلىشقا، ئەسكەرلەرنى بۇلاڭ- تالاڭ قىلىپ تىرىپىرەن قىلىۋېتىشكە، بۇنىڭ ئارقىسىدىن خوتەن ھۆكۈمىتىنى بىر پۈتۈن ھالدا قولغا چۈشۈرۈشكە كۈشكۈرتكەنلىكى ئۈچۈن تۆمۈر سىجاڭغا بۇ مەسلىھەتلەر بەك ياراپ كېتىدۇ. شۇنىڭ بىلەن بۇ شۇم نىيەتنى ئەمەلگە ئاشۇرۇش ئۈچۈن بىر بۆلۈك ھەربىي قوماندانلار، ئىدىيىسى قالاق تىجارەتچىلەر ۋە ھەسەتچىلەر بىر يەرگە كېلىپ ئۆزئارا مۇزاكىرىگە چۈشتى. گەرچە بۇ مۇزاكىرىلەردە مەخپىي ھۇجۇم قىلىش قارار قىلىنمىغان بولسىمۇ، بۇلار ئۆزىچە ھۇجۇمنى بىر- ئىككى كۈن كېچىكتۈرۈشتى. لېكىن، تۆمۈر سىجاڭنىڭ بەزى قوماندانلىرى ۋە خۇسۇسەن كاشغەر ئاھالىسىدىن سابىت داموللامغا ھەسەت قىلىدىغان قوماندانلار ھەرقايسى سارايلاردا تارقاق ھالەتتە تۇرغان قىسىملىرىمىزغا ھۇجۇم قىلىپ ئۇلارنىڭ قوراللىرىنى تارتىۋېلىشقا باشلىدى. شۇ چاغدا ئەمىر ئابدۇللاھ ئەسكەرلىرىنى ئېلىپ قانداق قىلسا قىلىپ ياركەنتكە يېتىپ بارالغۇدەك ھالەتتە بولسىمۇ، سابىت داموللام قورقۇپ ئەمىر ئابدۇللاھنى تەسلىم بولۇشقا كۆندۈردى. شۇنداق قىلىپ، 8- ئاينىڭ 7- كۈنى ئەمىر ئابدۇللاھ تامام قوراللىرىنى تۆمۈرگە تاپشۇردى. تۆمۈر سابىت داموللام ۋە ئەمىر ئابدۇللاھنى يەنە بىر نەچچە كىشى بىلەن نەزەربەند قىلغاندىن كېيىن، قورالدىن ئايرىلغان خوتەن ئەسكەرلىرىنى بۇلاڭ- تالاڭ قىلىپ، ئۇلارنىڭ پۇللىرىنى ھەتتا ئۈستىدىكى كىيىملىرىنى تارتىۋېلىپ ۋە بەزىلىرىنى ئۆلتۈرۈپ، غايەت زۇلۇملارنى قىلىپ ئاچ ۋە يالڭاچ ھالدا كاشغەردىن قوغلىدى. ئەسكەرلەرنىڭ شېھىد بولغانلىرىدىن باشقا يولدا سۇسىزلىق ۋە ئاچلىقتىن ئۆلگەنلىرىمۇ بار. « مۇھەممەد ئەمىن ھەزرەتنىڭ ئۆز كىتابىدىكى 89- بەتتىن 95- بەتكىچە بولغان سۆزلىرى شۇنچىلىك يېزىلدى. داۋامىنى كۆرمەكچى بولغانلار شۇ كىتابقا قاراسۇنلەر.

كېڭەيمچىلىك سىياسىتى

ئالدىنقى بۆلۈمدە مۇھەممەد ئەمىن بۇغرابېكنىڭ ئۆز كىتابىدا تۆمۈر سىجاڭ بىلەن خوتەنلىكلەر توغرىسىدا يازغان ئېچىنىشلىق ۋەقەلەرنى بىر مۇمىن بىر ئېتىراپ قىلىشلىرىغا قارىغاندا، خوتەنلىك قېرىنداشلىرىمىز تارىخ سەھىپىلىرىدە ئۆزلىرىگە تاپا- تەنە قالدۇرىدىغان بىر ئىشنى قىلىپ بەك خاتا قىلىپتۇرلەر، (يۇقىرىقى ئەسەر 91- بەت 8- قۇر). ئۆتكەن دانالار: «ئۆز ئاجىزلىقىنى يوشۇرماستىن، كەمچىلىكىنى ئېتىراپ قىلىش كامالەتكە يېتىشنىڭ تۈرتكىسىدۇر» دېگەن ئىكەن. شۇنىڭغا قارىغاندا مۇھەممەد ئەمىن بۇغرابېكنىڭ بۇنداق ئېنىق قىلىپ ئۆز قەلىمى بىلەن ئۆز كىتابىدا ئۆز كەمچىلىكىگە قىلغان ئېتىراپلىرى ئۇ زاتنىڭ كامالەتنىڭ بەلگىسىدۇر. ئەگەر بىر كىشى خاتا قىلغان بولسا، ئۇ بۇنىڭدىن ئىبەرەت دەرسى ئېلىپ خاتالىقنى قايتا سادىر قىلماسلىققا تىرىشىدۇر. (ئەمما تەكرار خاتالىق ئۆتكۈزۈش ئەڭ چوڭ خاتالىقتۇر).

ئۆز پەيتىدە خوتەن دۆلەت كىشىلىرىنىڭ خوتەن ۋە ياركەنت ۋىلايەتلىرىدە قۇرۇلغان ھۆكۈمەتكە قانائەت قىلماي كاشغەرگە كۆز تىكىشى كېڭەيمچىلىك سىياسىتى يۈرگۈزۈشكە باشلىغانلىقى ئىدى. ھالبۇكى مىڭلاپ قۇربان بېرىپ، قانلار تۆكۈپ، جانلارنى پىدا قىلىپ قولغا كەلگەن خوتەن دۆلىتىنىڭ قەدىرگە يېتىپ خوتەننىڭ ئىچكى ئىشلىرىنى رەتكە سېلىش، چىگرا- ھۇدۇدلىرىنى مۇستەھكەملەش، قوشۇنلارنى زامانىۋىي ھەربىي تەلىم- تەربىيىگە ئىگە قىلىپ، زامانىۋىي قوراللار بىلەن قوراللاندىرۇش، ئارمىيە ئىشلىرىنى تۈزۈملەشتۈرۈش پۇرسىتى قوللىرىدا ئىدى. بۇنداق قىلىشقا زامانىۋى مەكانمۇ يار بىرەر ئىدى، شۇنداق تۇرۇپ كاشغەرگە يۈرۈش قىلىش خاتا بولاتتى. خەيرىيەت، قازايۇ- قەدەر شۇنداق ئىكەن، شۇ بويىچە بولۇپتۇر. بۇ توغرىدا بىر شائىر خويمۇ توغرا ئېيتقان:

توسۇپ بولماس تەقدىرنى بىلەكتە كۈچ بولغانغا،  
ئۆچمەس ئىگەم ياققان شام قانچە ئامال قىلغانغا.

بۇنداق خاتالىقلار تارىختا كۆپ بولغان. شۇنداقسىمۇ كىشىنى ئۆكۈندۈرۈدىغان بىر يېرى ئۇلارنىڭ ئۆز مۇرادلىرىغا يېتەلمەي قالغىلىقىدۇر. بىزنىڭ بۇ ئىشلارنى ئارتۇقچە ئەزەپلىگۈمىز يوق. چۈنكى، كېڭەيمچىلىك قىلىش بىلەن بىرەر مەملىكەتنى ئىشغال قىلىش ۋە يا بىرەر شەھەرنى ئېلىش جاھانگىرلارنىڭ نەزىرىدە قالمىس ئىش ھېسابلانماقتا. ئىنسان تەبىئىتىنى بىلگەنلەر بۇ ئىشلارغا ھەيران قالمايدۇ. قايسى بىر دۆلەت ۋە ئەل كۈچلۈك، زور بولۇشقا ئۇرۇنمايدۇ؟ شۇنىڭدەك، بىز بۈگۈن 20 - ئەسىرنىڭ ئاخىرىدا ياشاۋاتىمىز. مەدەنىيەتنىڭ ئاۋازى يەر بىلەن كۆك ئارىسىغا سىغمايدۇر. شەرقتە بولسۇن ياكى غەربتە بولسۇن ئىمپېرىيالىزمنىڭ غۇلاچ ئېتىپ كېتىۋاتقان ئىستىلا سىياسىتى، مۇستەملىكىچىلىك سىياسىتى ئۈچۈن يەر يۈزى تارچىلىق قىلىپ، بەش قىتئە زېمىنغا قانائەتلەنمەي، كۆكنى ئىستىلا قىلىش ئۈچۈن ھېلى ئايغا، ھېلى يۇلتۇزغا چىقىپ كېچە- كۈندۈز ھەرىكەت قىلماقتا. شۇنداق ئىكەن، بىز مۇجاھىد سەپىدىشىمىز، خوتەن ئارمىيىسىنىڭ قوماندانى مۇھەممەد ئەمىن بۇغرا ھەزرەتلىرىنى ۋە ئۇنىڭ مەسلىھەتچىلىرىنى كېڭەيمچىلىك سىياسىتىدە خاتا قىلدى، دەپ ئۆز روھىمىزنى چۈشۈرمەيمىز. يەر يۈزىدە خاتا قىلمىغان كىم بار؟ قايسى مەرد يىگىت بۇنداق قىلالايدۇ؟ تارىخ سەھىپىلىرىنى بىر مۇ- بىر ۋاراقلاپ باقىدىغان بولساق، ئوھۇد غازىتىدىكى مەرگەنلەرنىڭ خاتالىقى، ھەزرەتنى ئەلنىڭ (ئاللاھ ئۇنىڭدىن رازى بولسۇن) شېھىد

بولۇشى بىلەن باشلانغان خاتالار، سىغىن ھادىسىسى، جەمەل (تۆگە) ۋە قەسى قاتارلىقلار ئىسلام تارىخىدىكى ئەڭ زور ۋە ئېچىنىشلىق فاجىئەلەردىندۇر. كەربالا چۆلىدە بولغان قايغۇلۇق ۋە قەلەرگە نېمىدېگىلى بولسۇن. تەقدىر شۇنداق ئىكەن، دەپ سىر- ھېكمىتىنى ئۆزىگە تاپشۇرماسلىققا ئىلاجىمىز يوق. دۇنيادا خاتا قىلمىغان قايىسى پادىشاھ ۋە قايىسى دانىشمەن ئۆتكەن؟ بىز پىرئەۋنلەرنى دېمەيلى، نەمرۇدلار، رىملىقلار، كىسرالار، قەيسەرلەر، ناتىبىستلار، كوممۇنىستلار، فاشىستلار، مەجۇسلىلەر، بولۇپمۇ زامانىمىزدىكى ئاتالمىش دېموكراتلارنى دېمەيلى، ئۇلارنىڭ سىياسەت ۋە جەڭ مەيدانلىرىدا سادىر قىلىۋاتقان خاتالىقلىرىنى ساناپ تۈگەتكىلى بولمايدۇ. تارىختا ئەربەلەر ئەجەملەرنى ئۇردى، ئۇمەۋىيلەر ئابباسىيلەرنى ئۇردى، ئەمىر تېمۇر بايەزىدنى ئۇردى، كاشغەر خوتەننى ئۇردى، خوتەن كاشغەرنى ئۇردى، قابىل ھاىبلىنى ئۇردى. بۇ جەھەتتە بىر شائىرنىڭ تۆۋەندىكى بىر مىسرا شېئىرى نەقەدەر جايدا ئېيتىلغان. - ھە!

قېرىنداش بىلىپ- بىلمەي قېرىنداشنى ئۇردى.

تارىختا بۇنىڭغا ئوخشاش خاتالىقلار كۆپ يۈز بەرگەن. تارىخ باشلىنىشتىن شۇنداق بولۇپ كەلدى. تارىخ بىر ھەققانىي قازىدۇر. توغرىنى توغرا، ئەگرىنى ئەگرى، كىچىنى قاراڭغۇ، كۈندۈزنى يورۇق دەپ ھۆكۈم چىقىرىدۇ.

سۆزىمىزگە كەلسەك، تارىخنى (رېئاللىقنى) قانداق كۆرسەك شۇنداق بىلىپ، شۇنداق يېزىپ بولغاندىن كېيىن بىزگە چۈشكەن مەجبۇرىيەتنىڭ تەقەززاسى شۇنداق ئىكەن، شۇنداق بولدى. تەقدىر ئۆز ئىشىنى قىلدى، دەپ ۋە قەلەرگە خاتىمە بېرىمىز. بۇ ئىشتا قولىمىزدىن كېلىشىچە بۆلگۈنچىلىكتىن قاچىمىز. بۇ تېمىغا خاتىمە بېرىش ئالدىدا، خوتەن شېھىدلىرىنى، كاشغەر مۇجاھىدلىرىنى، ئۇلۇغ تۈركىستان ئۈچۈن جانلىرىنى پىدا قىلغانلارنى، پەرغانە شېھىدلىرىنىڭ ھەقىرىگە «ئىلاھا! شۇلارنىڭ بارچىسىنى رەھىمتىڭگە چۈمۈلدۈرۈپ، جەننىتىڭگە لايىق كىشىلەردىن قىلغايىسەن!» دەپ خۇدانىڭ دەرگاھىغا يالۋىرىپ، دۇئا قىلىمىز. ھەممىمىز بىر ئاتىنىڭ، بىر ئانىنىڭ ئەۋلادى، بىر ۋەتەننىڭ ئوغلىنى. ھەممىمىز بىر ئەنئەنىگە باغلىق بولۇپ، يۇرتنى قۇتقۇزۇش پىكرىدە بىر، مەپكۇرىدە بىر. بىر تىل، بىر مىللەتكە مەنسۇپ بىر قەۋمىمىز. بولۇپمۇ بىزدىكى دىن بىرلىكى، ئىسلام بىرلىكى بۇ نوقتىنى تېخىمۇ ھەسسىلەپ كۈچەيتىدۇ. كىتابىمىز بىر، پەيغەمبىرىمىزمۇ بىردۇر. شۇنداق ئىكەن، بىزلەرنىڭ ئىتتىپاق بولۇشىمىز ئۈچۈن ئەمدى يەنە نېمە لازىم؟ يېڭى نەسىللىرىمىز، كېلەچەكتىكى ۋارىسلىرىمىزغا نېمىنى مىراس قالدۇرۇپ كېتىمىز؟

بىز شۇنى ئۇنتۇمايلىكى، ئەۋلادلىرىمىزغا قالدۇرغان ئەڭ ياخشى مىراسىمىز بىرلىك، ئىتتىپاقلىق بولسۇن. ئەي پەرۋەردىگار! بىزنىڭ گۇناھلىرىمىزنى، بىزدىن بۇرۇن ئۆتكەنلەرنىڭ ۋە شۇنداقلا بارلىق مۇئمىنلەرنىڭ گۇناھلىرىنى كەچۈرۈم قىلغايىسەن!

### تۆمۈر سىجاڭنىڭ شېھىد بولۇشى

ئالدىنقى بىر بۆلۈمدە تۆمۈر سىجاڭنىڭ بىپەرۋالىقى توغرىسىدا بىر ئاز توختالغانلىقىمىز ئوقۇرمەنلىرىمىزنىڭ ئېسىدە بولسا كېرەك. دېگەندەك، تۆمۈر سىجاڭنىڭ بۇ بوشاڭلىقى ۋە غاپىللىقى بارغانچە كۈچەيدى. بۇنىڭ ئاقىۋىتىدە خوتەن مۇجاھىدلىرى بىلەن قارشىلاشتى. ھاپىز تېڭجاڭنىڭ ئارقىسىدىن كىچىك ئاخۇن تېڭجاڭنى خوتەننى ئىشغال قىلىشقا ئەۋەتتى. ئۇندىن باشقا يەنە قىرغىزلار قوشۇنىنىڭ قوماندانى ئوسمان ئەلى لۇبجاڭنى خوتەنگە بېرىپ ھاپىز تېڭجاڭ بىلەن بىرلىكتە خوتەن ۋىلايىتىنى ئېلىپ



كاشغەرگە قارام قىلىش ئۈچۈن بۇيرۇق بەردى. بىراق ئوسمان لويجاڭ بۇ بۇيرۇقنى ئورۇندىمىدى. تۆمۈر سىجاڭنىڭ بۇنىڭغا قاتتىق ئاچچىقى كەلدى. ئوسمان ئەلى لويجاڭ بۇ ئىش تۈپەيلىدىن تۆمۈر سىجاڭنىڭ غەزىپىگە ئۇچراپ قېلىشتىن قورقۇپ كاشغەردە تۇرۇۋاتقان بارلىق قوشۇنلىرىنى ئېلىپ تاغقا چىقىپ كەتتى. مانا شۇنداق سەۋەبلەرگە كۆرە، تۆمۈر سىجاڭنىڭ كاشغەردىكى ئەسكەرلىرى ئاز قالدى. كۆزگە كۆرۈنگەن تېڭىجاڭلاردىن سېتىۋالدىجان قالغان بولۇپ، ئۇمۇ يارباغ دەرۋازىسىنىڭ سىرتىدا ئۆزى خان، ئۆزى بەگ بولۇپ، بۇيرۇق كۈتۈپ تۇراتتى. 1933- يىلى 9- ئاينىڭ 27- كۈنى تۆمۈر سىجاڭ لەڭگەردىكى باغقا ئىستىراھەت قىلغىلى چىقىدۇ. تۆمۈر سىجاڭنىڭ ھەرىكىتىنى كېچە- كۈندۈز كۆزىتىپ تۇرۇشقان دۈشمەن تۇڭگانلار بۇ قېتىم بىر شۇملۇققا تەييارلىق كۆرۈشكەن ئىدى. ئۇلار تۆمۈر سىجاڭغا سەمەندە پىستىرما قويۇپ، ئۇنىڭ كېلىشىنى كۈتۈپ تۇرۇشىدۇ. تۆمۈر سىجاڭنىڭ ماشىنىسى پىستىرما قويۇلغان يەرگە كەلگەندە توستاتتىن تۇڭگانلارنىڭ ئوق يامغۇرىغا تۇتۇلىدۇ. ماشىنا ماڭالمىي قالىدۇ. شۇ ئاندا تۆمۈر سىجاڭ بىلەن ئۇنىڭ ئىككى مۇھاپىزەتچىسى ۋە شوپۇرى بولۇپ تۆت ئادەمنىڭ ئۆلۈكى ماشىنىدىن يەرگە دومۇلاپ چۈشىدۇ. تۇڭگانلار كېلىپ تۆمۈر سىجاڭنىڭ كاللىسىنى كېسىپ ئېلىپ يېڭى شەھەرگە چىقىپ كېتىدۇ. ئۇنىڭغا ئەگىشىپ يېڭى شەھەردىكى ماجەنساڭ قوماندانلىرىغا كونا شەھەرگە ھۇجۇم قىلىشقا بۇيرۇق بېرىدۇ. بۇنىڭ بىلەن تۆمۈر سىجاڭنىڭ قالدۇق كۈچلىرى بىلەن تۇڭگان قوشۇنلىرى ئارىسىدا دەھشەتلىك ئۇرۇشلار بولىدۇ. كاشغەر كونا شەھىرى تۇڭگان ئەسكەرلىرى بىلەن تولىدۇ. ئەتىسى تۇڭگانلار ئۈچۈن يېڭى ھايات، يېڭى شادلىق كۈنى بولىدۇ. لوزۇڭنىڭ يېغىدا پىلان- لايىھىلەرنى تۈزۈپ تەييارلىنىپ تۇرغان مادوتەي لوزۇڭنىڭ قول ئاستىدىكى مۇشۇ كۈنگە ئاتاپ بېقىلغان مىللىي ئەسكەرلەرنىڭ مۇھاپىزىتى ئاستىدا كاشغەر ئوردىسىغا كىرىپ ئورۇنلىشىپ، ھوقۇقنى قولغا ئالىدۇ. يېڭى شەھەردىن ھۇجۇم قىلىپ چىققان تۇڭگانلارنىڭ كۈچلۈك تەشكىلىنى كۆرگەنلەر نېمە قىلىشلىرىنى بىلمەي ھودۇقۇپ قېلىشىدۇ. شېھىد تۆمۈرنىڭ شەھەردە قالغان ئازغىنە ئەسكەرلىرى بولسا ئېتىشار- ئاتىشار شەھەرنىڭ سىرتىغا چىقىپ ئارتۇش تەرەپكە كېتىدۇ.

### تۇڭگانلارنىڭ ھۆكۈمەت ۋە ئىدارە شەكلى

شۇ يىلى 9 - ئاينىڭ 28 - كۈنى بۇ قۇرلارنى يازغۇچى كەمىنە شەھەر ئىچى ۋە ئەتراپىدىكى ئۆلۈكلەرنى كۆمۈش، يارىدارلارنى شىپاخانىغا كەلتۈرۈش مەقسىتىدە ھىلال ئەھمەر جەمئىيىتىدىن ئاتلىنىپ، ئەسۋاب ۋە جابدۇقلىرىنى ئېلىپ ئوردىغا كىردىم. ئوردىنىڭ تەرتىب، ئىنتىزامى پۈتۈنلەي ئۆزگەرگەن. نەگە قارىساڭ خىتاي، تۇڭگانلار بىلەن تولغان بولۇپ، ئىدارە شەكلى قەدىمىي چىن (خەنزۇ) ئەنئەنىسى ئاساسدا بېزەلگەن ئىدى. بىز كىرسەك، بىر تەرەپتە تۇڭگانلارنى ۋە يېڭىدىن تەختكە چىققان مادوتەينى تەبىرىكلەش ئۈچۈن كەلگەن شەھەر بايلىرى، تىجارەتچىلىرى، ئالىملىرى ۋە باشقا كىشىلەر بىر ئايۋاندا قاتار تىزىلىپ تۇراتتى. مەن ئىچكىرىگە كىرگەندە دائىرە بولۇپ تۇرغان كىشىلەر توپىغا كۆزۈم چۈشتى. مەن ئۇ يەردە يۇنۇس بەگ ۋە ئابدۇرەھمان ئەپەندىلەرنى كۆردۈم، ئۇلارمۇ مېنى كۆردى. سالام ئورنىدا كۆزلىرىمىز ئۇچراشتى. قارىسام ئۈستەلنىڭ يۇقىرى تەرىپىدە ئولتۇرغان بىر ياش يىگىت ھەربىي بۆلۈم باشلىقىدەك كۆرۈندى. بېرىپ ئۇنىڭ بىلەن كۆرۈشتۈم. ئۇ چەپ يىڭىمگە تاقىۋالغان قىزىل ئاي بەلگىسىدىن مېنىڭ ھىلال ئەھمەرنىڭ خادىمى ئىكەنلىكىمنى بىلىپ، خىتايچە سۆزلەشكە باشلىدى. ئۇ مېنىڭ ئۇنىڭ سۆزلىرىنى چۈشەنمىگەنلىكىمنى ئۇققاندىن كېيىن رۇس تىلىدا سۆزلەشكە باشلىدى. شۇنىڭ بىلەن بىز راۋان سۆزلىشىپ كەتتۇق. سۆز

ئارىلىقىدا مەن ئۇنىڭغا ھىلال ئەھمەرنىڭ خەلقئارالىق بىر جەمئىيەت ئىكەنلىكىنى، ئۇنىڭ پۈتۈن ئىنسانىيەت ئۈچۈن خىزمەت قىلىدىغانلىقىنى ھەمدە ئۆزۈمنىڭ بۇ ئورۇننىڭ مەسئۇلى ئىكەنلىكىمنى دېدىم. شۇ چاغدا بۇ ئادەم يۇنۇس بەگكە قاراپ خىتايچە بىر نىمىلەرنى دەپ كەتتى. يۇنۇس بەگ ئۇنىڭ مېنىڭ سۆزلىرىمنى قوللىغانلىقىنى ئىمان قىلدى. نەتىجىدە، بۇ ئادەم مېنىڭ شەھەر ئىچى ۋە سىرتىدا، سېپىل ئاستىدا قالغان ئۆلۈكلەرنى كۆمۈشكە، يارىدارلارنى دوختۇرخانىغا ئېلىپ كېلىپ داۋالىشىمغا قوشۇلدى. مەن سەمەندىكى ھېلىقى تۆت ئۆلۈكنى دەپنە قىلىش ئۈچۈن ئايرىم رۇخسەت سورىغان ئىدىم، ئۇنىڭغىمۇ قوشۇلدى. مەن ئۇنىڭغا: «تۆمۈر سىجاڭنىڭ كاللىسى تېنى بىلەن بىرگە كۆمۈلمەمدۇ ياكى ئايرىم كۆمۈلمەمدۇ؟»، دېسەم، ئۇ شۇ ھامان يېڭى شەھەرگە تېلېفون بېرىپ، تۆمۈرنىڭ كاللىسىنى دەرھال ئېلىپ كېلىپ ھىلال ئەھمەرگە تاپشۇرۇشقا بۇيرۇق بەردى ھەمدە مېنىڭ بايقى سوتالمىغا: «كاللىسى تېنى بىلەن بىرلىكتە كۆمۈلسۇن» دەپ جاۋاب بەردى. ئايرىلا چاغدا ئۇ ماڭا ئۆز تەشەككۈرىنى بىلدۈردى ۋە يۇنۇس بەگكە بۇ ئىشقا كېتەرلىك خىراجەتنى تەقلەپ بېرىشنى تاپىلدى. مەن ھەرھالدا بۇ قورقۇنچلۇق ئوردىدىن سىرتقا ساق - سەلامەت چىقتىم - دە، ئايىغىم يەرگە تىگەر. تەگمەس بوز ئېتىمنىڭ قېشىغا چاپتىم. ھىلال ئەھمەر جەمئىيەتتىكى خادىملار نۆۋەتتىكى قۇتقۇزۇش ئىشىغا ماڭدۇرۇلدى. مەن بولسام دوختۇرخانىغا قايتىپ كەلدىم. بىر كەمدە تۆمۈر سىجاڭنىڭ كاللىسىمۇ ئېلىپ كېلىنىپ ئۆز تېنىگە قوشۇلدى. ئابدۇللاھ ھاجىنىڭ باشچىلىقىدا تۆمۈر سىجاڭ ۋە ئۇنىڭ ئىبراھىم قارى، سابىت قارى دېگەن ئىككى مۇھاپىزەتچىسى، شوپۇرى ئەمىن مەرگەن قاتارلىقلارنىڭ ھەممىسى توغراق مازارغا دەپنە قىلىندى.

«بىز ئەلۋەتتە ئاللاھنىڭ ئىگىدارچىلىقىدىمىز (يەنى ئاللاھنىڭ بەندىلىرىمىز)، چوقۇم ئاللاھنىڭ دەرگاھىغا قايتىمىز.» (بەقەرە سۈرىسى 156 - ئايەتنىڭ بىر قىسمى)

تۆمۈر سىجاڭ مەرھۇمنىڭ بۇ ھالغا دۇچار بولۇشىنىڭ ساددىلىق، بېپەرۋالىققا ئوخشاش بىر قانچە سەۋەبلىرى بار. مەسىلەن، ئۆز ۋاقتىدا خوجا نىياز ھاجىمدىن تۆمۈر سىجاڭغا: «تۇڭگانلار بىلەن ئارىمىز بۇزۇلدى. بۇ بۇيرۇقنى تاپشۇرۇپ ئالغان ھامان تېزىدىن ھەرىكەتكە كېلىپ كاشغەردىكى تۇڭگانلارنىڭ قوللىرىدىن قوراللار تارتىپ ئېلىنسۇن.» دېگەن مەزمۇندا بىر پەرمان كېلىدۇ. تۆمۈر سىجاڭ بولسا بۇ بۇيرۇقنى ئىشقا ئاشۇرۇش ئۇياقتا تۇرسۇن، بەلكى بۇ بۇيرۇقنى مازخۇيغا كۆرسىتىپ: «ماڭا مۇشۇنداق بۇيرۇق كەلگەن ئىدى. ئەمما مەن سىلەرگە دوستلۇق قىلىپ بۇ بۇيرۇقنى ئەمەلگە ئاشۇرمىدىم» دەيدۇ. بۇنى ئاڭلىغان زىخۇي تۆمۈرنىڭ دولىسىغا ئۇرۇپ ئۇنىڭغا تەشەككۈر ئېيتىدۇ ۋە بۇ ئىشنى كۆڭلىگە پۈكۈپ قويىدۇ. شۇندىن كېيىن تۇڭگانلار تۆمۈر سىجاڭنىڭ بېشىغا بالا، جېنىغا جازا بولىدۇ. نىھايەت ئۇلار تۆمۈرنىڭ ئەزرائىلى بولۇپ قالىدۇ. تۆمۈر بولسا ئۆز نادانلىقى، بىلىمسىزلىكىنىڭ قۇربانى بولۇپ كېتىدۇ.

ئەي خەسمى ھەقىقىي سېنى ئۆلدۈرمەلى ئاۋۋال  
سەن، سەن بىزە دۈشمەنلىرى ئۈستۈن گەتىرەن ئەل.  
مۇھەممەد ئاكىن

تەرجەمەسى: ئەي ھەقىقىي دۈشمەن جاھالەت! ئالدى بىلەن سېنى ئۆلتۈرۈش كېرەك ئىكەن، بىزنى دۈشمەنگە خار قىلغان دەل ئۆزۈڭ ئەمەسمۇ؟

بۇ تۈركىستان ئېلى ئىچىمىش جاھالەت ئاغۇسىدىن ۋاي،

ئىشتىمەيدۇ قۇلاغى بۇ جاھان قوقوسى دىن ۋاي  
يارەب تەرەھھۇم ئەيلەمەسەڭ ھالىمىز خەراب  
ياندۇق جەھالەت ئاتەشىنە باغرىمىز كەباب  
جەدىدلەر ئەسەرلىرىدىن

ئاپپاق خوجامدا يۈز بەرگەن تۇڭگان - ئۆزبېك توقۇنۇشى

شۇ كۈنلەردە ئاپپاق خوجام مازىرىنىڭ ئەتراپىدا تۇڭگان - ئۆزبېك ئەسكەرلەر ئارىسىدا شىددەتلىك بىر ئۇرۇش يۈز بەردى. ئىككى تەرەپتىن بولغان يارىدارلار، ئۆلۈكلەر مەيداندا، كوچادا، باغلاردا ھېچكىمنىڭ كارى يوق ھالدا قالدى. ئەتىسى ئوردىدىن ھىلالى ئەھمەر ئىدارىسىگە بىر تۇڭگان ئەسكەر كەلدى. قولىدا مېنى ئوردىغا چاقىرىغان مەمۇندا مەكتۇپ بار ئىدى. مەن دەر ھال بوز ئېتىمغا مىندىم. دە، ھېلىقى ھەربىي قومانداننىڭ ھۇزۇرىغا كىردىم. كۆرۈشۈشتىن كېيىن ئۇ ماڭا: «ئەسكەر خاندا يارىدارلار بار. سىزنى بۇ يەرگە ئۇلارنى داۋالاپ ساقايتىش، يەنە جەڭ مەيدانىدا ئۆلگەنلەرنى يەرلىكتە قويۇش ئىشلىرىدىن خەۋەردار قىلىش ئۈچۈن چاقىرتقان ئىدىم» دېدى. مەن بۇ ئىشلارغا تەييار ئىكەنلىكىمنى بىلدۈرگەندىن كېيىن، ئۇ ماڭا ھىلال ئەھمەر ئىدارەسى ۋە دوختۇرخانىدىكى ھەر قايسى خادىملارغا مائاش توختىتىش ۋە دوختۇرخانىغا كېتەرلىك چىقىملارنى ھېسابلاپ چىقىش ئۈچۈن ئۇلارنىڭ رويخېتىنى يەتكۈزۈپ بېرىشىمنى تەلەپ قىلدى. مەن بۇنىڭغا قوشۇلغان ۋە تەشەككۈر ئېيتقان ھالدا ئۇنىڭدىن ئايرىلدىم. تەلەپكە كۆرە، ئالدى بىلەن ئەسكەر خانىدىكى يارىدارلارنى ئېلىپ كېلىپ داۋالدىق. يەنە بىر ياندىن دەپنە ئىشلىرىغا مەسئۇل ئابدۇللاھ ھاجى ئەسباب- جابدۇقلىرى بىلەن ئاپپاق خوجىغا ماڭغۇزۇلدى. ئۆلگەنلەر يەرلىكتە قويۇلدى. يارىدارلار ياتاققا ئېلىندى. تۆت دانە ئات ئۈستىدىكى خورجۇنلىرى بىلەن ھىلال ئەھمەرگە كەلتۈرۈلدى. بۇ ئىش تۇڭگانلارنىڭ ھەربىي قوماندانىغا دوكلات قىلىنغاندىن، قوماندانىدىن بۇ تۆت ئاتنى ھىلال ئەھمەر ۋە دوختۇرخانىنىڭ ئىشلىرىغا ئىشلەتسە بولىدۇ، دەپ رۇخسەت كەلدى.

بىر كىچىسى مۇجاھىدلاردىن بولغان قوراللىق تۆت نەپەر ئادەم تۇيۇقسىز دوختۇرخانىغا باستۇرۇپ كىرىپ ھېلىقى تۆت ئاتنى بۇلاپ كەتتى. دوختۇرخانىدىكىلەر قولىمىزدا قورال بولمىغانلىقى ئۈچۈن ئۇلارغا تاقابۇل تۇرالمىدۇق. كەلگەنلەرنىڭ ئىچىدە جەمئىيەت (ئىستىقلال جەمئىيەتى) ئەزالىرىدىن بولغان، جەرنىل ساھىبقا ئەسكەر بولغان تاشكەنتلىك يەھيا دېگەن ئادەممۇ بار ئىدى.

(شاھ مەنسۇر) ئەمىر ئابدۇللاھنىڭ قاچۇرۇۋېتىلىشى

خوتەن رەھبەرلىرىدىن ئەمىر ئابدۇللاھ ۋە سابىت داموللاملارنىڭ كاشغەردە نەزەرىيەند بولۇپ قېلىشىغا مۇنەۋۋەرلەر (ئىستىقلال جەمئىيەتى ئەزالىرى ۋە كىلىكىدىكى ئىلغار كىشىلەرنى دېمەكچى - ت) رازى ئەمەس ئىدى. شۇڭا جەمئىيەت تەرىپىدىن ئۇلارنى قاچۇرۇۋېتىش قارار قىلىنىپ، بۇنىڭ ئەمەلىي چارىسى ئىزدەلمەكتە ئىدى. يۇقىرىدا دەپ ئۆتۈلگەندەك، 1933 - يىلى 9 - ئاينىڭ 27 - كۈنى تۆمۈر سىجاڭنىڭ كاللىسى ئېلىنغانلىق خەۋىرى تارقىلىۋاتقان چاغدا ھىلال ئەھمەر جەمئىيەتلىرىنىڭ تەشەببۇسى بىلەن سېتىۋالدىغاننىڭ ئابرويلۇق قۇربىشىسى بولغان ئارپ خوجا ۋە ئۇنىڭ بىلەن بىللە يەنە قوراللىق تۆت يىگىتنىڭ قوغدىشى ئاستىدا ئەمىر ئابدۇللاھ ۋە ئۇنىڭ مۇھاپىزەتچىلىرى كاشغەردىن قاچۇرۇلۇپ ياركەنتكە

يەتكۈزۈلدى. شاھ مەنسۇر يەنە بۇرۇنقىدەك ئۆز تەختىگە ئولتۇردى. بۇ كۈندە خۇددى پۈتۈن دۇنيا شاھ مەنسۇرنىڭ بولغاندەك بولدى. دېمىسىمۇ شاھ مەنسۇرنىڭ نەزەر بەندىتىن قۇتۇلغان بۇ كۈنى (9 - ئاينىڭ 27 - كۈنى) ئۇنىڭ ھاياتىدىكى ئەڭ بەختىيار كۈن بولغان ئىدى. گۇمانلانغانلار بېرىپ شاھ مەنسۇرنىڭ روھىدىن سورسا بولىدۇ. شۇندا بۇ سۆزىمىزنىڭ ئىسپاتىنى ئۇنىڭ ئۆز ئاغزىدىن ئاڭلايدۇ. شېھىدەلەرنىڭ پاك روھى ئەلۋەتتە توغرا سۆزلەيدۇ. شاھ مەنسۇر ئۈچۈن ئېيتقاندا ھاياتلىققا يېڭىدىن قايتىش بولۇپ ھىسابلىنىدىغان بۇ تارىخى كۈننىڭ خاتىرىسى سۈپىتىدە شاھ مەنسۇر ئارىق خوجا ۋە ئۇنىڭ يىگىتلىرىگە كاتتا زىياپەت بېرىش بىلەن بىرگە ئۇلارغا بىر خالتا ئالتۇن ئىلتىپات قىلدى. ھىلال ئەھمەر جەمئىيىتىگە رەھمەت- تەشەككۈرلەرنى ئېيتىپ، چىرايلىق ئىززەت- ئىكراملار بىلەن ئۇلارنى كاشغەرگە ئۇزاتتى. زاماننىڭ تەقەززاسى بويىچە سابىت داموللام ئەمىر ئابدۇللاھتىن جۇدا بولۇشقا توغرا كەلدى. شۇنىڭ بىلەن سابىت داموللاممۇ كاشغەردىن يۆتكىلىپ سىۋىل (پۇقراچە كىيىنگەن) ئەسكەرلەرنىڭ ھىمايىسىدە بىر بۆلۈك مۇنەۋۋەرلەر ھەمدە جەمئىيەتنىڭ رەھبەرلىكىدە ئارتۇشقا ئۇزىتىلدى. سابىت داموللام ئارتۇشقا چىققاندىن كېيىن، ئۇ يەردىكى زىيالىيلار، قوماندانلار، تېڭجاڭلار بىلەن سۆھبەت ئۆتكۈزۈپ، ئۇلارنى كاشغەرنى دۈشمەن قولىدىن تەكرار قۇتقۇزۇپ قېلىش ئۈچۈن سەپەرۋەر قىلىشقا كىرىشىپ كەتتى. ئەمدى بىز ئارتۇشتىكى ئەھۋاللارنى شۇ ھالدا قويۇپ، ئوقۇرمەنلەر بىلەن بىرلىكتە كاشغەر شەھىرى ئىچىگە نەزەر تاشلايلى.

### كاشغەرنىڭ نىجاتى (قۇتۇلۇشى)

بۇ پەيتلەردە كاشغەر شەھەر ئىچىدە تۆمۈر سىجاڭنىڭ زامانى كېتىپ، تۇڭگان زامانى ھۆكۈم سۈرمەكتە ئىدى. خەلق بولسا ساراسىمە ئىچىدە ئىككىلىنىپ قالغان ئىدى. ئەمەلىيەتتەمۇ ئازغىنە سانغا ئىگە تۇڭگانلارنىڭ پۈتۈن مەملىكەت ۋە بارچە تۈركلەرنى باشقۇرۇپ كېتىپ بولالاشى ھېچ ئەقىلگە سىغماس ئىدى. شۇنداق بولۇشىغا قارىماي، خەلقنىڭ ئەلپازىدىن «مۇجاھىدلار توپلىنىپ بارلىق كۈچلىرى بىلەن ئومۇمىي بىر ھۇجۇمغا ئۆتسە، بىز ئىچكىرىدىن قولمىزدىن كەلگەن ياردەمنى قىلساق...» دېگەن بىر ئارزۇ گەرچە ئېغىزدىن چىقارمىسىمۇ تەبىئىيلا ئىپادىلىنىپ قالاتتى. كەمىنە مۇئەللىپ ھىلال ئەھمەر ۋە دوختۇرخانىدا خىزمەت بولغانلىقى ئۈچۈن پات- پات يارىدار بولغان تۇڭگان ئەسكەرلىرىنى داۋالاش مۇناسىۋىتى بىلەن ئوردا ۋە ۋە گازارمىغا ئۆتكەن چاغلىرىدا تۇڭگانلاردىن جىق نەرسىلەرنى ئۆگىنىپ قايتار ئىدىم.

ئارتۇشتا تۆمۈر سىجاڭ دەۋرىدىكى ئەسكەرلەر بىلەن بىرگە تېڭجاڭلار، لۇيچاڭلار، قوماندانلارنىڭ ھەممىسى توپلاندى. سابىت داموللام باشلىق ئارتۇش مۇنەۋۋەرلىرى تاغدىكى قىرغىزلارنىڭ قوماندانى ئوسمان ئەلى بىلەن كۆرۈشتى. ئارىدا ئارتۇشتا چوڭ بىر يىغىن ئېچىلدى. يىغىندا جەمئىيەت ئەزالىرى ۋە باشقا بارلىق كىشىلەر كاشغەرگە ئومۇميۈزلۈك ھۇجۇم قىلىشقا ئورتاقلاشتى. پەقەت ھۇجۇم كۈنىنى بېكىتىشلا ئايرىم بىر كېڭەشكە قالدۇرۇلدى.

### ئىستىقلال جەمئىيىتىنىڭ يىغىنى

ئارىدىن كۆپ ئۆتمەي ئىستىقلال جەمئىيىتى كاشغەرگە ھۇجۇم قىلىش كۈنىنى بېكىتىش مەخسۇس يىغىنىنى چاقىردى. يىغىندا دۈشمەننىڭ ھەربىي ئەھۋالى، قوشۇن سانىغا ئائىت مەلۇماتلار كۆرۈپ چىقىلدى. بىر مەيدان قىزغىن كېڭىشىشتىن كېيىن، ھەممىنىڭ بىردەك ماقۇللىشى بىلەن ئومۇمىي ھۇجۇم كۈنى 10 - ئاينىڭ 1 - كۈنى قىلىپ بېكىتىلدى. ھۇجۇم كۈنى قىرغىزلار تاغ تەرىپىدىن، ئۆزبېك مۇجاھىدلىرى ئارتۇش تەرىپىدىن ھۇجۇم باشلىدى. بۇلارنىڭ كەينىدىن ئارتۇشتىكى خەلق كۈچلىرى، كاشغەرلىك تېڭىجاڭلار بىرلىكتە نەرە تارتىپ كاشغەر كونا شەھىرىگە ھۇجۇم قىلدى. بۇ كۈندەكى ئومۇمىي ھۇجۇمدا ئىككى تەرەپتىن كۈن بويى توختىماي ئېتىلغان ئوق ئاۋازىدىن قۇلاقلا چۇڭۇلدايتتى. يارىغا دەۋازىسىدىن قۇم دەۋازىسىنىڭ تاشقىرىسىغىچە بولغان ئارىلىقتا، سېپىل ئەتراپىدا ئۆلگەنلەر ۋە قېيىنلىپ ياتقان يارىدارلار دوختۇرخانىغا ئېلىپ كېلىندى. بۇ ئەتراپتا غائب ئوق تەككەنلىكتىن ئېچىنىشلىق نالە- پەرياد قىلىپ ياتقان ئۆتكۈنچىلەرنى ھەر يەردە كۆرگىلى بولاتتى. دوختۇرخانىمىزدىكى يارىدارلارنىڭ دوختۇرخانىلار، يارا تاڭغۇچىلار يېتىشمەي قالدى. ۋەزىيەت تولىمۇ خەتەرلىك ئىدى. ھاۋادا ئوقلار ئۇچۇپ تۇرغان، يامغۇردەك يېغىپ تۇرغان بىر چاغدا سەمەندىكى قىزىل كىرىست جەمئىيىتىگە چاپار ئارقىلىق مۇنداق مەزمۇندىكى بىر مەكتۇپ ئەۋەتىلدى.

.KRASNO KREST V SOVTSKOY POLPREDSTVO V KASHGARE  
 ,IDYAT BAY, MASSE RANENNIH YELAVENIKO  
 .ANDERSON NI USPIVAYUTV V BALNITSU

تەرجىمىسى: ئۇرۇش داۋام قىلماقتا. يارىدارلار كۆپ. دوختۇرخانىمىز بىلەن يىلاۋىنكا يېتىشمەيۋاتىدۇ، شۇڭا تېزىدىن ياردەمگە كەلگەن بولساڭلار!

ھېچ قانچە ۋاقىت ئۆتمەستىن بىر پەيتۇندا ئايال دوختۇرخانىمىزدا بىلەن دۈشمەنلىك قاسىموفلار خەستەخانىدا پەيدا بولدى. ئۇچرىشىش ئارىلىقىدا دوختۇرخانىمىزدا: «مەجبۇرىيىتىمىزنى ئادا قىلىش ئۈچۈن بېشىمىزنىڭ ئۈستىدىن، ئالدى- ئارقىمىزدىن ئۇچۇۋاتقان ئوقلارغا قارىماي خەستەخانىغا قاراپ يۈگۈردۇق» دېدى. مەن ئۇنىڭ بۇ سۆزىگە جاۋابەن: «شۇنداق ئېغىر كۈنلەردە ھىلال ئەھمەرگە كۆرسەتكەن ياردەملىرىڭىز تارىخ بويى ئالغىشقا لايىق، سىزگە كۆپ رەھمەت دوختۇرخانىم» دېدىم.

دوختۇرخانىمىزدا يىلاۋىنكا، دوختۇرخانىمىزدا بىلەن بىزنىڭ ھەكىملىرىمىز بىلەن سالاملاشقاندىن كېيىن يارىدارلارنى داۋالاشقا كىرىشتى. ئۇلار شۇ ئىشلىگەنچە ئۈچ- تۆت سائەتچە قىزغىن ئەمگەك قىلىپ، خىلى كۆپلىگەن ئادەمنىڭ يارىلىرىنى تىگىپ، داۋالاپ بولغاندىن كېيىن كۈلۈپ، كۈلۈشكەن ھالدا يەنە پەيتونغا ئولتۇرۇپ قايتىپ كېتىشتى. بۇ چاغدا جەڭنىڭ شىددىتى بىر ئاز پەسىيىپ، ئوق ئاۋازلىرى ئازايغان ئىدى. بىلىشىمىزچە، كۈچى ئاز ئەمما ھىيلە- نەيرىڭى كۆپ بۇ تۇڭگانلار مۇجاھىدلارنىڭ كۆپ ئىكەنلىكىگە، ھۇجۇمنىڭ شىددەتلىك بولىدىغانلىقىغا، ئەگەر مۇشۇ ئەسنادا ئوردا مۇھاسىرىدە قالىدىغان بولسا بۇنىڭ ئاقىۋىتى پۈتۈنلەي يوقىلىش بولۇپ قالىدىغانلىقىغا كۆزى يەتكەنلىكتىن داۋاملىق قارشىلىق كۆرسىتىشتىن ۋاز كېچىپ، بارلىق قورال- جابدۇقلىرىنى ئېلىپ قۇم دەۋازىسىدىن يېڭى شەھەرگە چىقىپ كەتكەن بولۇپ، شەھەر بوش قالغان ئىدى. مۇجاھىدلار بىلەن خەلق توپى شەھەرنىڭ ئۈچ دەۋازىسىدىن شەھەرگە كىردى. ئوسمان ئەلى تۆمۈر سىجاڭنىڭ ئورنىغا ئولتۇرغاندىن كېيىن قوشمەتمۇ ھەم ئۆزىگە مۇناسىپ بىر يەرگە ئورۇنلاشتى، باشقا ئەسكەرلەر مۇلايىق جايلاردىن ئورۇن ئالدى. ئوردىنى ئىدارە قىلىش يەنە بۇرۇنقىدەك ۋالى يۇنۇس بەگ بىلەن ئۇنىڭ مۇئاۋىنى ئابدۇررەھمانغا تاپشۇرۇلدى. شىتەي يامۇلىدىكى سىجاڭلىق ئورنىدا ئوسمان ئەلى، ئۇنىڭ يېنىدا جىفەك قازى بولۇپ، يۇرتنى ئىدارە قىلىشقا باشلىدى. بۇ ئارىلىقتا ئوسمان

ئەلنىڭ بۇيرۇقى بىلەن ئەسكەرلەر يېڭى شەھەرگە ئارىلاپ- ئارىلاپ ھۇجۇمغا ئۆتسە، تۇڭگانلار دەرھال مۇداپىئەگە ئۆتەتتى. لېكىن بۇنداق ھۇجۇملىشىشلاردىن ھېچ قايسى تەرەپ ھېچ نېمىگە ئېرىشەلمەيتتى. مۇشۇنداق ھۇجۇملار بىلەن ئۈچ- تۆت ھەپتە ئۆتتى. سېنتۋالدىجان بولسا ئوسمان ئەلگە ھەر جەھەتتىن ئىتائەت قىلىۋاتقان بولسىمۇ يەنە ئۆزى بىلگەنچە ئۆز ئەسكەرلىرىنى تەرتىبكە سېلىش، مەشقلەندۈرۈش ھەمدە ئۇلارنىڭ سانىنى ئاشۇرۇش بىلەن بولسا، يەنە بىر تەرەپتىن ئەسكەرلىرىنى تۆت بۆلەككە بۆلۈپ، يۈسۈپ جان، ئەبدۇررەھمان ئاكا، ئارىق خوجە، كەرىمجانلارنى ھەر بۆلۈك قوشۇنغا بىردىن قوماندان قىلىپ تەيىنلىدى. يۈسۈفجان قوشۇننىڭ ئومۇمىي سانى شۇ چاغدا مىڭدىن ئاشقان ئىدى. يېڭى شەھەرنى خەتەرچى تەرەپتىن مۇھاسىرە قىلغانلار يۈسۈفجان قوشۇنىدىكى مۇشۇ پەرغانە مۇجاھىدلىرى ئىدى.

### چەت ئەللەردىن كەلگەن كىشىلەر

ئاشۇ يىللاردا خۇددى ئاسماندىن چۈشكەندەك چەتئەلدىن ھەرخىل كىشىلەر كېلىشكە باشلىدى. مەسلەن، ھاجى ئەكرەم (داغستانلىق)، ياشىنىپ قالغان، بىلىملىك، دىنىي ئىخلاسى ياخشى بىر مۇسۇلمان. كاشغەرگە كېلىپلا ھىلال ئەھمەر ھۇجرىلىرىدىن بىرىدە تۇردى، جەمئىيەتنىڭ يىغىلىشلىرىغا قاتنىشىپ، نۇتق سۆزلەيتتى.

ئابدۇلقادىر ئەپەندى ئەسلى كۇردىستانلىق بولۇپ، ئەسكەرىي تەلىم- تەربىيە ئالغان ئىستېداتلىق ھەربىي ئىدى. ئۇ ئوتتۇرا ياش بولۇپ، خەستەخانا ھۇجرىلىرىدىن بىرىدە تۇراتتى. قىرغىز ئەسكەرلەرگە ھەربىي تەلىم- تەربىيە بىرەر ئىدى.

ئەھمەد تەۋفىق ئەپەندى، ئۇ ئەسلى ئەرەب بولۇپ، ئىستانبۇلدا ئوقۇغان، شوڭا تۈركتىن پەرقى يوق، ئەقىللىق، ھۇشيار، تېتىك ئادەم بولۇپ، ياخشى تورۇق ئاتى بار ئىدى. ئەرەبچە كىمىرىگە ئۇچى ئەگمە ئالتۇن خەنجىرىنى قىستۇرۇپ، لوندون ماركىلىق، 31950 رەقەملىك 35 دانە ئوقى بىلەن ئالتۇن تاپانچىسىنى ئېسىپ، كىشىنى زوقلاندىرغۇدەك قوراللىنىپ، كاشغەر چىنباغدىكى ئەنگىلىيە كونسۇلخانىسىغا كىرىپ- چىقىپ يۈرەتتى، ئەنگىلىيە ھۆكۈمىتى ئۈچۈن ئىشلىشىگە ئىسمى ياراشماي قالغان بەكمۇ ھىيلىگەر بىر ئادەم ئىدى. مانا مۇشۇ ئەھمەد تەۋفىق ئەپەندى بىر كۈنى يېڭى شەھەرنى مۇھاسىرە قىلىپ تۇرغان مۇجاھىدلارنى كۆرۈپ كېلىش ئۈچۈن ئۇرۇش مەيدانىغا بارغىنىدا توساتتىن كەلگەن بىر غايىب ئوق ئۇنىڭ ئوڭ يۆتىسىدىن كىرىپ، سول يۆتىسىنى تېشىپ چىقىپ كېتىدۇ. بەل قىسمىمۇ ئېغىر يارىلىنىدۇ. بىر ئوق بىلەن ئالتە يەردىن يارىلىنىپ خەستەخانىغا كەلگەن ئەھمەد تەۋفىق ئەپەندىنىڭ يارىسىنى تېشىپ بولغاندىن كېيىن، ئۇنى شىپاخانىنىڭ ئارقا تەرىپىدىكى بىر ياسىداق ھۇجرىغا ياتقۇزۇپ، كەمىنە پەخىرىي ساقچى سۈپىتىدە ئۇنىڭ ھالىدىن خەۋەر ئالدىم ۋە خىلى بىر مەزگىل دەردىنى تارتتىم. چۈنكى ئۇنى زىيارەت قىلىپ كېلىدىغانلارنىڭ كۆپلۈكى بىر دەرد بولسا، زىيارەتچىلەر ئىچىدىكى ھەرخىل، ھەر رەڭدىكى ئەسەرلىرى ئەنگىز (تىڭتىڭچى) ئادەملەردىن ھەيرەتتە قالغانلىقىم يوشۇرۇپ بولمايدىغان ئىككىنچى دەرد بولدى. ناھايەت، بۇ ئادەممۇ شىپاخانىدىن ساقىيىپ چىقتى. ئەھمەد تەۋفىق مۇستەقىل پىكىرلىك ئادەم بولغانلىقى ئۈچۈن جەمئىيەتتىمىزنىڭ پروگراممىلىرىغا قوشۇلدى. ھەر ۋاقىت مەجلىسكە چاقىرساق ھازىر بولمايدۇ. مېھماندارچىلىقتىن، توي- تۆكۈندىن قالمايدۇ. كۆپىنچە كېچىلىرىنى چىنى باغ ھەمدە شاھزادىنىڭ ئۆيلىرىدە زىيارەتتە بولۇش بىلەن ئۆتكۈزۈپ باشقا ئىشلارغا چول چىقارمايدۇ. ھوقۇق قىرغىزلارغا ئۆتكەن مۇشۇ كۈنلەردە تۈركىيە جۇمھۇرىيىتىدىن ئىككى كىشى كېلىپ، ئوسمان ئەلى سىجاڭنىڭ قارارگاھىغا

ئورۇنلاشتى. ئابدۇلقادىر ئەپەندى دېگەن كىشى ئۇلارغا پەخىرىي خىزمەتچى ۋە تەرجىمان قىلىپ قويۇلدى. بىر كۈنى بۇ كەلگەنلەر ھىلال ئەھمەر جەمئىيىتىگە زىيارەتكە كەلدى. ئۇلار بۇ يەرنى ھەۋەس بىلەن زىيارەت قىلغاندىن كېيىن، بۇ يەرنىڭ مۇھىتى ئۇلارغا خىلى ياراپ قالغان چېغى، ئۇلار مۇشۇ يەردە تۇرماقچى بولۇپ قېلىشتى. شۇنىڭ بىلەن بۇلار ئوسمان ئەلنىڭ قارارگاھىدىن ھىلال ئەھمەر جەمئىيىتى قوروسىغا كۆچۈپ كەلدى. ئۇلارنىڭ بىرى، مۇستافا ئەلى بېك (كىنەت)، ئىزمىردىن كەلگەن ۋەكىل، بۇ زات بۇرۇندىن تارتىپ سىياسىي ئىشلارغا ئارىلاشقان، ئەلەمدىمۇ، قەلەمدىمۇ بار ئادەم ئىدى. يەنە بىرى، مەھمۇد نەدىم، ئىستانبۇلنىڭ ئەتىق ئەلى مەھەللىسىدىن، زاپاس ھەربىي قىسىمدا ئوفىتسىر بولغان ئەلەمدار كىشى ئىدى. بۇلارنىڭ ھەر ئىككىلىسى ئۆز يۇرتى تۈركىيىدە ئىشقا ئاشقان ئىنقىلابقا قىزغىن ئاۋاز قوشقان ۋە ئۇنىڭغا قاتنىشالغانلىقىدىن ئۆزلىرىنى بەختىيار ھېس قىلىدىغان تۈرك قېرىنداشلىرىمىز ئىدى. شۇ كۈنلەردە پامىر تاغلىرىدىن ئېشىپ (ئىسمىنى ئۇنتۇپتىمەن) بىرگېرمان ئىنجىنېرى كەلدى. ھىلال ئەھمەرگە ئورۇنلاشتى. ئۇچرىشىش سۆھبىتى ئارىلىقىدا ئۇ ئۆزىنىڭ كاشغەرگە كېلىشتىن بۇرۇن كابۇلدا تۇرۇپ ئۇيەرنىڭ تېلېفون ئىشلىرىنى رەتكە سېلىپ بەرگەنلىكىنى، كاشغەردە يېڭى تۈركلەر ھۆكۈمەتنى قۇرۇلغانلىقىنى ئاڭلاپ بۇ يەردە كەلگەنلىكىنى، لازىم كەلگەندە قولىدىن كېلىدىغان ھەرقانداق خىزمەتكە تەييار ئىكەنلىكىنى، ئۆزىنىڭ ئۇندىن باشقا يەنە بىر بۆلۈك مەدەن (مېتال) ئايرىش ئىشلارىدىنمۇ خەبەردار ئىكەنلىكىنى بىلدۈرۈپ ئۆتتى. ئۈچ - تۆت كۈن ئۆتكەندە ئۇنىڭ ئايالى كەلدى. بۇ ئايالنىڭ مىللىتى ئىتالىيان بولۇپ، توققۇز - ئون تىلنى بىلىدىغان، سېرىق ئۆڭ، قاقۋاش، ھۇشيار ئەمما چېھرى سەترەك بىر ئايال ئىكەن. كاشغەرگە رۇسىيە ئارقىلىق تاشكەنت، فەرغانىلەردىن ئۆتۈپ كەپتۇ.

چەت ئەلدىن كەلگەن مېھمانلارنى ئورۇنلاشتۇرۇش ئىشلىرى كەمىنىگە تاپشۇرۇلدى. ئاللاھتىن ياردەم تىلىگەن ھالدا بۇ ئېغىر خىزمەتلەرنى ئۈستۈمگە ئالدىم. ئەھمەد تەۋفىق ئەپەندى ئۆز تاماشاسى بىلەن ئاۋارە، تېز - تېز خوتۇن ئالماشتۇرۇپ تۇرىدۇ، كاشغەرنىڭ شاللاق خوتۇنلىرى بىلەن ئاپاق - چاپاق بولۇپ يۈرىدۇ، ئاز مۇددەتتە ئالغان خوتۇنى ئالتىگە يەتتى.

ھاجى ئەكرەم داغىستانلىق، ئاقكۆڭۈل ئادەم. جەمئىيەت يىغىنلىرىدىن قالمايدۇ. ئابدۇلقادىر ئەپەندى كۇردىستانلىق، قىرغىز ئەسكەرلەرنىڭ ھەربىي تەلىم ئىشلىرىغا مەسئۇل.

ھۆكۈمەت قۇرۇلۇش تەرىپىدە ئېچىلغان «قۇرۇلتاي»

ۋاقىت - سائىتى كېلىپ، ھىلال ئەھمەر جەمئىيىتىدە چوڭ قۇرۇلتاي ئۆتكۈزۈلدى. يۇقىرىقى تۈرك لىرىمىزنى ئۆز ئىچىگە ئالغان بارلىق قەلەمدار ۋە ئەلەمدارلار قۇرۇلتاي سورۇنىغا توپلاندى. بىر قانچە باسقۇچلۇق قىلىپ ئۆتكۈزۈلگەن بۇ قۇرۇلتايدا ھەممە بىر ناۋا، بىر ئاھاڭ بولۇپ، نۆۋەتتىكى ھۆكۈمەت قۇرۇش ئىشى ۋە ئۇنىڭغا كېتەرلىك خىزمەتلەر توغرىسىدا جىددىي كېڭەشكەندىن كېيىن، ئاخىرىدا ھەممە بىردەك، ھۆكۈمەت (دۆلەت) نامىنى «شەرقىي تۈركىستان جۇمھۇرىيىتى» دەپ بىكىتىشكە قارار قىلدى. ئارقىدىن تۈرلۈك قۇرۇلۇش لايىھىلىرى تۈزۈلدى. كابىنە (ھۆكۈمەت) ئەزالىرى سايلاپ چىقىلدى. ماناشۇ ئارىلىقتا كەمىنىگە: «ئەپەندىم! سىز نازارەتلەرنىڭ بىرىدە خىزمەت قىلىشىڭىز لازىم» دېگەن گەپ بولدى. ئەمما مەن نازارەتتە خىزمەت قىلىشقا لايىق ئەمەسلىكىمنى بىلدۈرگەن بولساممۇ، ئۇلار «سەھىيە نازاراتى ياكى مالىيە نازارەتتە بىرەر ئورۇننى قۇبۇل قىلمىساڭىز بولمايدۇ، سىز بۇنداق خىزمەتكە تازا لايىق كېلىسىز» دەپ چىڭ تۇرۇۋالدى. مەن ئۇلارغا: «سۆزۈڭلارنىڭ سەمىمى ۋە جىددىي بولغانلىقىدىن ھەممىلىرىگە تەشەككۈر

ئېيتىمەن، ئەمما مەن نازارەتتە ئىشلەشنى ئويلىمىدىم. لېكىن ئەل - ۋەتەن خىزمىتى ئۈچۈن ئەگەر مۇمكىن بولسا، كۆڭلۈمدە مۇنداق بىر ئارزۇيۇم بار ئىدى. ئۇ بولسىمۇ مەن ھۆكۈمىتىمىزنىڭ ئەنقەرەدىكى ئەلچىخانىسىدا خىزمەت قىلغان بولسام، شۇ ئارقىلىق ئىككى قېرىنداش دۆلەتنىڭ سىياسىي، ئىقتىسادىي، ئىلمىي ئالاقىلىرىنى تېخىمۇ مۇستەھكەملەش ئۈچۈن قولۇمدىن كەلگەن خىزمەتلەرنى قىلغان بولسام، شۇنىڭ ئۈچۈن كەمىنلىرى ئىچكى ئىشلار بىلەن ئارىلىشىپ قالماي سەربەست (بىر چەتتە) تۇرسام» دېدىم. مەجلىس ئەھلى بۇ سۆزلىرىمنى ئالغىشىلىدى ھەم قوللىدى. شۇنىڭ بىلەن ماڭا سەھىيە نازارىتىگە ۋاقىتلىق مۇئاۋىن نازىر، مائارىپ نازارىتىدە مۇستەشار (مەسلىھەتچى) لىك ۋەزىپىسى تاپشۇرۇلدى. مەجلىس شۇ كۈنى كەچكىچە داۋام قىلدى. لايىھىنى ئەمەلىيلەشتۈرۈش ئەتىسىگە قالدى. ئەتىسى ئوردىغا ئەسكەرىي ۋە مۈلكىي ئىشلارغا ئالاقىدار كىشىلەر توپلاندى. ئۇلار بىرىنچى قارار بويىچە، شەرقىي تۈركىستان دۆلىتى قۇرۇشقا قوشۇلغانلىق ئىمزا ئېلىشنى قوبۇل قىلدى. تامغا- مۇھۇرلار بېسىلدى. دۆلەتنىڭ يۇقىرى دەرىجىلىك قوماندان، ئوفىتسېرلىرىنىڭ سانى 35 كىشىگە يەتتى. بۇلارنىڭ قانداق بويىچە قەسەم ئىچىشلىرى لازىم ئىدى. بۇنىڭ ئىجرائىسى ئۈچۈن نەدىم بەگ ئورنىدىن تۇرۇپ ئوتتۇرىغا كېلىپ، شەرە ئۈستىدە تۇرغان قۇرئان كەرىمنى قولغا ئېلىپ «ئۇشبۇ قۇرئان كەرىمنىڭ ھەقىقىي - ھۆرمىتى ئۈچۈن دۆلەتكە ئىتائەت قىلىمەن، ۋەتىنىمگە، دىنىمغا خىزمەت قىلىمەن، ھۆكۈمىتىمگە خىيانەت قىلماسلىق ئۈچۈن قەسەم قىلىمەن» دەپ قۇرئان كەرىمنى سۆيۈپ بېشىغا قويدى. ئۇندىن كېيىن جەرنىل ساھىب باشلىق بارچە قوماندان ۋە ئوفىتسېرلار مەھمۇد نەدىم بەگنىڭ يېتەكچىلىكى ۋە كەمىننىڭ تەرجىمانلىق قىلىشى بىلەن ھەممىسى بولۇپ، 35 كىشى ئايرىم - ئايرىم ھالدا شەرە ئالدىغا كېلىپ قۇرئان تۇتۇپ ھۆكۈمەتنىڭ ئەمرىگە ئىتائەت قىلىشقا، دىنىغا، ۋەتىنىگە خىزمەت قىلىشقا قەسەم قىلدى. ئاخىرىدا ھەممەيلىن بىر - بىرىگە مۇبارەك بولسۇن، دېيىشىپ ھۆكۈمەتنى تەبرىكلەشتى. جەرنىل ساھىب ۋە باشقىلارنىڭ تەنتەنە سۆزلىرىدىن كېيىن دۇئا - تىلەكلەر قىلىنىپ، ھەممەيلىن ئەتىسى تۈمەن بويىدا ئۆتكۈزۈلدىغان دۆلەت قۇرۇلۇش نامايىشىغا ھازىرلىنىدىغان بولۇپ ئۆز جايلىرىغا قايتىشتى.

### كاشغەردە نامايىش كۈنى

ئەتىسى (1933 - يىلى 10 - ئاينىڭ 21 - كۈنى) سائەت ئونلاردا ھەربىي قوماندانلار، مۈلكىي ئەمەلدارلار، يۇرت نامايەندىلىرى، دۆلەت رەھبەرلىرى باشلىق ئىستىقلال جەمئىيىتى، نەشرىيات، مائارىپ جەمئىيىتى، ھىلال ئەھمەر جەمئىيىتىنىڭ ھەيئەتلىرى دارۇلمۇئەللىمىن ئوقۇغۇچىلىرىنىڭ مىللىي مارشنى ئوقۇپ مىللەتنىڭ دەردلىك كۆڭلىنى ئېرىتىپ رەتلىك مېڭىپ تۈمەن بويىغا، يىغىن مەيدانىغا يىغىلدى. بۇ نامايىشقا ئەسكەردىن يەتتىمىڭ (7000)، خەلق تىن ئون ئۈچ مىڭ (13000) كىشى بولۇپ، 20000 مىڭدىن ئارتۇق ئادەم قاتناشتى. نامايىشنىڭ ھەيئەت رىياسىتى تەرىپىدىن شەرقىي تۈركىستان دۆلەت قۇرۇلۇشىنىڭ ئۇشبۇ باياننامىسى ئوقۇپ ئۆتۈلدى.

### شەرقىي تۈركىستان دۆلەت قۇرۇلۇشىنىڭ باياننامىسى

ئاللاھنىڭ ياردىمى ۋە مېھرىبانلىقىغا ۋە رەئىسى مۇئەززەم خوجا نىياز ھاجى ئىبنى ئەمىن نىياز ھاجىم ھەزرەتلىرىنىڭ لايىقەتلىك ۋە سەلاھىيەتلىك ۋە كەڭلىرىنىڭ ئىتتىپاقىغا ۋە پۈتۈن لەشكىرى ئىسلام



باشلىقلىرى، قوماندانلىرىنىڭ ۋە بارچە پۇقرا (رەئىيەت) نىڭ مۇۋاپىقەتلىرىگە سۆيۈنۈپ، مۇستەقىل شەرقىي تۈركىستانىمىزنىڭ مۇۋەققەت ھۆكۈمىتى تۆۋەندە بايان قىلىنغان تەرىقىدە قۇرۇلدى:

- باش ۋەكىل: سابىت ئابدۇلباقى.
- ئىچكى ئىشلار نازىرى: يۈنۈس بەگ سەئىدىزادە.
- تاشقى ئىشلار نازىرى:
- مائارىپ نازىرى: ئورازبەگ.
- ئەۋقاق نازىرى: شەمسىددىن تۇردى ھاجى.
- ئەدلىيە نازىرى: زەرىق قارىھاجى.
- مالىيە نازىرى: ئەلى ئاخۇنباي.
- دېھقانچىلىق، سودا نازىرى: ئەبۇلھەسەن ھاجى.
- سەھىيە نازىرى: ئابدۇللاھ خانىي.
- مۇفەتتىش: ھاجى ئەلەم ئاخۇنۇم.

### باش ۋەكىلنىڭ خىتابى

باياننامە ئوقۇلغاندىن كېيىن، باش ۋەكىل سابىت ئابدۇلباقى ئومۇم خەلققە قاراپ تۆۋەندىكى خىتابنى قىلدى:

ئەزىز مىللىتىم، مۆھتەرەم ۋەتەنداشلىرىم، ئاللاھ تەئالاغا ھەمدى بىھەد، پەيغەمبىرىمىزگە دۇرۇدى بىننەھايەت بولسۇنكى، دۆلىتىمىز قۇرۇلدى!

دۆلەت قۇرۇشتىن مەقسەت - مەملىكىتىمىزنىڭ شەھەر ۋە سەھراىرىدا كۆپ ۋاقىتتىن بېرى داۋام ئېتىپ كەلگەن ھۆكۈمەتسىزلىك سەۋەبىدىن ۋۇجۇدقا چىققان ئۆز بېشىمچىلىقلارنى يوق ئېتىپ، يۇرتتا تىنچلىق ۋە ئاسايىشلىكنى جارى قىلىشتۇر. ئەسكىرىي ۋە ھەربىي ۋەزىپىلەر، ئىخلاسلىق، لايىقەتلىك كىشىلەرگە تاپشۇرۇلدى. بارچە يۇرتداشلارنىڭ سىياسىي، دىنىي، مىللىي ۋە مەدەنىي ھوقۇقلىرى ھۆكۈمەتنىڭ كېيىللىكى ئاستىدەدۇر.

چېگرىداش قوشنا دۆلەتلەرنىڭ رەسمىي مەمۇرىلىرى ۋە رەئىيەتلىرى ئەمىنىيەت (بىخەتەرلىك) ئىچىدە، مەشرۇد (بەلگىلەنگەن) ۋەزىپىلىرىنى داۋام قىلدۇرمىقى مۇمكىندۇر. ئىلگىرىدىن بىرى ھەمسايە دۆلەتلەرنىڭ ھېچ بىرىگە ئاداۋەتتە بولۇشنى خىيال قىلمىغان شەرقىي تۈركىستان خەلقىنىڭ پاك تەبىئەتلىك ۋىجدانلىرىغا تەرجىمان بولۇشتا داۋام قىلىندۇ. يەنى ئاۋۋالدىن تارتىپ ھەمسايە دۆلەتلەر بىلەن بولغان دوستلۇق ۋە مۇھەببەتلىرىمىزنى ئىنشائاللاھ (خۇدا خاھلىسا) داۋام قىلدۇرۇمىز.

ئۇلۇغ تۈركىستان ئۈچۈن ئاي يۇلتۇزلۇق كۆك بايراق قۇبۇل قىلىندى. ھەربىر يۇرتداشنىڭ مېلى، جېنى ۋە شەرىپىنىڭ ئەمىنىيەتتە بولغانلىقىغا تىنچ ۋە خاتىرجەم بولۇپ، ئۆز ئىشى بىلەن مەشغۇل بولۇپ، دۆلەتكە ئېتىماد (ئىشەنچ) قىلىشلىرى مەتلۇب (كېرەك) تۇر. تەۋپىق ئاللاھتىندۇر، دەپ باش ۋەكىلنىڭ سۆزى توڭرە-توڭمەستىن مەيدانغا توپلانغان ئاممىنىڭ ھەممىسى بىردەك، ئاممىن! ئاممىن! دەپ توۋلىشىپ كەتتى. باش ۋەكىلنىڭ خىتابى تامام بولغاندىن كېيىن يەنە باشقا دۆلەت رەھبەرلىرىمۇ سۆزگە چىقىپ تەنتەنىلىك سۆزلەر بىلەن ئۆز تەبىرىكلىرىنى بىلدۈرۈشتى. ئارقىدىن شادلىق مۇراسىمى باشلىنىپ مىللىي مۇزىكا چېلىنىشقا باشلىدى. قىرىق بىر پاي توپ ئوقى ئېتىلدى. توپ ئېتىلغان ھامان شەرقىي تۈركىستاننىڭ تارىخى، مىللىي

كۆك بايرىقى ھاۋاغا كۆتۈرۈلدى. ئاي يۇلتۇز لۇق مىللىي كۆك بايرىقىمىز كۆك باغرىدا لەپىلدەشكە باشلىغان شۇ سائەتتە ئىختىيارسىز تارىختىكى شان- شەۋكەتلىك ھاكىمىيەت دەۋرلىرىمىزنى ئەسلىتىپ تۇردى. بىر تەرەپتە ئوقۇغۇچىلار بىر ئاۋازدا:

بايرىقىمىز كۆك بايراق،  
ئوردۇمىز ئالتۇن ئوردۇ.  
تۈركىستان تۈركىنىڭ يۇرتىدۇر،  
تۈركىنىڭ ئولجاچ.

دېگەن دۆلەت ماركىسىنى ئوقۇشۇپ دەردلىك كۆڭۈللەردىكى غايىلىرىنى ياڭراق ئاۋازلىرى بىلەن ساپ تۈرك تىلىدا سۆزلەپ تۇردى. بۇ كۈنى مەيدانغا توپلانغان كىشىلەرنىڭ روھىي كەيپىياتى پۈتۈنلەي باشقىچە ئىدى. خوشلىقىدىن كۈلۈپ تۇرغان چىھرىلەرنى، ئۆزىنى تۇنالماستىن يىغلاپ تۇرغان شاد كۆزلەرنى، يا ئاللاھ! بۇ بەختلىك كۈنلەرگىمۇ ئۇلۇشىدىكەنمىز، خۇدايىمغا تۈمەننىڭ شۈكرە، دەپ ئۆتمۈشنىڭ قارا تۇتقۇنلۇق دەۋرىگەنەپەرت ياغدۇرۇپ تۇرغان كىشىلەرنى ھەر يەردە كۆرگىلى بولاتتى. خۇشلۇقىدىن سەرخۇش (خۇشكەيپ) بولۇپ ھەيەت كۆزلىرى بىلەن نامايىشقا پۈتۈن بارلىقى بىلەن بېرىلىپ قاراپ قالغان يۇرتداشلارنى بۇ ئىشلار ھەقىقەتەن ھاڭ- تاڭ قالدۇرماقتا ئىدى. چېلىنىۋاتقان مىللىي مۇزىكىلار ۋە گۈمبۈرلەپ ئېتىلىۋاتقان شادىيانە توپلىرىنىڭ ئاۋازى يىراق- يىراقلىرىغا كەتمەكتە ئىدى. باياننامە تارقىتىپ بېرىلگەن بولۇپ، خەلق ئۇنى توپ- توپ بولۇپ ئوقۇشۇپ، بىر - بىرىگە چۈشەندۈرۈشۈپ ئۆز كۆڭۈللىرىنى كۆتۈرۈشمەكتە ئىدى. شۇ ئەسنادا نامايىشچىلار توپى شەھەر سىرتىدىكى تۈمەندىن شەھەر ئىچىگە قاراپ يۈرۈشكە باشلىدى. ئۇلار شۇ ماڭغىنىچە ھەيئەت ئەزالىرىنىڭ باشچىلىقىدا ئۇدۇل ھېيتگاھ مەيدانىغا كېلىپ توختىدى. دەستلەپ باش ۋەكىل سابىت داموللا، ئاندىن كېيىن ھەرقايسى نازىرلار، نائىقلار، تەشۋىقاتچىلار ئارقا- ئارقىدىن ساراينىڭ ئۆگزىسىدىكى پەشتاققا چىقىپ سۆز قىلدى. سۆز قىلىنىۋاتقان شۇ ئەسنادا كاشغەردىكى قوراللىق قىسىملار سەپ- سەپ بولۇپ ئاتلىق ۋە پىيادە ھالدا ھېيتگاھ مەيدانىدا كۆرەكتىن ئۆتۈپ تۇردى. تارىختىن بۇيان ھەر بىر خەلقنىڭ ھەربىي غەلبىلەر، نامايىش- كۆرەكلەر، جەڭ مەيدانىدىكى ئوتۇقلار شۇ خەلقنىڭ مىللىي ئىپتىخارلىق تۇيغۇلىرىنى ئۇيغىتىپ كەلگەندەك، نۆۋەتتىكى بۇ ئىشلارمۇ خەلق ئاممىسىنى قانچىلىك ھاياجانغا سېلىۋاتقانلىقىنى بىلىش قىيىن ئەمەس ئىدى.

باش ۋەكىل سابىت ئابدۇلباقىنىڭ يالقۇنلۇق نۇتقى ئاياغلاشقاندىن كېيىن قازى ئەسكەر موللا مۇھەممەد جان ئاخۇند، ھىلال ئەھمەر جەمئىيىتىدىن مۇسا ئەپەندى، مەھمۇد نەدىم بەگ قاتارلىقلار تەرتىپ بويىچە سۆزگە چىقىپ بۇ ئۇلۇغ كۈننىڭ شان- شەرىپىگە بېغىشلانغان يۈرەك سۆزلىرىنى قىلدى ھەمدە دۆلەت قۇرۇلۇشى توغرىسىدىكى ئارزۇ- ئۈمىدلىرىنى بىلدۈرۈشتى. شۇنداق قىلىپ ھۆكۈمەت قۇرۇلدى، نامايىش ئۆتكۈزۈلدى. ئارىدىن ئىككى - ئۈچ كۈن ئۆتكەندىن كېيىن ئوردىغا باش ۋاكالەتخانىدا بولىدىغان بىر يىغىنغا مۇناسىۋەتلىك كىشىلەر چاقىرتىلدى. نازىرلار، جەمئىيەت ئەزالىرى، ئەدىبلەر، زىيالىيلار، بىر بۆلۈك قوماندانلار ۋە باشقىلار بولۇپ بىر مۇنچە ئادەم توپلاندى. ھەممىمىزنىڭ چىھرى ئوچىق، كۆزىمىزدىن شادلىق يىغىپ تۇرغان، كەيپىمىز چاغ ھالدا قىزغىن سۆھبەتكە چۈشۈپ، نۆۋەتتە ھۆكۈمەت ئالدىدا تۇرغان مۇھىم ۋەزىپىلەر ئۈستىدە كېڭەشتۈق. يېڭى ۋەزىپىلەرگە يېڭى خادىملار بەلگىلەندى. بۇ يىغىن خۇددى نازىرلار مەجلىسىنىڭ بىرىنچى نۆۋەتلىك يىغىنىغا ئوخشاپ قالغان ئىدى. يىغىن مۇناسىۋىتى بىلەن شائىرلىرىمىزدىن بىرسى ماڭا بىر كۈنۈپىرتىنى ئۇراتتى. مەن ئۇنى ئېلىپ باش ۋەكىلگە سۇندۇم. باش ۋەكىل كۈنۈپىرتىنى ئېچىپ

ئۇزۇندىن - ئۇزۇن يېزىلغان قۇرلارغا بىر قۇر كۆز تاشلىغاندىن كېيىن يەنە ماڭا ئۇزاتتى ۋە: «ياخشى قەسىدىگە ئوخشايدۇ، ئەپەندىم، قېنى ئوقۇسۇنلەر» دېدى. مەن شۇ ھامان ئۇنىڭ قولىدىن قەسىدىنى ئېلىپ يىغىن ئەھلىگە قاراپ ئوقۇشقا باشلىدىم.

شەرقىي تۈركىستان دۆلەت قۇرۇلۇشى مۇناسىۋىتى بىلەن كاشغەر دارۇلمۇئەللىمىن مۇدىرى تۇرغۇن جان باي بەچچە توغرۇل رەھىمىنىڭ قەلەمى بىلەن يېزىلغان قەسىدە:

قىلىپ تەڭرى ئىنايەت بىزلەرە ئىقبال باشلاندى،  
ئۇزۇلدى زەنجىرى زىللەت، ئەجەب بىر ھال باشلاندى،  
پەيەمبەر روھلىرىنى قىلغالى خۇشھال باشلاندى،  
چالشتى مىللىتىم، غەيرەتلە ئىستىقبال باشلاندى،  
ئۆتۈپ دەۋرى ئەسىرى دەۋرى ئىستىقلال باشلاندى،  
پەيەمبەر سۈننەتىنى ئەيلەمەك ئىجلاش باشلاندى.

بولۇپ تەرىخە بىرىمىڭ ئۈچۈن ئەللىك ئىككى ھىجرەتتىن،  
يىگىرمە ئۈچ رەجەب شەنبە كۈنى ئەھلى ھەممىيەتتىن،  
ھۆكۈمەتنىڭ قوناغىغا يىغىلدى ئەھلى ھىممەتتىن،  
ھەممە كاتتە قوماندانلەر كېلىشتى يەخشى نىيەتتىن،  
ئۆتۈپ دەۋرى ئەسىرى دەۋرى ئىستىقلال باشلاندى.  
پەيەمبەر سۈننەتىنى ئەيلەمەك ئىجلاش باشلاندى،

ئەزىز مېھمانىمىز مەھمۇد نەدىم بېك رەھبەرى مىللەت،  
قوماندانلەرگە باقىپ دېدى: ئەيلەڭ مىللەتە خىزمەت،  
شەھەرلىك، ئەندىجانلىك ھەمدە قىرغىزسەن دەمەڭ ھېچ ۋەقت،  
ھەممەمىز بىر ئاتا ئەۋلادى ھەم ئەفرادى بىر مىللەت،  
نەقرات:

ئېلىپ مۇسھەق قولىغا خىزمەت ئەتمەككە قەسەم ئەيلەپ،  
ئۇ تۈركلىك ھېسسىياتى بىرلە بىزلەرگە كەرەم ئەيلەپ،  
ئوشۇلدەم ھازىرلىقىغا قىلدى تەئسىر كۆزنى نەم ئەيلەپ،  
ئىتائەت قىلدىلەر ھەرقەيسىسى قەددىنى خەم ئەيلەپ،  
نەقرات:

سوقۇش نازىرلىقىغا مەجلىس ئەھلىنىڭ تامانىدىن،  
ئورازبېكىنى قوبۇلدى ھەپ قوماندانلەر قارارىدىن،  
بولۇپ مەركەز قوماندانى بۇ باتۇرلەر ئاراسىدىن،  
ئوشۇل مىڭباشى يۈسۈپ جان ئىرۇر مىللەت غۇلامىدىن،  
نەقرات:

بۈگۈن يەكشەنبە خۇرشىدى ئەركىندىن چىقاردى باش،

بۇلۇتلەر بىرلە بىلمەم ئەيلەگەن ئىردىمۇكىن كىنگاش،  
كى ھايىل بولماغىل ھۆسنۇمنى ئانلەرگە قىلايمەن فاش،  
سابا ھەم باخەۋەر ئىردىمۇكىن ئۇنگە بولۇپ يولداش.  
نەقرات:

بىزىم بايراقىمىز رەنگىدە كەيمىشتى سەما خىلئەت،  
تەمىز ئەيلەر ئىدى يەرنى قىلىپ بادى سەبا خىزمەت،  
كۈلۈپ ئويىناپ باقىپ ھەربىيان ئىدى شاھۇ- گەدا خۇشۋەقت،  
دۇئا ئەيلەر ئىدى خار بولماسۇن دەپ دائىما مىللەت،  
نەقرات:

ئوقۇپ شەرقىيلەرنى مەكتەبلىلەر مىللەتنى مەست ئەيلەپ،  
بۈيۈك سەردارلىرى كۆرگەندە بىر - بىردىن سالام ئەيلەپ،  
تۈمەننىڭ ئورتەسىغە تۇردىلەر بېرىپ قىيام ئەيلەپ،  
تەمام ئەسكەر تۇرۇپ سەف ئاچتىلەر يول ئېھتىرام ئەيلەپ،  
نەقرات:

قىيامى سائەت ئون بىردە خەلايىق ئىنتىزار ئىردى،  
كۈتۈپ ئىل باش ۋەكىلنى بەرچەسى بىردىن تۇرار ئىردى،  
ئالۇرغا رەسمىزنى ئەجنەبىي شەخسلەردە بار ئىردى،  
ۋەكىللەر نامىنى بىلمەك ئۈچۈن يۇرت بىقارار ئىردى،  
نەقرات:

كېلىشتىلەر ئۇشۇلدەم داموللا سابىت بىرلە مېھمانلەر،  
سالام ئەيلەپ تەۋازۇۋ قىلدىلەر مەيداندا تۇرغانلەر،  
ھەممە ئەسكەرلىرى بىرلەن يېتىپ كەلدى قوماندانلەر،  
ئەدۋۇلەر قەيغۇدە، خۇرسەند ئىدىلەر ئەھلى ئىمانلەر.  
نەقرات:

ئوقۇلدى داموللا سابىتنىڭ تامانىدىن بەياننامە،  
ۋەكىللەر شەمە بولدىلەر خەلايىق مىسلى پەرۋانە،  
قىلىپ ئىلان ئىستىقلال، قۇرۇلدى مىللىي دەۋرانە،  
تۇرار ئىردى ئەساكىر سەف تۈزۈپ مەيداندا مەردانە.  
نەقرات:

بىرەر يۈز پاي توپ ئاتىپ مىللىي كۆك بايراق ئاستىلەر،  
ئوقۇپ مەكتەبلىلەر شارقىيىسىنى دىللەرنى ئاچتىلەر،  
مۇنافىق، دىنى سۇستىلەر ئويلىنىپ ھەسرەتتە قالدىلەر،  
نەمايش ھېكمەتنى بىلدىلەر، ئاخىر ئويالدىلەر،  
نەقرات:

بولۇپ ھەيئەت رەئىسى داموللا سابىت ئەقلى كامىلدىن،  
يەنە ئەدلىيەگە قارى زەرىق ئەھلى ئەدالەتتىن،

بۇ ئەۋقافى نازىرى ئول داموللا شەمسۇددىن ئەفازىلدىن،  
مۇفەتتىش ھاجى ئالىم بولدى ئۆز كارىغە ئامىلدىن.  
نەقرات:

مائارىپ نازىرى مەخدۇم، تىجارەت بۇلھەسەن ھاجى،  
يۇنۇسبېك داخلىيە، خارىجىي نازىر قاسم ھاجى،  
ئەلى ئاخۇن باي بولۇپ مالىيەگە، سەھىيەگە خانىي،  
بولۇپ ھېچ قالمادى مىللەتنى دىلدە زەررە ئارمانى،  
نەقرات:

دۇئا ئەيلەپ يانىپ بارچە ئىيدگاھغە يىغىلدىلەر،  
ھۇجۇم ئەيلەپ خەلايىق ئاست- ئۈستىگە تىقىلدىلەر،  
مۇجاھىدىلەر كېلىپ سەفى تارتىبان بىر- بىر تىزىلدىلەر،  
بەلەند ئاۋاز بىرلە باش ۋەكىل سۆزگە كىرىشتىلەر.  
نەقرات:

دېدى: يۇرتداشلىرىم، بۇ كۈن ئەسارەتتىن قۇتۇلغان كۈن،  
بۇ كۈن كۈلفەتتە چىككەن ئاھىمىز تەڭرىگە يەتكەن كۈن،  
بۇ كۈن ئىركىن بولۇپ مىللەت، ھۆكۈمەت قولغە كەلگەن كۈن،  
مۇجاھىدىلەر ۋەتەندىن دۈشمەن ئىلگىنى قۇرۇتقان كۈن.  
نەقرات:

بۈگۈن مەھكۇمىيەتتىن ھاكىمىيەتكە قەدەم باسدىك،  
ئاچىلدى بابى رەھمەت، بەخت، نۇسرەتلىك ئەلەم ئاسدىك،  
يىقىلماس ھەم يوقالماس شانلى شەۋكەتكە قەدەم باسدىك،  
ئېلىپ ئىبەرەت بۈگۈندىن غالىبىيەتكە قەدەم باسدىك.  
نەقرات:

بىلىڭ بىر نەچچە يىللەر كىتدى دۆلەت جاھىلىيەتتىن،  
بىلىڭ مەھكۇمىيەتنى يەخشى كۆردىك ھاكىمىيەتتىن،  
يىتۈشتى زۇلمۇ- كۈلفەت، پەس تەبىئەت غەيرىي مىللەتتىن،  
چىقاردى ئۆزگەلەر بىزنى قاتارى ئادەمىيەتتىن.  
ئۆتۈپ دەۋرى ئەسىرى دەۋرى ئىستىقلال باشلاندى،  
پەيەمبەر سۈننەتنى ئەيلىمەك ئىجلاش باشلاندى.

كېلىڭ دىنداڭلىرىم مىللەتكە خىزمەت ئەيلەڭىز ئەمدى،  
ۋەتەننى ساقلاماققا تىنمايىن غەيرەت قىلىڭ ئەمدى،  
ئايا زاھىت سىغەتلەر تەرك ئەتىپ خىلۋەت چىقىڭ ئەمدى،  
ئۇلۇغ، ئەركىن ھۆكۈمەت قەدرىنى بول كۈن بىلىڭ ئەمدى.  
نەقرات:

تەمام ئەيلەپ سۆزىنى قىبلەگە باقىپ دۇئا قىلدى،

تەمەننا ئەيلەدى يىغلاپ ئىلاھا رەببەنا! دېدى،  
بۇ يولدا بىر نىچە ئەزلەر ساڭا جانلار فېدا قىلدى،  
ئىنايەت ئەيلەنغان ئانلەرگە دەپ ھەدىسىز رىجا قىلدى،  
ئەسارەت دەۋرى بىتتى، دەۋرى ئىستىقلال باشلاندى،  
پەيەمبەر سۈنەتنى ئەيلەمەك ئىجلال باشلاندى.

قەسەدە ئۇقۇلۇپ بولغاندىن كېيىن، باش ۋەكىل باشلىق يىغىن ئىشتىراكچىلىرىنىڭ ھەممىسى شائىر توغرىلىق بىلىشنىڭ بۇ ئۇلۇغ تارىخى قۇرۇلۇشقا بېغىشلاپ يازغان بۇ قەسەدىسىگە قىزغىن ئالاقىش ياڭراتتى. توغرىلىق بىلىش ئورنىدىن تۇرۇپ ئۆزىنىڭ بۇ ئاددىي ئەسىرىنىڭ بۇنچە تەھسىنلەرگە ئېرىشكەنلىكى ئۈچۈن پۈتكۈل يىغىن ئەھلىگە ئۆز مىننەتدارلىقىنى بىلدۈردى. باش ۋەكىل مائارىپ نازىرلىقىغا بۇ قەسەدىنى ئەدەبىي مەجمۇئەلەرگە كىرگۈزۈپ خەلق ئارىسىغا تارقىتىشنى ئۇقتۇردى. مەن جانابى ھەقتىن قىممەتلىك شائىرىمىز ئۈچۈن دائىمىي تەن ساقلىق ۋە تىنچلىق تىلەش بىلەن بىرگە ئۇنىڭ باشقا ساھەلەردىمۇ پايدىلىق ئەسەرلەرنى يېزىپ مىللەتكە مەنپەئەت كىلتۈرۈشىگە تىلەكداشلىق بىلدۈردۈم ۋە: «مۇشۇنداق يېڭى- يېڭى سوۋغىلارنى تەقدىم قىلىپ تۇرۇشلىرىغا ھەممىمىز ئىنتىزاردۇرمىز» دېدىم. يىغىن ئەھلىمۇ مېنىڭ سۆزۈمنى بىر ئېغىزدىن قۇۋۋەتلەشتى. شۇنىڭ بىلەن يىغىن ئاياغلاشتى.

ئىستىقلال مەجمۇئەسى: ئىستىقلال جەمئىيىتىنىڭ نەشرى ئەپكارىدۇر. ھەر ئىككى ھەپتىدە بىر قېتىم چىقىدۇ. دىنىي، مىللىي، ئىلمىي، سىياسىي، ئىجتىمائىي، ئىقتىسادىي، ئەدەبىي، ئەخلاقىي، تەنقىدىي مەزمۇندىكى ئەسەرلەر بېسىلىدۇ. مەجمۇئەنىڭ شوئارى: دىندا، تىلدا، دىلدا، پىكرىدە، ئىشتا بىرلىكتۇر.

ئىستىقلال مەجمۇئەسى دۆلەتنىڭ رەسمىي مەجمۇئەسى بولغانلىقى ئۈچۈن ھۆكۈمەتنىڭ تۈرلۈك ئەمىر- پەرمانلىرى، ئۇقتۇرۇش، ھۆججەتلىرى ھەمدە باشقا مۇھىم ئەسەرلەر، سىياسىي مەقالەلەر مۇشۇ مەجمۇئە ئارقىلىق تارقىتىلاتتى. شۇنىڭغا كۆرە، تۆۋەندە ئۆز دەۋرىدە مەزكۇر مەجمۇئەگە بېسىلغان بىر بۆلۈك ئەسەرلەرنى نەمۇنە سۈپىتىدە ئەينەن كەلتۈرۈپ ئۆتىمىز.

مۇقەددىمە

يۇرتداشلىرىمىزنىڭ ئومۇميۈزلۈك ئىنتىباھ (ئويغىنىش) لىرى بىلەن شەرقىي تۈركىستاندا بۈيۈك بىر مىللىي ئىنقىلاب ۋۇجۇدقا چىقتى. بۇ ئىنقىلاب نەتىجىسىدە جانابى رەببۇلئالەمىننىڭ لۇتقى، ئىنايەتى، كۈرەش مەيدانىنىڭ قەھرىمانى رەئىس جۇمھۇر خوجا نىياز ھاجىمنىڭ يولباشچىلىقى بىلەن، يۇرتداش بانۇر مۇجاھىدلىرىمىزنىڭ ھىممەتلىرى، مىللىي غەيرەت، دىنىي ھەممىيەت (پىداكارلىق) لىرى ھەمدە ئۇزۇن يىللاردىن بىرى قارا ئىستىباد ۋەھشەتلىرىدىن تۈرلۈك دەرد - ئەلەملەرگە چىداپ بولالمىغان مەزلۇم خەلقنىڭ كۆككە يەتكەن ئاھۇ- زار، نالە - پىغانلىرى تۈرتكىسىدە ئۇلۇغ پەرۋەردىگارغا تۈمەن - تۈمەن ھەمدۇ- شۈكۈرلەر بولغايكى، شەرقىي تۈركىستان جۇمھۇرىيىتى مەيدانغا كېلىپ، 57 يىلدىن بىرى ئۈمىد قىلىپ، خۇدادىن تىلەپ يۈرگەن ئىسلام ھۆكۈمىتى قۇرۇلدى. (ئىستىقلال مەجمۇئەسى)  
تۆۋەندە شۇچاغدىكى ھۆكۈمەت تەركىبىدە يېڭىدىن ئىشقا كىرىشكەن بىر نەچچە نازارەت (مىنىستىرلىك) نىڭ خىزمەت ئەھۋالىغا نەزەر سېلىپ ئۆتىمىز.

سودا نازارتى: بۇ نازارەتنىڭ باشلامچىلىقىدا كاشغەر يارباغ دەرۋازىسى سىرتىدا بىر مىللىي بانكا قۇرۇلۇپ ئىشقا كىرىشتۈرۈلدى. بانكا مۇدىرلىقىغا نوغاي قېرىنداشلىرىمىزدىن بىرى تەيىنلەندى. سودا نازارتى يۇرتنىڭ تەرەققىياتىنى نەزەردە تۇتۇپ سودىگەرلەرنى سىرتتىن مال كىرگۈزۈش ئىشلىرىغا يېقىندىن جەلپ قىلىش ئۈچۈن گومرۇك (تاموژنا) رەسمىيەتلىرىنى يەڭگىللەتتى، يەنە بىر بۆلۈك ماللاردىن باجنى كۆتۈرۈۋەتتى، يۇرتقا مەتبەئە (باسما)، ئېلىكتىر بويۇملىرىنى كەلتۈرگەن سودىگەرلەردىن باجنى پۈتۈنلەي كەچۈرۈم قىلدى. نازارەت يەنە ئۇندىن باشقا مىللەتكە قۇلايلىق ئېلىپ كېلىدىغان نۇرغۇن ئېتىبار سىياسەتلىرىنى يولغا قويدى.

ھەربىيە نازارتى: بۇ نازارەتنىڭ خىزمىتى جەڭ ئىشلىرىغا قارىتىلغان بولۇپ، چىقىم- خىراجەتلىرى باشقا نازارەتلەرنىڭكىنى نەچچە قاتلايتتى. شۇنداقسىمۇ ھۆكۈمەت ئۇنىڭ بارلىق چىقىملىرىنى ھەل قىلىپ بېرەتتى. مالىيە نازارتى: بۇ نازارەتكە نازىر قىلىپ سايلانغان ئەلى ئاخۇنباي تېخى خىزمىتىگە ئولتۇرماي رەئىس جۇمھۇر خوجانىياز ھاجىمنىڭ تەلەپىگە بىنائەن ئاقسۇغا كەتتى. باش ۋاكالىتەتنىڭ پەرمانى بىلەن ئورۇنباشارلىققا كەمىنە ئاجىز بەندە تەيىنلەندى. مۇشۇ مۇناسىۋەت بىلەن بىر كۈنى مالىيە نازارتىدە ئىش قىلىۋاتقان چوڭ- كىچىك بارلىق خادىملارنى بىر يەرگە يىغىپ ئۇلارغا ئۆزۈمنىڭ ئەلى ئاخۇنبايغا نائىپ بولۇپ تەيىنلەنگەنلىكىمنى ئۇقتۇرغاندىن كېيىن شۇنداق دېدىم: «ھەممىمىز بىر كىشى، ئارىمىزدا ھېچقانداق پەرق يوق؛ بىز خۇددى بىر كىمىدە كېنىۋاتقان بىر ئادەملەر. مۆھتەرەم نازىر ئەلى ئاخۇنباي سەپەردىن قايتىپ كەلگۈچە ھەممىمىز ئىخلاسى بىلەن ھەمكارلاشقىمىز. باش ۋەكىلنىڭ ئۈمىدىمۇ شۇ. باشقا نازارەتلەرگە قارىغاندا بىزنىڭ بۇ نازارەتنىڭ يۈكى ئېغىرراق، ئىشى كۆپ. شۇڭا بىزنىڭ ۋەزىپىمىز نازارەتنىڭ ئىشلىرىنى ئاقسىتىپ قويماي، چارچىتىپ قويماي ياخشى قىلىپ كېتىشتۇر. شۇنداق قىلالىساق نازىر ئەپەندى قايتىپ كەلگەنلىرىدە ئەلۋەتتە بىزنىڭ خىزمەتلىرىمىزگە لايىقىدا ئايرىپ ئوقۇيدۇ» دېدىم. ئۇلار بۇنى ئاڭلىغاندىن كېيىن ھەممىسى بىر ئېغىزدىن: «باش ئۈستىگە ئەپەندىم. ئىنشائاللاھ ئىخلاسى بىلەن ئىشلەيمىز» دېيىشتى.

مەن شۇ كۈندىن باشلاپ يېرىم كۈن مالىيەدە ئىشلىسەم، يېرىم كۈن سەھىيە نازارەتدە ئىشلەيدىغان بولدۇم. شۇ كۈنلەردە بىر نەچچە نازارەتنىڭ خام چوتىغا پۇل چىقىرىپ بېرىشكە توغرا كەلدى. بولۇپمۇ ھەربىي ئىشلار نازارتى قاتتىق پۇل قىيىنچىلىقىدا قالغان ئىدى. باش قوماندان ۋە باشقا ساقچى باشلىقلىرىدىن كەلگەن تەلەپنامىلەر باش ۋاكالىت تەرىپىدىن توغرىدىن- توغرا «ئىجرا قىلىنسۇن، تەمىنلەپ بېرىلسۇن» دېگەن تەستىققا ئېرىشىپ ئۇدۇللىق مالىيە نازارتىگە يوللىنىپ تۇراتتى. ھالبۇكى مالىيە نازارتىنىڭ خەزىنىسى قۇرۇق قىلىپ قالغان بولۇپ، ئۇلارغا تېگىشلىك پۇلنى بېرەلمەيۋاتاتتى. شۇڭا بۇ ئارىلىقتا مالىيە نازارتىنىڭ ئەڭ مۇھىم ۋە زۆرۈر ئىشى خەزىنىنى تولدۇرۇش، خەزىنىگە كېلىدىغان پۇل، ئىقتىسادنىڭ مەنبەسىنى ساغلاملاشتۇرۇشتىن ئىبارەت بولدى. يېڭى ھۆكۈمەت قۇرۇلغاندا خەزىنە قۇيۇقۇرۇق بولۇپ، تۇڭگانلار ئوردىدىن چىكىنگەندە خەزىنىدىكى بايلىقلارنىڭ بىرىنى قويماي ئېلىپ كېتىشكەن. شۇڭا ئەمدىلىكتە ھۆكۈمەتكە قاتتىق ئىقتىسادىي بېسىم چۈشۈۋاتاتتى. مەن بۇ ئەھۋاللارنى باش ۋەكىلنىڭ قۇلىقىغا يەتكۈزدۈم. ناھايەت، نازىرلار مەجلىسىنىڭ قارارى بويىچە پۇل بېسىپ چىقىرىشقا ۋە يەنە سابىق خىتاي ھۆكۈمىتىدىن قەرز ئالغان قەرزدارلاردىن ھۆكۈمەتنىڭ پۇلىنى ئۈندۈرۈشكە، دۆلەت ئىگىدارلىقىدىكى مال- مۈلك ۋە باشقا نەرسىلەرنى سۈرۈشتۈرۈپ چىقىپ ھەممىنى توپلاپ مالىيە نازارتىگە ئۆتكۈزۈشكە ھەمدە ھۆكۈمەتتە ھەققى بار كىشىلەر بولسا ئۇلارنىڭ ھەققىنى تۆلەپ بېرىشكە باش ۋەكىل سابىت داموللام تەرىپىدىن پەرمان چىقىرىلدى. شۇندىن باشلاپ مالىيە نازارتى پۇل چىقىرىش ئىشلىرىغا چۈشۈپ كەتتى. بۇ ئىشتا ئالدى بىلەن چىقىرىلىدىغان پۇلنىڭ لايىھىسىنى تۈزۈش كېرەك بولاتتى. بۇ ئىشنى خىزمەتدەشم

مۆھتەرەم سوفىزادە بىلەن مەن ئۈستۈمگە ئالدىم. ئەمما پۇلنى بېسىپ چىقىرىش ئىشى ماڭا تاپشۇرۇلدى. ئاللاھقا شۈكۈرلەر بولسۇنكى بۇ ئىشنىمۇ ئۇنۇقلۇق بولدى. قەغەز پۇللارغا باش ۋە كالىتنىڭ تامغۇسىنى بېسىش ئىشلىرىغا باش ۋەكىل سابىت داموللا ھاجىمنىڭ ئوقۇغۇچىلىرىدىن بەزىلىرى ياردەم قىلىپ تەشەككۈرغا لايىق بولدى. بۇ بىر سەرلىك ئاقچىدىن بىر نەچچىنى نەمۇنە قىلىپ مۆھتەرەم ئوقۇرمەنلەرگە تەقدىم قىلىش ئۈچۈن ساقلاپ كەلگەن بولساقمۇ، مىڭ ئەپسۇسكى، پالاكەتلىك مۇھاجىرەت ھەياتى، ۋەتەن سىرتىدىكى تۇرمۇش ئېغىرچىلىقى تۈپەيلىدىن بۇ نەمۇنە قولمىزدىن غايىب بولغان ئىدى. زېمىن يۈزىدىكى بەش قىتئەگە تارقالغان ئۇلۇغ تۈركىستانلىقلارغا مۇراجىئەت قىلا - قىلا ئاخىرى ئامېرىكىدا ئولتۇرۇشلۇق ۋەتەندىشىمىز مۆھتەرەم غۇلامىدىن پاختا ئوغلىدىن مەزكۇر ئاقچىنىڭ ئىككىشە (قىلىپى) نى قولغا چۈشۈردۇق. بىز بۇ يەردە غۇلامىدىن ئەپەندىگە چوڭقۇر مىننەتدارلىق بىلدۈرۈش بىلەن بىرگە ئۇنىڭ ئاتىسى ئەھمەد پاختىغا جانابى ھەقتىن رەھمەت ۋە مەغپىرەتلەر تىلەيمىز.

مانا بۇ شەرقىي تۈركىستان دۆلىتى چىقارغان بىر سەرلىك ئاقچە:

تۆۋەندە ئىستىقلال مەجمۇئەسىگە بېسىلغان ئەسەرلەردىن بىر بۆلۈك نەمۇنىلەرنى بېرىشنى داۋاملاشتۇرىمىز.

### ئىستىقلال يولىدا

دۆلەت قۇرۇلۇشى مىڭ يىللاردىن بىرى تارىخىي تەجرىبە بولۇپ كەلگەن مىللىي ئۇسۇلدا بولىدۇ. كېيىنكى يىللاردا ياۋروپا ھەمدە ئاسىيادا بىر قاتار يېڭى دۆلەتلەر مەيدانغا كەلدى. بۇلارنىڭ دۆلەت قۇرۇش تەجرىبىلىرى بولۇپمۇ بۈيۈك غازى مۇستافا كەمال تۈركىيىسى بىلەن سەلەپىيلەر رەھبىرى باھادىر ئابدۇلئەزىز ئال سۇئۇدنىڭ ھىجازدا ھۆكۈمەت قۇرۇش تەجرىبىلىرى بىزگە نىسبەتەن ئەھمىيەتلىكتۇر. شەرقىي تۈركىستاننىڭ ئىككى مىڭ يىللىق قانلىق تارىخىدىن تارتىپ تاكى بەدەۋەت يەتتۇب بېك غازىنىڭ توغرا ھەم خاتا ھەرىكەتلىرىگىچە بولغان تارىخىي جەرياننى ياخشى ئۆگىنىش لازىم. دۆلەت پەقەت ئىستىقلال، مۇستەقىللىق ئاساسىدا قۇرۇلىدۇ. بىر تۇتقۇنلۇقتىن قۇتۇلۇپ ئىككىنچى بىر ئاسارەتكە كىرمەك ئۈچۈن قان تۈكمەكنىڭ ھاجىتى يوق. تۈركىيىنىڭ بۈيۈك مۇستەقىللىق ھەرىكىتى بۇ سۆزىمىزنى تەستىقلايدۇ. ئەلەر بىلەن بىر قاتاردا تۈركۈم - تۈركۈملەپ چىققان مۇجاھىد - جەڭچى ئاياللارغا قارشى ئىسلام ۋە تۈرك دۈشمەنلىرى مىليونلارچە ئەسكەر چىقىرىپ ۋە مىڭلارچە پىتەنە - ئىغۋالارنى پەيدا قىلىپ بۈيۈك ئىنقىلابنى قانغا پاتۇرماقچى بولدى. ئىنقىلابچىلارغا ئاللاھ ياردەم قىلدى. مىليونلارچە ئاچكۆز دۈشمەن ئەسكەرلىرى دېڭىزغا غەرق قىلىندى. مۇستافا سۈبھى كەبى يۈزلەرچە بولشېۋىك پىتەنچى - چاتاقچىلىرىنىڭ كاللىسى ئېلىندى. نەتىجەدە تۈركىيە مۇستەقىل بولدى. پۈتۈن دۇنيا، پۈتۈن دۆلەتلەر تۈركىيىنى ئېتىراپ قىلدى. بۈيۈك بىرىتانىيە پادىشاھى غازى پاشاغا تارىخىي ھەدىيەلەرنى تەقدىم قىلدى. دۆلەتنىڭ ئىقتىسادىي قۇرۇلۇشىغا ياۋروپا دۆلەتلىرى، بولۇپمۇ بولشېۋىك - سوۋېت ئىتتىپاقى ھۆكۈمىتى بىر قانچە مىليون (ئالتۇن) دوللارلىق ياردەملەرنى بەردى. شەرقىي تۈركىستان بولسا بۇ ياقتىن چىن - جۇڭگو، ئۇ ياقتىن بولشېۋىك روسىيەسى ۋە بىرىتانىيە ھىندىستانى ئارىسىدا قىسىلىپ قالغان بىر ئۆلكە بولغانلىقى ئۈچۈن دۆلىتىمىز بۇنى نەزەردە تۇتۇپ سىياسىي، ئىقتىسادىي قۇرۇلۇش ئىشلىرىدا نەنجىڭ، موسكۋا ھەمدە لوندون بىلەن بولىدىغان مۇئامىلىسىدە كۆپ ئېھتىيات بىلەن ئىش كۆرۈشى لازىم. ئۇلۇغ ئاللاھنىڭ مەرھىمىتى، شېھىدلەرنىڭ مۇبارەك قانلىرى، بۈيۈك غازى خوجا نىياز ھاجىمنىڭ، مۇجاھىدلارنىڭ ۋە ھەم ھۆكۈمەت ئەربابلىرىنىڭ



تېرىشچانلىقى بىلەن ئاللاھ بۇيرۇسا بۈيۈك تۈرك مىللىتىنىڭ بۆشۈكى بولغان ھەمدە ئۆزىنىڭ تارىخىي مەدەنىيىتى بىلەن شۆھرەت تاپقان شەرقىي تۈركىستان چوقۇم ئازاد بولۇر ھەم غازى مۇستافا تۈركىيىسى قاتارىدا مۇستەقىللىققە ئېرىشۈر. (ئىستىقلال مەجمۇئەسى، 50- 56 - بەتلەر) مۇئەللىپ- ئىستانبۇللۇق يۈسۈپ مۇزەففەر

ئىستىقلال مەجمۇئەسىنىڭ ئەدەبىيات قىسمىدىن نەمۇنىلەر

يۈرەكتە داغى مللەت باشدەدۇر ئىقبال سوداسى  
قىيامەت بولغۇچە چىقماق مۇنىڭ دەردۇ- ئەلالاسى  
ۋەتەننىڭ ئىززىتى، شانى ئۈچۈن جان ئىچرە يالقۇن بار  
چىقار شامۇ- سەھەر ھەسرەت ئىچىدە ئوتلۇق ئەنفاسى  
جاھاندا ھەر كىشىنىڭ بىر غەمۇ- مەتلۇبى بار ئىرمىش  
ۋەتەن ئۇششاقىنىڭ مللەت ئىرۇر مەئشۇقۇ- لەيلاسى  
توسالماس ھېچ يولدىن ئىشقى ئوتىغا مۇبتىلالارنى  
بۇ دۇنيا غەملىرى، مېنەتلىرى ھەم تاغۇ- دەرياسى  
مۇھەببەت بىرلە مللەت تۇيغۇسى گەر دىلغە ئورناشسە  
كىفايەت ئاڭا باش ئەگمەك ئۈچۈن ۋىجدان قۇمانداسى  
ئەسىر ئەيلەپ كۆڭۈلنى جىلۋەسىگە بىقارار ئىتمىش  
ۋەتەننىڭ ئىززەتۇ- ئىقبالى، شانى، رەنگى زىباسى  
بەلەند ھىممەت يىگىتلەر زىننەتى مىللەتكە خىزمەتتۇر  
ئىممەستۇر مۇئەببەر ۋىجدان قاشىدا رويى، سىماسى  
ئەگەر ئىنسان ئىسەڭ ھىممەت بىلەن يۇرتۇڭغا خىزمەت قىل  
مۇھەببەت پىشە قىل كۈلسۇن ۋەتەننىڭ باغۇ- سەھراسى  
كىشىنىڭ كۆڭلىگە ئوت چۈشسە مىللەت ئىشتىياقىدە  
فىغان ئەيلەر ھەمىشە ھىجر ئوتىدە روھى شەيداسى  
يىتىشمەك ۋەسلە شەۋقىي ياشەرەق بىرلەن فەنا بولماق  
ۋەزىپە ئۇششۇدۇر ھەر كىمگە قىلسا ئىشقىنى دەئۋاسى  
قۇتلۇق شەۋقىي

ئاند (قەسەم)

سەن ئەمىن بولغىن، سېنى مەن خارۇ- زار ئەتسەم ئۆلەي  
ساڭا كۈلغەت، قايغۇ- غەم، ھەسرەتنى يار ئەتسەم ئۆلەي  
بىھايما مەلئۇنغا ئەرك بىرسەم سېنى قۇل قىلغالى  
كەڭ جاھاننى كۆزلىرىڭگە تەڭۇ- تار ئەتسەم ئۆلەي  
سۆدرەنتىپ قويسام ساچىڭدىن ياۋگە يەر يۇتسۇن مېنى

خارلەتسپ كۆز ياشلارنىڭ شەش قاتار ئەتسەم ئۆلەي  
يۈز ئۆگۈرسەم لالە زارنىڭدىن ئۆزۈڭ ئۆلدۈر مېنى  
ياۋگە بىرسەم گۈلشەننى گۈلنى خار ئەتسەم ئۆلەي  
جەڭدە دۈشمەن ئۈستىگە مەردانە ئات سالدۇر ماسام  
ياچكىنسىم ياكى قورقۇپ شەرمسار ئەتسەم ئۆلەي  
(ۋەتەن قولى بىر شائىردىن)

### قۇتۇلۇش

قۇتۇلۇش يولىدا سۇدەك ئاقتى بىزنىڭ قانىمىز  
سەن ئۈچۈن ئەي يۇرتىمىز بولسۇن فىدا بۇجانىمىز  
يۇرتىمىز بىز يۈز - كۆزۈڭنى قان بىلەن پاك ئەيلىدۇق  
ئەمدى بىز كىرلەتمىگەيمىز، چۈنكى تۈرك ئەۋلادى بىز  
يار - ھەمدەم بولدى بىزنىڭ ھىممەتىمىز سەن ئۈچۈن  
قوللىمىزدا قۇتۇلۇشقا بارئىدى ئىمانىمىز  
ئاتىللا، چىڭگىز، تېمۇر دۇنيانى تىترەتكەن ئىدى  
جان بېرىپ نام ئالارمىز بىز ھەم ئۇلار ئەۋلادىمىز  
چىقتى جان ھەم ئاقتى قان دۈشمەندىن بولدى ئەل ئامان  
ياشاسۇن، ھېچ ئۆچمەسۇن، پارلانسۇن ئىستىقبالىمىز!  
(مەرغىلانلىق تۇرغۇنجان ئەبدۇررەھىم ئوغلى تۇلۇيى)

### ئالتاي تاغلارنى

ئالتاي تاغلارنى چىچەكلەر ئاچار  
ئالتۇن، كۆمۈش ئوردۇ سۈرمەلەر ساچار  
بۇزىلمىش خىتايلار يەل كەبى قاچار  
ئارسلان يىگىتلەر قوغلاپ ئات چاچار  
قەدر بويىلە ئىمىش ئەي غەرب ئانە  
قانم فىدا بولسۇن بۇيلە ۋەتەنە  
مەن بىر تۈركۈم ئولماك ئىستەرمە  
دۇنيايە ھاكىم ئولماك ئىستەرمە  
ئەگەر شەھىد ئولۇر ئىسەم  
جەننەتتىن بولۇر مەنىم يېرىم  
نەقرات:

ئالتاي تاغلارنى، قار، سۇ، تاغلارنى  
شەھىد ئولغانلىرى، ئاناسى ئاغلەر  
ئاناسىز يەتمەلەر يوللاردا باقار

مەھزۇن كۆزلىرى يۈرەكنى ياقار  
نەقرات:

ئالتاي تاغلىرىنى كۆيدۈم سىچاق (ئىسسىق) تىن،  
دۆنەر دولاشىرىم (ھەر ياقنى ئايلا نۇرمەن) مىللىق قۇچاقتا.  
دۈشمەن جايىن ئاختۇرۇپ ئىزدەپ،  
تىنماي تۈندە- كۈندە ھەر ياقتا.  
مەھمۇد نەدىم.

ئىستىقلال مەجمۇئەسىدىن ئېلىنغان كۆچۈرمەلەر شۇنىڭ بىلەن ئاخىرلاشتى.  
باش ۋەكالىت توغرىسىدا: كاشغەر شەھەر ئىچىگە جايلاشقان ئوردا بېشى ۋە كالىتنىڭ ئورنى قىلىپ  
بېكىتىلدى. باش ۋەكىل سابىت داموللامنىڭ ئىشخانىسىدىكىلەر ئىشلەشكە باشلىدى. باش كاتىب مۇسا  
داموللام، مۇدىر مۇھەممەد رىزاخان نەمەنگانى ۋە باشقىلار ئۆز لايىقەتلىرىگە قاراپ قەلەم خىزمىتىدە ئىدى.  
داخلىيە نازارىتى: ئوردىنىڭ باغ تەرەپىدە داخلىيە نازىرى يۇنۇسبەك، باش كاتىب ۋە مۇئاۋىنى  
ئابدۇررەھمان ئەپەندىلەر ئەتراپىدىكى مەمۇرلار، خىزمەتچىلەر بىلەن ئىچكى ئىشلار خىزمىتىگە كىرىشتى.  
مائارىپ نازارىتى: دارۇلمۇئەللىمىن بىناسىغا جايلاشقان مائارىپ نازارىتى ئىشلەشكە باشلاپ، مەكتەپلەر،  
مەدرىسىلەرنى تەرتىبكە سالدى. گېزىت، ژۇرناللارنى چىقاردى. ھەر قايسى مەكتەپلەرنىڭ، بولۇپمۇ  
دارۇلمۇئەللىمىننىڭ تەرەققىياتى ئۈچۈن كۆپ كۈچ چىقاردى. باشقا ساھەلەردىمۇ ھەم قولىدىن كەلگەن  
خىزمەتلەرنى ئىشلىدى.

### شەرقىي تۈركىستاندا پۇل مەسىلىسى

ئۇزۇن زاماندىن بېرى شەرقىي تۈركىستان پۇل بوھرانىنى باشتىن كەچۈرۈپ كەلمەكتە ئىدى.  
ئۈرۈمچىدىكى باشباشتاق قارا مۇستەبىد خىتاي ھۆكۈمىتىنىڭ ھەر قايسى تارماقلىرىدا ئىنتىزامسىزلىق، ئۆز  
بېشىمچىلىق قانداق داۋام قىلىۋاتقان بولسا ئۇنىڭ مالىيە خىزمىتىدىمۇ ئېغىر دەرىجىدە ئىنتىزامسىزلىق، ئۆز  
بېشىمچىلىق ساقلىنىپ كەلمەكتە ئىدى. ئاقچە مەسىلىسىدە دۇنيانىڭ ھېچ يېرىدە كۆرۈلمىگەن رەسۋالىقلار  
مانا مۇشۇ ئۈرۈمچى ھۆكۈمىتىدە بار ئىدى. ئەمەلىيەتتە ئۈرۈمچى ھۆكۈمىتى ئاقچا چىقىرىش خىزمىتىنى  
ياخشى ئىشلىمىگەن. ھەر بىر ۋىلايەت ئۆز ئالدىغا، ئۆزى بىلگەنچە ئاقچا چىقارغان بولۇپ، بىر ۋىلايەتتە  
چىقىرىلغان ئاقچا ئىككىنچى بىر ۋىلايەتتە ئۆتمەيتتى. چىقىرىلغان ئاقچىلارنىڭ نە كاپالىتى ۋە نە نومۇر-  
ئۆلچىمى يوق ئىدى. شۇنداق بولغانلىقى ئۈچۈنمۇ شەرقىي تۈركىستاندا يالغان ئاقچالار كۆپىيىپ كەتكەن  
ئىدى. بۇ پۇرسەتتىن پايدىلانغان ئۈرۈمچى خىتاي ھۆكۈمىتى تۈركىستاننىڭ نۇرغۇنلىغان ئالتۇن،  
كۈمۈشلىرىنى يىغىۋالدى. رەستە- بازارلاردىكى ئالتۇن، كۈمۈش باھاسىمۇ زور دەرىجىدە ئۆرلەپ كەتتى.  
ئالتۇن بەك قىسلىشىپ كەتكەنلىكتىن بىر دانە ئون سوملۇق رۇس تىللاسنى يۈز ئەللىك سەر كۈمۈشكە  
ئالاتتى. مال باھاسىنىڭ ئۆرلەش نىسبەتى %75 كە يېتىپ كاسىب، ھۈنەرۋەنلەر ئېغىر ئەھۋالدا قالغان ئىدى.  
1933 ۋە 1932- يىللاردا خەلق خىتاي ئاقچىسىنى تۇتۇشتىن قورقىدىغان بولۇپ قالغاچقا، كىمىنىڭ قولىدا  
ئاز- تولا ئاقچا بولسالا ئۇنىڭغا بازاردىن ئەرزىن، قىممەتلىكىگە قارىماستىن پۇلغا يارايدىغان ماللارنى  
سېتىۋېلىپ، ھەر ئاماللار بىلەن خىتاي ئاقچىسىدىن قۇتۇلۇشقا ئۇرۇناتتى. شۇ سەۋەبلەرگە كۆرە، مال باھاسى  
ئەسلىدىكىدىن 3- 4 ھەسسە ئۆرلەپ كەتتى. نەتىجىدە بىر سەرلىك خافىياۋ (كاشغەر تىزىسى) دىن باشقا

تۆت تەڭگىلىك شېڭىپياۋ ۋە بەش سەرلىك قەغەز ئاقچىلارنىڭ قىممىتى شىددەت بىلەن چۈشۈپ، ئۆتمەس بولۇپ كەتتى. خەلقنىڭ نارازىلىقىمۇ كۈچىيىپ باردى. ھۆكۈمەت بۇ ئىشلارنى ئوڭشاشنىڭ بىر تەدبىرى سۈپىتىدە بىر كۈنى «شېڭىپياۋ ئېلىنماي، خافىياۋ ئېلىنىدۇ» دەپ پەرمان چىقارسا، ئىككىنچى كۈنى «خافىياۋنى باجخانلاردىن تارتىپ پۈتۈن خەلق ئېلىشى كېرەك، ئالمىغان ئادەم جازاغا تارتىلىدۇ» دېگەن پەرماننى چىقىرىپ يۈرگەن بولسىمۇ، بەربىر بۇ ئاقچىلارنىڭ ئىناۋىتىنى كۆتۈرەلمەدى.

شەرقىي تۈركىستاندا پارتلىغان مىللىي ئازادلىق ئىنقىلابىنىڭ ئۇچقۇنلىرى پۈتۈن ئۆلكىگە سېپىلىشى بىلەن ئازادلىق دەۋرى يېتىپ كېلىپ مىللىي ھۆكۈمەت قۇرۇلغاندىن كېيىن يېڭى مىللىي ئاقچا چىقىرىش مالىيە نازارىتىنىڭ نۆۋەتتىكى ئەڭ مۇھىم ۋە بۈيۈك ۋەزىپىلىرىدىن بىرى بولۇپ قالغان ئىدى. شۇنىڭ بىلەن 1933 - يىلى 10 - ئاينىڭ 26 - كۈنى باش ۋەكىل (زۇڭلى) مەھكىمىسىدە ئۆتكۈزۈلگەن ھەر قايسى نازارەتلەرنىڭ ھەيئەتلەر يىغىنىدا يېڭى مىللىي ئاقچا چىقىرىش قارار قىلىندى. مىللىي ئاقچا چىقىرىلغاندىن كېيىن ئۇنىڭ تەداۋۇل (مۇئامىلە) گە كىرىشى مۇناسىۋىتى بىلەن باش ۋەكىلنىڭ تۆۋەندىكى بۇيرۇقى ئېلان قىلىندى.

### باش ۋەكىل سابىت ئابدۇلباقىنىڭ بۇيرۇقى

بارچە يۇرتداشلارغا، چوڭ - كىچىك ھەممە پۇقەرا (رەئىيەت) لەرگە مەلۇم بولسۇنكى، بۈگۈنكىچە تەرتىب - ئىنتىزاملىق ھۆكۈمەت بولمىغانلىقى ئۈچۈن پەيدا بولغان پاراكەندىچىلىك، ئىنتىزامسىزلىق، ئۆز بېشىمچىلىقلارغا ئەمدى يېڭى ھۆكۈمەت قۇرۇلغاندىن كېيىن خاتىمە بېرىلدى.

ئىنسانىيەت ئالىمىگە بىلىم ۋە مەدەنىيەت دەرسلىرىنى بېرىپ ئۇستازلىق قىلغانلار دەل ئىلگىرىكى مۇسۇلمانلار ئىدى. ئۇلار ھەر جەھەتتە تەرەققىي قىلغان، نۇرغۇن يېڭىلىقلارنى ئىجاد قىلغان ئىدى. ئۇمۇۋىيە خەلىپىلىرىدىن ئابدۇلىمىلىك ئىبنى مەرۋان ھەزرەتلىرى سودىگەرلەرگە ئاسانلىق تۇغدۇرۇش ئۈچۈن قەغەز ئاقچا چىقارغۇزغان ئىدى. باشقا دۆلەتلەر قەغەز ئاقچا چىقىرىشنى بىزنىڭ خەلىپىلىمىزدىن ئۈگەنگەندۇرلەر.

دۆلەتنىڭ تەمىناتى، سودا ئىشلىرىنىڭ راۋان بولۇشى ئۈچۈن جانابى رەئىس جۇمھۇر خوجانىياز ھاجىمنىڭ ئىجازىتى ھەمدە ئۇنىڭ سالاھىيەتدار ۋەكىللىرىنىڭ، ئەھلۈلھەللى ۋەلئەقد (ئىچكى كائىنېت) دىكى نازىرلار ھەيئىتىنىڭ بىردەك قوشۇلۇشى ۋە قارار قىلىشى بىلەن يۇرتتا ئىشلىتىشكە ئىسلام ھۆكۈمىتىنىڭ بىر سەرلىك يېڭى ئاقچىسى چىقىرىلدى. ئۇشۇبۇ مىللىي ئاقچىغا يۇرت تەۋەسىدىكى پۈتۈن زېمىن، ئىمارەتلەر، دۇكان - سارايلار ئېلىپ، سېتىلىدۇر. بۇ مىللىي ئاقچا ھۆكۈمەتنىڭ ھەر قايسى ئىدارىلىرىدە، زاكات، باج، خىراج يىغىش ئورۇنلىرىدا بىردەك قۇبۇل قىلىنىدۇ. ھۆكۈمەتنىڭ ھەر قايسى ئىدارە - ئورگانلىرى ۋە بارچە يۇرتداشلار ئۇشۇبۇ مىللىي ئاقچىنى قۇبۇل قىلىپ، ئۆز مۇئامىلىلىرىدە ئۇنى ئېھتىرام بىلەن ئىشلىتىشى كېرەك. ئەگەر بۇ جەھەتتە ھىيلە ئىشلەتكەن ياكى ياساما (ساختا) ئاقچا چىقارغانلار بايقالسا ھۆكۈمەت ئۇنداقلارنى كەچۈرمەس، ناھايەت قاتتىق ۋە ئېغىر جازا بېرىدۇ. يېڭى ئاقچىنىڭ ھازىرقى سانى ماتېرىيال ۋە مەتبەئە كەمچىللىكلىرى تۈپەيلىدىن تازا يېتەرلىك بولۇپ كەتەلمىگەنلىكى ئۈچۈن ۋاقىتنىچە قەدىمىي ئۈرۈمچى ئاقچىلىرىمۇ خەلق ئىچىدە ئوخشاش قىممەتتە ئۆتۈۋىرىدۇر. (باش ۋەكىل سابىت ئابدۇلباقى)

يېڭى مىللىي ئاقچا مۇئامىلىگە كىرگەندىن كېيىن، مالىيە نازارىتىگە بىر ئاز بولسىمۇ ئارام ئېلىۋېلىش پۇرسىتى چىقتى. بۇ پۇرسەتتىن پايدىلىنىپ مالىيە نازارىتىدە «تەھقىق (ئېنىقلاش) ئىدارىسى» دەيدىغان بىر

تارماق ئورگان قۇرۇلدى. بۇ ئورگان بۇرۇنقى ھۆكۈمەتنىڭ ۋاقتىدا ھەربىي ۋە مۈلكى تارماقلارنىڭ نامىغا خەلق تەرىپىدىن زورلۇق بىلەن ئېلىۋېلىنغان تۈرلۈك مال-ماتالار، ئەشيا، ئەسبابلار، ئۇرۇش چىقىملىرى ئۈچۈن ئېلىۋېلىنغان نەرسىلەر ئىچىدە ھۆكۈمەت تېخىچە ئورنىنى تولدۇرۇپ بىرمىگەن ۋە مۇۋاپىق تۆلەم بەرمىگەنلىرىنى ئېنىقلاپ چىقىپ ئۇلارنىڭ ئىگىلىرىنى رازى قىلىش خىزمىتىنى تۇتتى. بۇنىڭ بىلەن يېڭى ھۆكۈمەتنىڭ يۈزى يورۇق، ھۆكىمى نازى (ئۆتكۈر) بولۇپ، خەلق ئالدىدىكى ئىناۋىتى تېخىمۇ ئاشتى.

باش ۋەكىلنىڭ بۇيرۇقى بىلەن مالىيەدە «تەھسىل (يىغىۋېلىش) ئىدارەسى» دەيدىغان بىر تارماق ئورگان قۇرۇلدى. بۇ ئورگان قۇرۇلغاندىن كېيىن قىلىنغان بىرىنچى ئىش شۇ بولدىكى، ئۆز ۋاقتىدا خىتاي بانكىسىدىن ھۆججەت بىلەن پۇل قەرز ئېلىپ، ھىلىغەچە قەرزنى قايتۇرغان تىجارەتچى ۋە بايلاردىن بولۇپ 35 كىشىدىن قەرز ئالغان پۇللار تولۇق ئۈندۈرۈۋېلىنىپ، قەرز ھۆججەتلىرى قوللىرىغا تاپشۇرۇلدى. ئۆز زامانىدا ئۈرۈمچى ھۆكۈمىتى تەرىپىدىن كاشغەر بايلىرىغا يۇڭ تاپشۇرۇش ئۈچۈن (500.000) مىڭ سەر ئالتۇن ئاقچا قەرز بېرىلگەن بولۇپ، ئاقچىنى ئالغانلار تىخىچە ئۈرۈمچى ھۆكۈمىتىگە تاپشۇرىدىغان يۇڭنى تاپشۇرىدىغانلىقى ئۈچۈن ئاقچىلار گەردەنلىرىدە قالغان ئىدى. كېيىنكى قەدەمدە مانا مۇشۇ ئاقچىلارنى ئۈندۈرۈش خىزمىتى قولغا ئېلىندى. بۇ ئېغىر ئىش ئۈچۈن مالىيە ئىدارىسىدە ھەركىچىسى تۆت سائەت مۇنتىزىم ئىشلەشكە توغرا كەلدى. ئېنىقلايدىغان مەبلەغ كۆپ، قوللىرىدا ھۆججەت ياكى پاكىت بولمىغانلىقتىن ھىچكىمنى ئىقرار قىلدۇرغىلى بولمىدى. ئەھۋالنى باش ۋەكىلگە ئېيتىپ: «كارامەت كۆرسىتىپ بەرسىلە» دېسەم، «ئەپەندىم، پاراسەتمۇ يېرىم كارامەت!» دەپ قويدى. شۇنداق قىلىپ، ئون بەش كۈنچە تەكشۈرۈپ - تەتقىق قىلىشلاردىن كېيىن مەلۇم بىر باينىڭ ھىسابچىسىنىڭ قۇللىقىغا شۇنداقلا قوبۇشى بىلەن مۇھىم بىر يىپ ئۇچىغا ئېرىشىپ كۆپ مەنۇن بولدۇم. ئۇ ئادەمنىڭ «سىلەتكە خىزمەت كۆرسەتتى» دېيىشكە ئەرزىيدىغان بۇ ئىشقا ئاپىرىنلەر ئېيتتىم. ئەتىسى يېرىم كىچەدە بىر باي ئەپەندى بىلەن تەھسىل ئىدارەسىدە ھەمسۆھبەت بولدۇق. بۇ ئادەم ئۆزىنى بۇلارنىڭ ئىچىدە يوق ھېسابلاپ باشقا تۆت كىشىنىڭ يۈز مىڭدىن 400.000 سەر ئالتۇن ئاقچا قەرز ئالغانلىقى، بۇ قەرزلىرىنىڭ تېخى مۇھلىتى توشمىغانلىقىغا ھۆججەت قىلىپ ئۆز ئىمزاىسىنى قويۇپ بەردى. ئەتىسى كىچىسى يەنە بىرەيلەن بىلەن سۆھبەت قۇرۇپ قالدۇق. بۇ كىشىمۇ ھەم باشقا تۆت كىشىنىڭ ھەر بىرىنىڭ يۈز مىڭ سەردىن قەرز ئالغانلىقىنى سۆزلەپ بېرىپ، ئىمزاىسىنى قويۇپ بەردى. ئۇلاردىن باشقا يەنە ئۈچ ئادەم بىلەن ئايرىم-ئايرىم سۆھبەتلەشتۇق. ئۇلارمۇ بىلگەنلىرىنى بەزىدە ئاشكارا، بەزىدە ئاستىرتىن ئېيتىپ بەردى. دېمەك، ھېلىقى 500.000 سەر مەبلەغنىڭ تېپىلىشىغا ئۈمىد تۇغۇلدى. بىز ئارىلىقتا بىر نەچچە كۈننى ئۆتكۈزۈۋەتكەندىن كېيىن، باش ۋەكىلنىڭ قوشۇلۇشى بىلەن مەزكۇر بەش كىشىنى بىر كىچىسى بىر يەرگە چاقىردۇق، بىر بۆلۈكلىرى ئۆزى كىلەلمىگەچكە ۋەكىلنى ئەۋەتتى. چاي تارتىلدى. بىز چاي ئىچىشكە چ ئولتۇرۇپ ھېلىقى ئاقچىلارنىڭ گېپىنى چىقىرىپ، ئۇلارغا شۇنداق دېدىم: «سىلەر ئىسلام ھۆكۈمىتىگە قەرزلىرىڭلارنى چىرايلىقچە تاپشۇرۇپلا قالماستىن، يەنە خالىس ياردەملىرىڭلارنىمۇ ئايمىساڭلار، بۇ سىلەرنىڭ كەلگۈسىڭلار ئۈچۈن كۆپ فايدىلىق ئىش بولاتتى». بۇ گەپنى ئاڭلىغاندىن كېيىن ئۇلاردىن ئەڭ باشتا مۇھىددىن خان باينىڭ ئوغلى رەھىمۇددىن بايۋەچچە، ئاندىن كېيىن باشقىلارنىڭ ھەر بىرى 100000 سەردىن قەرزگە ئويناپ كۈلۈپ ئىقرار بولۇشتى. ئۇلارنىڭ ھەر بىرىدىن ھەپتىسىگە 5000 سەردىن قەرز قايتۇرىدىغانغا ھۆججەت ئېلىپ سۆھبەتنى تاماملىدۇق. بۇ زاتلار: ئۆمەر ئاخۇنباي، ئىبراھىم ئاخۇن لوزۇڭ، مۇھىددىنجان باي، ھىسامىددىن باي، ئەبدۇررەھىم بايۋەچچىلەردىن ئىبارەت.

بۇ يەرگە كەلگەندە، ئۆز دەۋرىدە جەڭچىلىرىمىزنىڭ، مىللەتسۆيەر دۆلەت كىشىلىرىمىزنىڭ ھۇشيار ۋە تېتىك تۇرۇشلىرى ئۈچۈن ئۇلارغا بىزنىڭ دۈشمەن ۋە خائىنلىرىمىزنى ئېنىق تونۇتۇپ قويۇش مەقسىتى بىلەن يېزىلىپ نەشر قىلىپ تارقىتىلغان بىر بۆلۈك ماقالىلەردىن ئوقۇرمەنلىرىمىزنى خەۋەردار قىلىپ ئۆتۈش فايدىلىق كۆرۈلدى.

### خائىن تۇڭگانلار

ختاي، تۇڭگان ھەر ئىككىسى بىر سۆزدۇر. شەرقىي تۈركىستاننىڭ تۇتقۇنلۇق دەۋرىدە يەرلىكلەر ۋە ھەشى ختايلار تەرىپىدىن قانداق جەبر- زۇلۇم ۋە ئەلەملەرنى كۆرگەن بولسا، تۇڭگانلار قولىدىمۇ ھەم ئۇندىن ئارتۇقراق جەبر، زۇلۇم ۋە ئەلەملەرنى تارتتى. مانا بۇ خۇددى قۇياشتەك ئېنىق تارىخىي ھەقىقەت بولۇپ، بۈگۈنكى كۈندە كۆز ئالدىمىزدالا بولۇۋاتقان نۇرغۇن ئىشلارمۇ بۇنى ئىسپاتلاپ تۇرۇپتۇ. شۇنىڭغا كۆرە، تۇڭگان بىلەن ختاي بىرسۆز دىسەك ھەرگىزمۇ خاتالاشمايمىز. ئۆز ۋاقتىدا ساھىبقران بەدەۋلەتكە ئۈرۈمچى لورنجاسىنىڭ خىيانەت قىلغانلىرى، 1328- يىلى قۇمۇلدىن چىققان ئىنقىلابچى باتۇر تۆمۈر خەلىپىگە قىلىنغان خىيانەت، تۇرپاننىڭ مەشھۇر ئىنقىلابچىسى ئەھمەد تاماق باتۇرغا قىلىنغان خىيانەت، بولۇپمۇ ھازىر شەرقىي تۈركىستان ئىنقىلابىنىڭ رەھبىرى خوجا نىياز ھاجىمغا تۇڭگانلار تەرىپىدىن قىلىنغان ۋە ھىلىغىچە قىلىنىۋاتقان خىيانەتلەر بۇلارنىڭ مىللەتكە قىلغان يامانلىقلىرى ئىچىدىكى دېڭىزدىن بىر ئوتلام، يامغۇردىن بىر تامچەدۇر. تۇڭگان خىيانەتچىلىكى، تۇڭگان ۋەھشىيلىكى ھېچ قاچان كۆز ئالدىمىزدىن كەتمەيدۇ. شۇ تاپتا تۇڭگان ۋەھشىيلىكى ئالدىدا ختاي ۋەھشىيلىكى ئۇنتۇلۇپ كېتىدىغان بىر ھالغا كېلىپ قالماقتا. توغرىسىنى ئېيتقاندا، بىزگە ختاي ۋەھشىيلىكىنى ئۇنتۇلدۇرىدىغىنى دەل تۇڭگان ۋەھشىيلىكى بولۇپ قالدى. دېمەك، بىزگە ختايدىن كۆرە تۇڭگانلار ئارتۇقراق دۈشمەندۇر. بىزلەر ختايلار زۇلمىدىن قۇتۇلغان بولساقمۇ تېخى تۇڭگانلاردىن قۇتۇلۇپ بولالمىدۇق. بىز ختايلاردىن ئۈنچە بەك قورقۇپ كەتمەيمىز. ئەمما تۇڭگانلاردىن تەشۋىشسىز يوق ئەمەس. شۇنىڭ ئۈچۈن ئۇلارغا قارىتا ھەر قاچان سەگەك تۇرىمىز، تۇڭگانلار بىلەن بولىدىغان كۆرەشنى تېخىمۇ ئۆتكۈرلەشتۈرىمىز، سېرىق ختايلارنىڭ شەرقىي تۈركىستاندا ھېچ قانداق ھەققى بولمىغاندەك، تۇڭگانلار ۋە قارا ختايلارنىڭمۇ بۇ زېمىندا بىر داچەنلىك ھەققى يوقتۇر. شەرقىي تۈركىستان پەقەت شەرقىي تۈركىستانلىقلارنىڭدۇر. بىزنىڭ شوئارىمىز ئەنە شۇ. شەرقىي تۈركىستان ئۈچۈن بۇندىن كېيىن بىگانە ئاتىلار كېرەك ئەمەس. سېرىق ختاي بولامدۇر، قارا ختاي بولامدۇر نەدىن كەلگەن بولسا شۇبەرگە كېتىشىسۇن. ئۇلار خانلىقىنى، بەگلىكىنى، دوتەي- پوتەي، شەڭگەن- پەنگەن، دارىن- پارىلىرىنى بېيجىڭگە ئېلىپ كەتسۇن. بىزگە ئۇلارنىڭ ئۆزىمۇ كېرەك ئەمەس، سۆزىمۇ كېرەك ئەمەس. ئۇلارنىڭ نامى، رەسىم- ئادىتى، قىلىق، خۇيلىرى تامامەن يوقالسۇن! بىز ئەمدى ئۇلارنى ئەبەدىيلىك ھەيدىدۇق. سېرىق - قارا ئىپلاسلىرىنىڭ يۇرتىمىزنى شۇنچە يىللار پاسكىنا قىلغانلىرى يېتەر. ئاندا، بۇندا قالغان بىر ئوچۇم، يېرىم ئوچۇم سېرىق - قارا پاسكىنلار خۇددى بۇرۇنقىدەك ئەپيۇن تارتىپ ئىغىناپ يېتىش خۇمارى بىلەن يەنە ھۆكۈمەت تەختىگە ئولتۇرۇش ئۈمىدىدە (يېتىپ قالغۇچە ئېتىپ قال) دەپ كېيىنكى رەزىللىكلەرنى ئوتتۇرىغا چىقارماقتا. بۇلارنىڭمۇ ئۆمرى ئاز قالدى. يېقىن ئارىدا بۇ سوقۇندى قارا پاسكىنلارمۇ چار ناچار (مەجبۇرەن) ئۆز يۇرتلىرىغا ھەيدىلىدۇ... بۇندىن كېيىن شەرقىي تۈركىستاندا دۆلەتنىڭ ھۆكۈمىنى ئاڭلىمايدىغان زالىملارغا ھوقۇق بېرىلمەيدۇ. يوقالسۇن قارا- سېرىق ۋەھشىلەر! ياشسۇن شەرقىي تۈركىستان دۆلىتى! كېڭەيسۇن دىنىي، سىياسىي، مىللىي، ئىلمىي، مەدەنىي، ئىقتىسادىي ئىنقىلاب!

بار بولسۇن ئۇلۇغ داھىمىز خوجا نىياز ھاجىم! ياشسۇن شەرقىي تۈركىستاننىڭ پىدائىي مۇجاھىد ئەسكەرلىرى!..

1933- يىلى 11 - ئاينىڭ 31 - كۈنى (ئىستىقلال مەجمۇئەسى)

## زالىم خىتايلار

مىلادى 1877 - يىلىدىن باشلاپ خىتايلار شەرقىي تۈركىستانغا تەكرار ئىستىلا يۈرگۈزگەندىن بىرى يەرلىكلەرگە ۋەھشىيانە مۇئامىلىدە بولۇپ، ئۇلارنى دەھشەتلىك تۈردە ئەزدى ۋە كەمسىتتى. ئۇلار يەرلىكلەرنى ھاقارەتلەپ «چەنتو»، «سىڭكو» دەپ ئاتايتتى. «چەنتو» دېگىنى سەللە ئورغان، «سىڭكو» دېگىنى ھايۋان دېگىنى بولاتتى. خىتايلار ئۆزلىرىنى مەبۇد، خوجا، باشقىلارنى بولسا قۇل (بەندە) ئورنىدا كۆرۈشلىرى ئۈچۈن، ھۆكۈمەت ئورۇنلىرىغا دەۋا- دەستۇر سۇنغۇچىلارنى ئۆزىگە چوقۇندۇراتتى. يەرلىك خەلقنىڭ جېنى، مېلى، ئىپپەت- نومۇسى، زېمىنى ئۈستىدە خالىغانلىرىچە ئەيش- ئىشرەت، كەيپ- ساپا قىلىدۇ. بىچارە يەرلىكلەر ھەممە ھوقۇقتىن مەھرۇم قىلىنغان. ھېچ كىشىدە ھەرقانداق بىر ناھەقچىلىككە بىر ئېغىز ياخشى، يامان دېيىشكە قۇدرەت يوق ئىدى. كىمدەكىم ئۇلارنىڭ بىرەر تۈزۈمىگە خىلاپلىق قىلىپ سالغۇدەك بولسا، سېزىلگەن ھامان قاماققا ئېلىناتتى. قاماققا ئېلىنغانلار بويىنى، قولى، پۇتىغا يوغان تاختىلار، قىلىن تۆمۈر كىشەنلەر سېلىنىپ ھوشىدىن كەتكۈچە ساۋىلاتتى. بۇنداقلارنىڭ كۆپىنچىسىنىڭ كېيىنكى تەقدىرى ئۆمۈرلۈك قاماق ياكى سۈرگۈنگە ھۆكۈم قىلىنىش بولاتتى. قاماقخانلارنىڭ شارائىتى كالا ئېغىلىدىن قېلىشمايدىغان دەرىجىدە ناچار، پاسكىنا بولۇپ، ئادەم تۇرغۇسىز ئىدى. بۇ خىتاي دېگەنلەرنىڭ مىللەتنىڭ تەرەققىياتى، مائارىپ ۋە مەدەنىيىتى، سودا- سانائىتى ئۈچۈن ھېچ ئىش قىلغىنى يوق. خىتاي، تۇڭگان ئەمەلدارلاردا پارخورلۇق قىلمىشى ئومۇميۈزلۈك ئەھۋال بولۇپ، قانۇن فورمىسى كىيگەنلەر پارخورلۇقتا مۇسابىقە ئېلىپ بېرىشەتتى. ئۇلار مىللەتنىڭ ئالتۇن، كۈمۈش، جاۋاھىرلىرى ۋە باشقا تامام بايلىقلىرىنى زورلۇق بىلەن يىغىۋالغان. ئىقتىسادىي ئىشلار، ئىچكى ۋە تاشقى سودا ئىشلىرىنىڭ ھەممىسى خىتايلار تەرىپىدىن ماناپولىيە قىلىۋېلىنغان ئىدى. يەرلىك سودىگەرلەرنى خىتايلار ئۆز پايدىسى ئۈچۈن ئىشلىتەتتى. مەھەللىي (يەرلىك) سانائەتنى راۋاجلاندۇرۇش ئۇلارنىڭ ئويىغا كىرىپ چىقمايتتى. مىللىي مائارىپ ۋە نەشرىيات ئىشلىرىغا جان- جەھلى بىلەن توسقۇنلۇق قىلاتتى. ئۇلار ھەشەۋەزلىق، بۇزۇقچىلىق، ئەخلاقسىزلىق قىلمىشلىرىنى ئۆزلىرى قىلىپلا قالماي، بەلكى جەمئىيەتتە ئۇخىل قىلمىشلارنىڭ يامرىشىغا كەڭرى يول ئېچىپ بېرىشكەن ئىدى. ئۇلار يەنە بىر تەرەپتىن خىتايلاشتۇرۇش سىياسىتىنى كۈچەيتىپ، خىتاي كۆچمەنلىرىگە تۈركىستاننىڭ مەھسۇلات يەرلىرىنى ئېلىپ بېرىشتى. نە- نەلەردىن كەلگەن كۆچمەن (ئاققۇن) خىتايلارنىڭ بۇ يەرلەرگە كېلىپ ئولتۇراقلىشىشى ئۈچۈن تۈرلۈك ئاسانچىلىقلارنى يارىتىپ بەردى. ئۇلار يەرلىك خەلققە ئېغىر دەرىجىدە سىلىق سېلىپ، ئۇلارنى زېمىندىن، ئۆي- ۋاقتىن زىربىكتۈرگەچكە نۇرغۇنلىرى يۇرتلىرىنى تاشلاپ باشقا جايلارغا قېچىپ كېتەتتى. سېلىقلارنى تۆلىيەلمىگەن دېھقانلارنى سۈرگۈن قىلاتتى ياكى قاماقتا ياتقۇراتتى. ئۇلار يەنە تېخىمۇ ھەددىدىن ئېشىپ تۈركىستانلىق ئاياللارنى مەجبۇرىي يوسۇندا خوتۇنلۇققا ئېلىشقا باشلىدى. خىتايلار شەرقىي تۈركىستاندا ئىنسانغا پايدىلىق بىر داچەنلىك ئىش قىلغىنى يوق. رۇسلارنىڭ ئۆز ۋاقتىدا غەربىي تۈركىستاندا قوللانغان رۇسلاستۇرۇش سىياسىتىنى خىتايلار ئۆز پېتى كۆچۈرۈپ كەلگەن ئىدى. ئەمەلىيەتتە، خىتايلار بۇزۇمىغا ئەڭ ئاچكۆز، قەلەندەر ئەمەلدارلىرىنى ئەۋەتەتتى. شۇنداق بولغاچقىمۇ بۇ ئەمەلدارلار پەقەت پۈتۈن ئەس- يادى بىلەن پۇل

تېپىش، باي بولۇش بىلەن ئاۋارە بولۇپ، خەلقنىڭ ئەھۋالىغا قىلچىمۇ كۆڭۈل بۆلمەس ئىدى. خىتايلاردا قانۇن دەيدىغان نەرسە يوق بولۇپ، ھەركىم ئۆزى خالىغانچە ھەرىكەت قىلاتتى. ھۆكۈمەت ئىدارىلىرىدىكى مەمۇرلار ئومۇميۈزلۈك ئەفۇنغا ئۆگىنىپ كەتكەن ئىدى. ئەفۇن چېكىش خىتاي ئەمەلدارلىرىنىڭ ئەلاھىدە چوڭ ئىشى ھىسابلىناتتى. ئۇلارنىڭ سوزۇلۇپ يېتىپ ئەفۇن چېكىشىۋاتقان ھالىتىنى ھەردائىم كۆرگىلى بولاتتى. خىتاي مەھكىمىلىرىدە ئەدل - ئىنساپ دېگەن دىن زەررە چاغلىق ئەسەر يوق ئىدى. كىم رىشۋەت (پارا) نى كۆپرەك بىرسە ھەر قانداق ئېغىر جىنايىتى بار ئادەم بولسىمۇ شۇنىڭ پايدىسى ئۈچۈن ھۆكۈم چىقىرىلاتتى. رىشۋە بېرىشكە قادىر بولالمىغان كەمبەغەللەرنىڭ گېپى ھەر قانچە يوللۇق بولسىمۇ تاياق يەپ پۇتلىرىدىن باغلىنىپ، ئازابلانغاندىن سىرت ئۆمۈرلۈك قاماق ياكى سۈرگۈنگە مەھكۇم بولاتتى. دېمەك، تۈركىستاندىكى خىتايلارنىڭ ھەرقاندىغىنىڭ دىنى، ئىمانى، غايە - ئارمىنى پەقەت پۇللا ئىدى. كېيىنكى يىللاردا خىتايلار پۇل تېپىش ئۈچۈن تۈرلۈك يوللارنى ئاچتى. ئۇلار بۇ زېمىندا بولۇشۇڭ باسقۇنچىلارنىڭ پروگراممىلىرىنى قوللىنىپ مىللەتنىڭ مېلى، جېنى، ئار - نومۇسى ۋە ئىپپەتلىرىگە ۋەھشىيانە تاجاۋۇز قىلدى. شۇ تۈپەيلى بۇنداق ۋەھشەتلەر، زۇلۇم - زورلۇقلارغا قارشى ئىنقىلاب باشلاندى، خەلق قوزغىلاڭ قىلىپ باش كۆتۈردى. (ئىستىقلال مەجمۇئەسى، 42 - بەتتىن 45 - بەتكەچە) ئىستىقلال مەجمۇئەسىدىن ئېلىنغان كۆچۈرمىلەر مۇشۇ يەردە ئاياغلاشتى.

### گۆر ئاغزىدىن يانغانلار

باش ۋەكىل سابىت ئابدۇلباقىنىڭ بۇيرۇقى بويىچە سەھىيە نازارىتىنىڭ نازىرى خانىي ئەپەندىگە مۇئاۋىن بولۇپ يىرىم كۈن، بەزىدە كىچىلىرى ۋەزىپە ئىجرا قىلىۋاتقان شۇ كۈنلەردە تىلغا ئېلىشقا ئەرزىيدىغان، تۈركىستانلىقلارنىڭ تارىخىدا ئىپتىخار قىلغۇدەك تەسىرلىك بىر ئىش بولۇپ ئۆتتى. بۇ ئىش يۈز بەرگەن چاغ 1933 - يىلىنىڭ كۈز پەسلى بولۇپ. مەن شۇ چاغدا دوختۇرخانىدا ئىدىم. توساتتىن بىر سېستىرانىڭ ئەپەندىمىز ئاۋۇ يەردە، دېگەن سۆزى قۇلقىمغا كىرىپ قالدى. قارىسام، ئىشخانىغا ئۈچ نەپەر يىگىت كىرىپ كەلدى. قوللىرى لاتا، بەلۋاغلار بىلەن تېڭىلغان، تۇرۇقلىرىدىن قارىغاندا يىراق سەپەردىن كېلىشكەندەك تۇراتتى. مەلۇم بولۇشىچە، چوڭ بىر كېلىشمەسلىككە يولۇققان ئىكەن. دەرھال دوختۇرخانىغا ئۇلارنى ياخشى كۈتۈۋېلىشنى تاپىلدىم. يارىلىرى ئاپپاق، پاكىزە داكىلار بىلەن تېڭىپ قويۇلغاندىن كېيىن چىھىرلىرىدىن خوشلۇق ۋە تەبەسسۇم يېغىپ تۇرغان ھالدا ئالدىمغا كىرىشتى. چاي تارتىلدى. چاي ئىچىش ئارىلىقىدا ئۇلاردىن قانداق بولۇپ بۇ ئەھۋالغا چۈشۈپ قېلىشلىرىنىڭ سەۋەبلىرى سورالدى. ئۈچ يىگىتنىڭ بۇ سوئالغا نۆۋەت بىلەن بەرگەن جاۋابلىرى تۆۋەندىكىچە بولدى: ئۇلاردىن بىرى ئەندىجاننىڭ چار گۈزەرگە قاراشلىق 2 - قۇم كوچىسىدىن زاھىت جان ھەكىمىباي تۈگىچىنىڭ ئوغلى بولۇپ، 22 ياشنىڭ قارىسىنى ئالغان ئوۋچى يىگىت ئىكەن. قالغان ئىككىسىمۇ ئەندىجاندىن بولۇپ، بىرىنىڭ ئىسمى ئابد بېك، 23 ياشلىق، ئوقۇش، يېزىشنى بىلىدىغان، رۇسچە بىلىدىغان يىگىت ئىكەن. يەنە بىرىنىڭ ئىسمى كىچىك ئابد، 18 ياشلار چامىسىدىكى يىگىت ئىكەن. ئۇلار باشتىن ئۆتكەن ئىشلارنى شۇنداق ھېكايە قىلىدۇ: بىز ئۈچىمىز بىرلىشىپ بىر قىرغىزنىڭ يول باشلىشى بىلەن ئەندىجاندىن يولغا چىقىپ سۈيى، ئوش، كىچىك ئالاي دېگەن جايلاردىن ئۆتۈپ كاتتا ئالايىنىڭ «قارياغدى - ئات تايىدى» دېگەن يىرىگە كەلگەندە قارلىق داۋانغا دۇچ كەلدۇق. قىلىن قار قاپلاپ كەتكەن بۇ داۋاندىن بەزىلەرنىڭ ئېتى ئۆتەلسە، بەزىلەرنىڭ ئۆتەلمىدى. شۇنىڭ بىلەن قىرغىز يولباشچى بىزنى باشقا يولغا - «قىرىق كېچىك» (بۇرۇن مەنمۇ بۇ يەردىن ئۆتكەن



ئىدىم) تەرەپكە باشلاپ ماڭدى. بىز بۇ جاپالىق، تاشلىق، زىكەش يولنى مىڭ مۇشەققەتلەر بىلەن بېسىپ ئۆتكەندىن كېيىن ئاخىرى بىر جىلغىدىكى قارا ئۆيگە چۈشۈپ، شۇ يەردە كىچىلەپ قالدۇق. بىز بۇ ئۆيىدە بىر قاپ ئۇنى كۆرۈپ كۆزلىرىمىزگە ئىشەنمەي قالدۇق. چۈنكى ئۇ چاغلاردا ئۇنىڭ ئىسمىنى ئاڭلىغان بىلەن ئۆزىنى كۆرمەيتتۇق. ئۇچاغلاردا ئۇ دېگەن بۇ ئۇلۇغ نېمەت پەقەت گىپو (ساقچى ئىدارىسى) دىلا بولاتتى. چۈنكى ئۆيەرلەردە تېخىچە سۈنئىي ئاچارچىلىق داۋام قىلىۋاتاتتى. ئەتىسى بولغاندا تۆت تەرەپنى كۆزىتىپ، قاقچاق (چەت- ياقا) يوللاردىن يۈرۈپ ناماز خۇپتەندىن ئاشقاندا كۆك سۇ دەريا كۆۋرۈكىگە كەلدۇق. كۆۋرۈكنى رۇس ئەسكەرلەر بېقىپ ياتقان بولغاچقا يېقىنلاشقىلى بولمىدى. شۇنداقتىمۇ بۇ دەريا ئىننىڭ سۈيى ئۇلۇغ ئېقىۋاتقان چاغ بولغاچقا، قىرغىزنىڭ يول كۆرسىتىشى بىلەن زاھىدجاننىڭ كۈچلۈك ئېتى دەرياغا سېلىندى. باشقىلارمۇ ئات بىلەن تەڭ سۇغا چۈشۈپ، سۈنى گاه ئۈزۈپ، گاه يېرىپ دەريا ئىننىڭ ئۇ قېتىغا ئۆتۈۋالدىق. كېچە قاراڭغۇسىدا ئۈستۈش، بوقچا، خورجۇنلارنىڭ ھەممىسى ھۆل بولۇپ كەتكەن، ھاۋا سوغۇق شۇ ئەسنادا ئازراق ھاردۇق ئېلىپ مېڭىش ئۈچۈن دەريا بويىدىكى بىر ئوتلاققا توختىدۇق - دە، كەلگەن يەرگە تاشلىنىپ ئۇيقۇغا كېتىشىپتۇق. بىرچاغدا يۈزلىرىمىزگە تەككەن ئىسسىق ئاپتاپتىن كۆزلىرىمىزنى ئاچساق ئاش ۋاقتى بولۇپ كەتكەن ئىكەن، ئارقىدىن يەنە «بىسىمىلاھ يا ئاللاھ مەدەت ئۆزۈڭدىن» دەپ يولمىزغا راۋان بولۇشتۇق. بىز شۇ ماڭغانچە ئاتلىرىمىزنى گاه يورغا، گاه زورغا چاپتۇرۇپ، ئاسمانغا تاقاشقان ئېگىز تاغلار ئارىسىدا كۆزلىرىمىزنى ئالتە تەرەپكە تەڭ تىكىپ، ئاتلىرىمىزنى يېتىلەپ پىيادە كېتىشىۋاتساق، توساتتىن بىر سۇيۇرى (داۋغان) غا كۆزىمىز چۈشۈپ قالدى. شۇ ئان زاھىدجان دەرھال مىلتىقى بىلەن ھېلىقى سۇيۇرىنى قارىغا ئېلىشقا تەمىشلىۋاتقاندا، قىرغىز يولباشچى ئۇنى توسۇۋېلىپ: زاھىدجان ئاكا، بۇ يەردە ئوۋ قىلىشىڭىز بولمايدۇ، يېقىن يەردە پوست (گازارما) بار، ئوق ئاۋازى چىقىپ قالسا، سالداتلار كېلىپ ھەممىمىزنى ئېلىپ كېتىدۇ، دەپ قايتا- قايتا يالۋۇرۇشقا قارىماي، كاشغەرنىڭ خانىم- قىزلىرى خويمۇ ياخشى كۆرىدىغان، كۆركەم تەلپەك - تۇماق بولىدىغان بۇ جانۋارنىڭ تىرىسىگە ئېرىشىش ئىستىكى ھەممىمىزنى رام قىلىۋالغاچقا ھىچكىمنىڭ ئۇنى ئاتماي قويۇشقا كۆڭلى قويمىدى. شۇ ئاندا زاھىدجان دەرھال ئاتتىن چۈشۈپ قولىدىكى ئوۋ مىلتىقىنى سۇيۇرىغا توغرىلاپ ئوق ئۈزەر- ئۈزەمس نىرىدىكى بىر يوغان تاشنىڭ ئۈستىدە تۇرغان سۇيۇرى بىر مېتىر ئاسمانغا ئۆرلەپ يەرگە چۈشتى. زاھىدجان ئابدجاننىڭ ياردىمى بىلەن بۇ جاندارنىڭ تىرىسىنى سويۇپ ئېلىپ قەنجىر (غانجۇغا) گە باغلاپ خۇشال ھالدا يولغا راۋان بولدى. يول ئۈستىدە قىرغىز يولباشچى پات- پات رۇس سالداتلىرى كۆرۈپ قالسا قانداق قىلارمىز، دېگەن ئەندىشە بىلەن ئەتراپقا ئىسەنكىرەشلىك نەزەر تاشلاپ قوياتتى. شۇندا ئۇنىڭغا: «قورقما! ھەر ئىش بولسا خۇدادىن كۆرىمىز. ئەجەل يەتسە ئۆلۈمىز، نىجاتلىق بەرسە ئاسارەتتىن قۇتۇلىمىز. بىز سېنى دەپ يولغا چىققانمىز» دەپ تەسەللى بېرىپ قوياتتۇق، بىز سەپەرنى شۇ تەرزىدە دەۋاملاشتۇرۇپ بىر يەرگە كەلگەندە تاغ ئارىلاپ مېڭىشقا توغرا كەلگەچكە ئاتلارنى يېتىلەپ پىيادە ھالدا تاغ باغرىدىن كېسىپ ئۆتۈپ كېتىۋاتقاندا يىراقتىن ئىككى ئاتلىقنىڭ قارىسى كۆرۈندى. بۇنى كۆرۈپ جېنى چىققۇدەك قورقۇپ كەتكەن قىرغىز: «مانا دېمىدىممۇ؟ گۈلشە (جاي ئىسمى) دىن چىققان كۆزچىلەر (رازۋىدچىكلار) كەن، ئەمدى قانداق قىلىمىز، دەپ بوغۇلسا، زاھىدجان: «پىشانىگە كەلگەننى كۆرىمىز»، ئۇلار ھېلىغۇ ئاران ئىككى ئىكەن، ئەگەر ئون ئادەم بولسىمۇ بوش كەلمەيمىز، يولۇڭغا يۈرۈۋەر، پەرۋا قىلما» دېدى. شۇنداق قىلىپ بىز ھېچ ئىش بولمىغاندەك، يا قاچماي يا ئاتلارنى تېزەتمەي ياكى ھەرىكەتلىرىمىزنى ئۆزگەرتەي بىر خىل تەمكىنلىك بىلەن ئاتلارنىڭ تىزگىنىنى مەھكەم تۇتقانچە ئۇلارغا قاراپ ئىلگىرىلەۋەردۇق. ھېلىقى ئىككى روسمۇ بىز تەرەپكە قاراپ كېلىۋەردى. ئۇلار بىزگە ئىككى يۈز مېتىر چامىسى يېقىنلاشقاندا توساتتىن يولنى ئۆزگەرتىپ

تاغ تۆپىلەپ مېڭىپ ئۇدۇلمىزغا كەلگەندە سەلام قىلدى. قارىساق، بۇ ئىككى روسنىڭ بىرسى ئوفېتسىر، يەنە بىرسى ئەسكەر ئىكەن. ئىككىلىرىنىڭ يەللىرىدە بەش ئاتار مىلتىق بار. ئوفېتسىرنىڭ يانېشىدا تاپانچا بار ھالەتتە تولۇق قوراللانغان ئىكەن. ئۇلارنىڭ بەرگەن سالاملىرىغا ئابىد بېك رۇس تىلىدا جاۋاب قايتۇردى. ئوفېتسىر بىزدىن: «سىلەر نېمە ئادەملەر؟ بۇ يەردە نېمە قىلىپ يۈرىسىلەر؟ نەگە بارىسىلەر؟» دەپ سورىدى. ئۇنىڭ بۇ سوئالىغا ئابىد بېك: «بىزلەر ئىلىك باشنىڭ ئاكتىپ ئەزالىرىمىز، قۇلاق (يەرلىك پومبىشچىك، يەر ئىگەسى) قاچۇرۇپ قويغانىمىز، شۇنى تۇتۇش ئۈچۈن بۇ تەرەپلەرگە كەلدۇق» دېدى. ئوفېتسىر بۇنى ئاڭلىغاندىن كېيىن «خاراشو» دەپ قويدى. دە، ھەمراھى بىلەن بىللە كېلىپ بىزگە قېتىلىپ يولنى بىرگە باستى. بىز بۇ ئىككى رۇس بىلەن ئۆزئارا سۆزلەشكەچ خىلى بىر ھازا مېڭىشقاندىن كېيىن بىر مەيدانغا چىقتۇق. بىز بۇ يەردە ئارام ئېلىپ ماڭماقچى بولۇپ توختىدۇق. ئىككى ئورۇس ئەسلى بىزنىڭ يېنىمىزغا كېلىش ئالدىدا يېنىدىكى سائەت، سولكاۋاي (تەڭگە)، پىچاق، ئالتۇنلىرىنى بىر جايغا تاشلاپ قويۇپ كەلگەن ئىكەن، ئارىمىزدىن كىچىك ئابىد ئارقىسىغا يېنىپ ئۇ نەرسىلەرنى ئېلىپ كەلگىلى كەتكەن ئىدى. بىچارە قىرغىز بولسا ئىككى يۈز مېتىرچە يىراقلىقتا بىزدىن ئۆزىنى قاچۇرۇپ گاھ كۆرۈنۈپ گاھ كۆرۈنمەي، ئەي خۇدايا! ئۆزۈڭ ئاسرىغايىسەن، دەپ خۇداغا يىغلاپ، يالۋۇرۇپ يۈرەتتى. تاماقلنىش ئارىلىقىدا ھېلىقى رۇس ئوفېتسىرى ئۆزلىرى ئېلىپ كەلگەن نان، گۆش ۋە ھېسىپلەرگە بىزنىمۇ ئېغىز تەگدۈردى. شۇ چاغدا رۇس ئوفېتسىر بىزگە دېدى: «بۈگۈن ئۈچ كۈن بولدى. سىلەر دەۋانقان ھېلىقى گەۋدىلىك، باي سىنىپىغا ئوخشىغان ئۈچ كىشى مۇشۇ يەردىن تۇتۇپ گۈلشە ساقچى ئىدارىسىگە تاپشۇرۇلغان. ئۇلار ھازىر سولاقتا. ھەممىمىز گۈلشەگە بارساق، بەلكىم سىلەر قاچۇرۇپ قويغان ھېلىقى مۇشتۇموزلار دەل شۇلار بولۇشى مۇمكىن. قېنى يۈرۈڭلار، گۈلشەگە بارايلى» دېدى. بۇ چاغدا ئابىد بېك: «خەۋەرچىلىرىمىزنىڭ سۆزىگە قارىغاندا بىز ئىزدىگەن قۇلاقلىرىنىڭ بىر كۈن بۇرۇن مۇشۇ يەردە قونغانلىقىنى، بۈگۈن كېچە ياكى ئەتە كېچە يەنە شۇ يولدىن ئۆتۈشلىرى ئىھتىمالغا يېقىنلىقىنى بىلدۈرۈپ، شۇڭا سىلەر قامغان ئۇ مۇشتۇموزلار باشقا، بىز ئىزدىگەن ئۇ مۇشتۇموزلار باشقا بولۇشى مۇمكىن. ئەمدى بىزلەرنى ئۆز ھالىمىزغا قويۇپ، ئۆز ۋەزىيەتلىرىمىزنى ئىجرا قىلىۋېرىڭلار» دېدى. بۇنى ئاڭلىغان رۇس چىرايىغا بىر دىنلا قەتئىيلىك يۈگۈرتۈپ: «ئەمدى يەنە گەپ ئوخشىتىمەن دېمەڭلەر، سەن روسچىنى بىلىسەن (ئابىد بېكنى دەۋاندىمۇ)، خېلى نوچى يىگىتتەك تۇرىسەن، قېنى ئېيتىڭلار، سىلەر زادى نېمە ئادەملەر؟ نەگە بارىسىلەر؟ راستىن ئېيتىش» دېدى. زاھىدجان ئابىد بېككە قاراپ: «راستىن ئېيتىۋېرىڭ، ئۆلۈم ھەق، خۇدانىڭ ئىرادىسى نېمە بولسا شۇنى كۆرىمىز. راستچىلىقتا نىجات بار»، دېدى. ئابىد بېك روسقا قاراپ: «بىزنىڭ ئاتا-ئانىمىز كاشغەردە، بىز شۇلارنى يوقلىغىلى بارىمىز، بىزگە يول بېرىڭلەر، بىز سىلەرگە خىزمەت قىلۇمىز» دېدى. رۇس: «ئۇنداق بولسا ئۈچ ئادەمگە ئۈچ مىڭ سوم بىرىسىلەر، بىز سىلەرنى كۆرمىگەن بولمىز» دېدى. زاھىدجان بۇنىڭغا جاۋابەن دەرھال چۆنتىكىدىن 3000 سومنى چىقىرىپ ئابىد بېككە ئۇزاتتى. ئابىد بېك روسقا ئۇزاتتى. ئوفېتسىر پۇلنى ئەسكەرگە بېرىۋېتىپ ئۇنىڭغا بۇيرۇق قىلدى: «مىلتىقنى ھازىرلا، قولۇڭنى تەپكۈدىن مىدىراتما، ئۇلارنى قىمىرلاتمايسەن، ئەگەر قىمىرلىسا تەپكۈنى باسسەن» دېدى. دە، تاپانچىسىنى قولغا ئېلىپ بىزنى نىشانلاپ: «بىزدىن بەش مېتىر نىرىدا تۇرۇڭلار» دېدى. بىز ئۇلارنىڭ دېگىنى بويىچە بەش مېتىر نىرىدا تۆتىمىز تۆت تۈۋرۈككە ئوخشاش بىر-بىرىمىزگە قاراپ تۇرۇشتۇق. ئوفېتسىرنىڭ بۇيرۇقى بىلەن زاھىدجان يەللىرىدىكى مىلتىقنى تاپشۇردى. بۇ چاغدا ئوفېتسىر ئابىد بېكنىڭ ئۈستىدىكى كالتە پوستۇن (جۇۋا) نى سورىدى. ئابىد بېك «خوپ» دەپ پوستۇننى يېشىپ ئوفېتسىرگە ئۇزاتتى. ئوفېتسىر قولغا ئالماي: يەرگە قوي، دېدى. شۇ ئەسنادا زاھىدجان ئوفېتسىرغا يالۋۇرۇپ يۈرۈپ رۇخسەت ئالغاندىن كېيىن ئون

مېتىرچە يىراقلىقتىكى دەرياغا بېرىپ بىر ئاز سۇ ئىچىپ ئۆزىنى ئوڭشاپ، خۇداغا دۇئا قىلىپ ئالدىرىماي قايتىپ كەلدى. دە، ئەسكەرگە يېقىن يەرگە بېرىپ تۇردى. بۇ چاغدا ئابدجان بىلەن ئوفېتسىر تېخىچە ھېلىقى پوستۇننىڭ گېپى بىلەن ئىدى. ئوفېتسىر قولىدا تاپانچىنى تۇتۇپ تۇرۇپ، بىردە ئەسكەرگە: «بۇلارنىڭ كۆزى قىمىرلىسا تەپكىنى باس» دېسە، بىردە ئابدېبېككە قاراپ: پوستۇننى يەرگە قوي، دەپ ھەيۋە قىلاتتى. ئابدېبېك بولسا پوستۇننى ئىككى يەلكىسىدىن ئىككى قولى بىلەن تۇتۇپ مانا پوستۇن، دەپ ئۇزاتماقتا. زاھىدجان بولسا، ئايىغىنى يەردىن ئۈزۈۋېتىپ، سۈرۈلۈپ- سۈرۈلۈپ ئەسكەرگە يېقىنلاشماقتا، مانا شۇ چاغدا ئابدېبېك بىلەن زاھىدجان ئۆزئارا كۆز ئۇچراشتۇرۇۋالدى. دە، كۆڭۈللىرىگە بىر نەرسىنى پۈكۈشتى. شۇ چاغدا ئابدېبېك پوستۇننى ئوفېتسىرگە ئۇزاتتى. ئوفېتسىر پوستۇننى قولغا ئالاي، دەپ تۇرۇشقا ئابدېبېك ئوفېتسىرنى يان تەرەپتىن قۇچاقلاپ ئىككى قولىنى چىڭ تۇتۇۋالدى. دەل شۇ يەتتە زاھىدجان بۇ تەرەپتىن ئوفېتسىرغا قاراپ يولبارس پەيلىدە ھۇجۇم قىلىپ باردى. دە، ئەسكەرنىڭ قولىدىكى مىلتىقنى بېلىدىن تۇتۇپ ئۇچىنى ئاسمانغا قارىتىپ تۇرۇپ ئەسكەرنى گۆشى بىلەن سۆڭىكى بىر- بىرىگە كىرىشىپ كەتكۈدەك دەرىجىدە بار كۈچى بىلەن سىقىپ چىڭ قۇچاقلىۋالدى. شۇ تەرىزدە بىر پەس ئۆتكەندىن كېيىن زاھىدجان يانېشىدىكى خەنجەرنى چىقىرىپ ئەسكەرنىڭ گىلىغا بىرنى ئۇردى. ئەسكەر بۇنىڭ بىلەن بوشاشمىدى. ئىككىنچى قېتىم ئۇرۇلغان زەربەنى ئەسكەر چاققانلىق بىلەن چىكىندۈرگەچكە خەنجەر قايتىپ كېلىپ زاھىدجاننىڭ بەش بارماقنى ئوتتۇرىسىدىن كېسىۋەتتى. شۇنداقتىمۇ جان- جەھلى بىلەن ئۇرۇلغان 3- زەربە نىشانغا تەگدى. زاھىدجان چالا ئۆلۈك ھالدا ياتقان ئەسكەرنى كۆتۈرۈپ ئاپىرىپ دەرياغا ئاتتى (بۇ ئورۇس پىرئەۋىنگە ئەسكەر بولدى).

بۇ ھالنى كۆرگەن ئوفېتسىرنىڭ چىرايىدا قان قالمىدى. شۇ ئەسنادا كىچىك ئابدېمۇ قايتىپ كەلدى. ئابدېبېك ئوفېتسىرنى قۇچاقلىغان پېتى كىچىك ئابدېمۇ قاراپ: قىنى كەل، ئۆتۈكۈمنىڭ قونجىدىن كاتتا پىچىقىمنى چىقىرىپ بۇ كاپىرنىڭ بېشىنى كەس، دېدى. كىچىك ئابدېمۇ كېلىپ ئۆتۈكنىڭ قونجىدىن پىچاقنى ئېلىشى ھامان ئابدېبېك ئوفېتسىرنى يەرگە ياتقۇزۇپ كەس بېشىنى، دەپ تەكرار بۇيرۇق قىلدى. كىچىك ئابدېبېك ئالدىراپ كەتتىمۇ ياكى كىچىكلىك قىلدىمۇ- تاڭ بىرىنچى قېتىملىق زەربىدە ئۆز بارمىقىنى كېسىپ سالدى. ئىككىنچى زەربىدىلا پىچاقنى كاپىرنىڭ بويىغا دەل كەلتۈرۈپ سالدى. قالغان ئىشلارنى ئابدېبېك ئۆزى پۈتتۈردى. بىز بۇ ئىككى كاپىردىن شۇ ئۇسۇل بىلەن قۇتۇلغاندىن كېيىن ئۇلارنىڭ ئات ۋە جابدۇقلىرىنى، بەش ئاتارمىلتىقى ۋە بىر تاپانچىسىنى ئولجا ئېلىپ يەنە يولغا راۋان بولدۇق. ھىلىغاچە نەلەردىدۇر مۆكۈپ تۇرغان ھېلىقى قىرغىز بىردىنلا پەيدا بولۇپ، يەنە بىزگە يول باشلاپ ماڭدى. بىر ئاز يۈرگەندىن كېيىن ئابدېبېك توساتتىن توختاپ: «توختاڭلار! جەڭ بولغان جايدا مېنىڭ بىر سومكام چۈشۈپ قايتۇ. ئىچىدە ئائىلىمىزنىڭ رەسىم، ئادىپلىرى بار ئىدى. ئەگەر ئۇ نەرسىلەر رۇسلارنىڭ قولىغا چۈشۈپ كەتسە، قېرىنداشلارنىڭ ھەممەسى خانىۋەيران بولىدۇ. زاھىدجان ئاكا! قىنى ئاتىڭىزنى چاپتۇرۇپ بېرىپ تىزدىن سومكانى ئېلىپ كېلىڭ، فۇرسەت غەنىمەت» دېدى. زاھىدجان: «قويۇڭ ئەمدى، نېمە بولسا خۇدانىڭ ئۆزىگە. جان بولسا جاھان، ئاش بولسا قازان». ئابدېبېك يەنە زورلىدى. زاھىدجان: «مەن بارالمايمەن، ئۆزىڭىز بارساڭىز بولۇپتىكەن». ئابدېبېك: «نېمە ئۈچۈن؟» زاھىدجان بىر ئاز ئوڭايىسىزلىنىپ: «قولۇمنى خەنجەر كېسىۋەتكەن ئىدى، شۇڭا ئۆزىڭىز بارسىڭىز ياخشى بولۇر ئىدى» دەپ تېڭىقلىق تۇرغان قولىنى چىقىرىپ كۆرسەتتى. زاھىدجاننىڭ بوغۇمىدىن ئاجراپ كېتەي دەپ قالغان بەش بارمىقى ھېلىلا يەرگە چۈشۈپ كىتىدىغاندەك جانسىز ساڭگىلاپ تۇراتتى. بۇنى كۆرگەن ئابدېجان خىجالەتچىلىكىنى چاندۇرماشلىق ئۈچۈن ئېتىغا بىر قامچا ئۇردى. دە، ئۇچقاندەك كېتىپ قالدى. بىر ئازدىن كېيىن سومكانىمۇ

ئېلىپ كەلدى. ھەممەيلەن يەنە يولغا راۋان بولۇشتى. بۇنى كۆرگەن قىرغىز يول باشلىغۇچى سۆيۈنگەندىن نېمە قىلىشنى بىلمەي، بىردە كۈلسە، بىردە يىغلاپ، ئەزىمەتلىرىم، شاۋۋاز (باتۇر) لىرىم، دەپ ئاسمانغا قاراپ خۇداغا شۈكۈرلەر ئېيتىپ، مۇمكىن قەدەر ئېتىنى تېزىرەك چاپتۇرار ئىدى.

زاھىدجان سۆزىنى داۋام قىلىپ: ئاتلىرىمىزنى گايىغا، گايىغا، گايىغا چاپتۇرۇپ ناماز شامغا يېقىنلاشقاندا ئۇلۇغچاتقا كېلىپ، ئۇيەردىن يەنە داۋاملىق يۈرۈپ كاشغەرگە چۈشۈۋالدۇق، دېدى. كۆپچىلىك بۇنى ئاڭلىغاندىن كېيىن ھەممەيلەن ھاياجانغا چۈمۈلۈپ: «قاراڭ بۇ كىچىك غازىلارغا! كاپىردىن ئىككىنى ئۆلتۈرۈپ ئاتلىرىنى ئولجا ئېلىشىپتۇ، يارايدۇر، ئوغۇل بالا ئىكەن» دېيىشتى. بۇ يەردىكى قىرغىز ئەسكەرلەرمۇ قەھرىمان غازىلارنىڭ دۈشمەن قولىدىن قۇتۇلۇپ چىققانلىقىنى تەبرىكلەپ، بۇ يەرگە يەتكەن قەدەملىرىنى قۇتۇلۇقلاپ، «خۇش كەلدىڭىز» ئېيتىپ ئۇلارنى بېشىدا كۆتۈردى. بۇلارنىڭ كەلگەنلىكىنى خەۋەر قىلىش ئۈچۈن ئوسمان ئەلى يېنىغا ئەۋەتىلگەن چاپارمەن (خەۋەرچى) مۇيېرىم كېچە بىلەن ئىككى ئوقۇتسۇرنىڭ قوماندانلىقىدا قىرىق ئەسكەرنى باشلاپ كەلدى. بۇلار كېلىپ بۇ قەھرىمانلارنى قىزغىن تەبرىكلەپ، سۆيۈپ، قۇچاقلاپ، ئوسمان ئەلى پاشانىڭ سالامىنى يەتكۈزدى. شۇ كېچىسى بۇلار ئۈچۈن قويلار سويۇلۇپ، ئۇيقۇدىن تۇرۇشلىرىغا ئۈلگۈرۈتۈپ شوريا تەييار قىلىنىپ، چىرايلىق ناشتا قىلغاندىن كېيىن تەنتەنە بىلەن ئوسمان ئەلى پاشانىڭ قېشىغا ئۇزىتىپ قويۇلدى. بۇلار ئوسمان ئەلىنىڭ قېشىدىمۇ «بارىكاللاھ ئەزىمەت يىگىتلەر! تۇغقان ئاناڭلار، باققان ئاناڭلارغا رەھمەت، ياشاڭلار! ساق بولۇڭلار! يىگىت بولسا شۇنداق بولسا، ئاپىرىن!» دېگەنگە ئوخشاش ئالغىش سادالىرى ئىچىدە قىزغىن قارشى ئېلىندى. ھازىرقى كۈندە بۇ ئۈچ يىگىتنىڭ بىرسى بولغان زاھىدجان مەككە مۇكەررەمەنىڭ فەيسەل كوچىسىدا دۇكاندارلىق قىلىدۇ.

### موسكۋا جاسۇسلىرىنىڭ ئاقىۋىتى

ئوت ئىچىدە، ئوق ئىچىدە يۈرگەن شۇ كۈنلىرىمىزدە توساتتىن «نىكولاي نىڭ ئوغلى كەپتۇدەك، خوتۇنىمۇ بىللە ئىمىش» دېگەن گەپلەر تارالدى. بۇ خەۋەر ئىستىقلال جەمئىيىتىدىكىلەرنىڭ قۇلىقىغا يەتتى. بىر ئەركەك ۋە بىر خاتۇن سەلاھىيىتى بىلەن بۇ ئىككى ئورۇسنىڭ بۇ يەردە پەيدا بولۇشىغا جەمئىيەتتىكىلەر گۇمان بىلەن قاراشتۇق. شۇنىڭ بىلەن بىر - ئىككى ئادەمنى بۇ ئىككى ئورۇسنىڭ ئىش- ھەرىكىتىنى كۆزىتىشكە قويدۇق. ئىككى - ئۈچ كۈن ئۆتكەندىن كېيىن ھۆكۈمەتتىن بۇلارنى تۇتۇپ تىرگاۋ قىلىش تۇغراسىدا بۇيرۇق چۈشتى. بۇيرۇققا بىنائەن ئۇلارنى قىرغىز قوشۇنىدىن ئايرىپ، مەخسۇس بىر بىناغا ئورۇنلاشتۇرۇپ كەمىنە مۇئەللىپنىڭ تەرجىمانلىقى بىلەن تىرگاۋ باشلاندى. تارگاۋدا مەھمۇد نەدىم بېكمۇ بىللە بولدى. تىرگاۋ ھەر كېچە تاڭ ئاتقانغا قەدەر دەۋاملاشتى. ئۇلار ئەر - خوتۇن بىر - بىرىنى كۆرمەيدۇ. تىرگاۋ جەريانىدا ئەركىشىدىن «مەن دېگەن نىكولاي نىڭ ئوغلى. قىزىل رۇسلاردىن قېچىپ بۇ يەرلەرگە كېلىشىم. بىزنى قۇبۇل قىلىڭلار» دېگەن دىن باشقا، ئايالدىن بولسا «مەن راستلا شۇ ئادەمنىڭ ئايالىمەن. نىكولاي نىڭ كىلىنى بولمەن» دېگەندىن باشقا جاۋابقا ئېرىشكىلى بولماي ھەپتەلەر ئاۋارە بولدۇق. بۇلار شۇنچە تەھدىت - قورقۇتۇشلار ئالدىدىمۇ يەنە ئىقرار قىلغىلى ئۇنىماغاندىن كېيىن، ئاخىرى بۇ ئىككىيلەن ھۆل چىبۇق بىلەن تازا قاتتىق ئۇرۇلدى. بۇنىڭ نەتىجىسىدە ئايال ئىقرار قىلدى. ئىپادە، ئىمزا سى ئېلىنىپ تىرگاۋ توختىتىلدى. نۆۋەت ئەرگە كەلگەندە ئۇ بۇ جازاغا پىسەنت قىلىمىدى. ئۇنىڭغا ئايالنىڭ ئىقرار نامىسى ئوقۇپ بېرىلىپ، ئەگەر راست سۆزلىمىسە، ئۆزىگىمۇ، ئايالىغىمۇ پايدىسىز ئىكەنلىكى، ئەگەر ئىقرار قىلىپ، سىرنى پاش قىلسا، ئۇ چاغدا كەلگەن جايىغا ئامان - ئىسەن قايتىپ كېتەلەيدىغانلىقى

ئۇقتۇرۇلدى. ئەتسى بولغاندا ئەرمۇ ئىقرار قىلدى. ئىقرار نامغا قارىغاندا، بۇلارنىڭ ئىككىلىسى رۇس بولۇپ باكۇدىكى چاغلىرىدىن باشلاپ رۇسلارنىڭ جاسۇسلۇق ئورگىنىدا ئىشلەپ كەلگەن ئىكەن. بۇ يەرگىمۇ رۇسلار تەرىپىدىن دەل شۇنداق ۋەزىيەت بىلەن ئەۋەتىلگەن ئىكەن. بۇلاردىن تولۇق تىلخەت، ئىمزالار ئېلىۋېلىنغاندىن كېيىن ھەرىكەتلىگەن ئۆلۈم جازاسى بېرىلدى.

### ئارمىيە ئارىسىغا سۇقۇنۇپ كىرگەن رۇس جاسۇسلىرى

ھۆكۈمەت قۇرۇلدى، يۈسۈپ جان مىڭبېشى باش قوماندان بولۇپ كاشغەرنىڭ يارباغ دەرۋازىسىنىڭ ئىچ تەرىپىدە ئۆز ئىدارىسىنى قۇردى. كۈنلەرنىڭ ئۆتۈشى بىلەن يۈسۈفجاننىڭ يېنىدا بەزى رۇس ئەسكەرلىرى پەيدا بولۇشقا باشلىدى. كوچا- كوچىلاردا قوماندانلىق مەركىزىدە ئاق رۇسلارمۇ بار ئىكەن، دېگەن گەپلەر تارالدى. باش ۋەكىلنىڭ بۇيرۇقى بىلەن بېرىپ تەكشۈرۈپ كۆرۈلدى. دېگەندەك، ئۇلار بار بولۇپ چىقتى. سانى 12 نەپەر. ھەممىسى دېگۈدەك بىزنىڭ ئەسكەرلىرىمىزگە ئوخشاش فورمىدا كىيىنىپتۇ. ئەمما چىرايلىرىدىن سىلاۋيان مىللىتىدىن ئىكەنلىكى، موسكۋا ئەۋەتكەن قىزىل رۇسلار ئىكەنلىكى مانا مەن دەپلا چىقىپ تۇراتتى. ئۇلارنىڭ سۆزىگە قارىغاندا، ئۇلار قىزىل ھاكىمىيەتتىن بۇرۇنقى نىكولاي زامانىدىكى ئاق رۇسلاردىن بولارمىش، قىزىل رىجىم (تۈزۈم) دىن بىزار بولۇپ، يېڭى قۇرۇلغان شەرقىي تۈركىستان ھۆكۈمىتىگە سىغىنىپ كەپتىمىش. ئۇلارنىڭ ھەممىسى قوراللانغان ئىدى. ئۇلاردىن قايسى چېگرا ۋە يۇرتلاردىن ئۆتۈپ بۇ يەرگە كەلدىڭلار؟ دەپ سورىغىنىمىزدا بەرگەن جاۋابى: «ئافغانىستان تەرەپتىن قېچىپ پامىر تاغلىرىدىن ئېشىپ كەلدۇق» دېگەندىن ئىبارەت بولدى. ھەممىسى رۇس تىلىدا سۆزلەيدىكەن. كۆرۈنۈشىدىن تېتىك، ھۇشيار، ئىلمىي سەۋىيىسى باشقا ئەسكەرلەردىن ئۈستۈن كۆرۈنىدۇ، ياخشى تەربىيە كۆرگەنلىكى گەپ- سۆزىدىن چىقىپ تۇرىدۇ.

بىر كۈنى باش ۋەكىل چاقىردى. بېرىپ ئوردىغا كىرىشىمگە ئوردا مەيدانىدا ھېلىقى ئاق رۇسلارنى كۆردۈم. ھەممىسى كوماندا كۈتۈپ تۇرغان قىياپەتتە ئاتلىرىنىڭ يېنىدا مىللىتلىرىنى بەتلەپ تۇرۇشقان ئىكەن. ئۇلار بىلەن سالاملاشقاندىن كېيىن: «كوماندىر قىنى؟» دېدىم. كوماندىر ئالدىمغا كېلىپ بىر خىل ئىلاجسىزلىق ئاھاڭىدا: «بىزگە قول تەپكىدە تۇرسۇن، ئات دېگەندە ئوق چىقىرىسىزلىر، دەپ بۇيرۇق بېرىلگەن» دېدى (ئۇلار ئادەتتە رۇسچە بىلىدىغان كىشىلەرنى كۆرسە بىردىنلا خۇدۇكسىرەپ، ياخشى مۇئامىلە قىلىشقا تىرىشاتتى). ئىچكىرىگە كىردىم. ئەسلىدە يۈسۈفجان بىلەن سۆھبەتلىشىش ئۈچۈن چاقىرتىلغان ئىكەنمەن. سۆھبەت باشلاندى. سۆھبەتتە يۈسۈپ جان بىزنىڭ نېمە دېيىشىمىزگە قارىماي، ئۆزىنىڭ «بۇلار گەپ يوق ئاق رۇسلار» دېگەن گېپىدە چىڭ تۇردى. ھۆكۈمەتنىڭ بۇلارغا شۈبھە بىلەن قاراۋاتقانلىقىغا پەرۋا قىلمىدى. يەنە تېخى يۈسۈفجاننىڭ ئۇلاردىن ھەزەر ئەيلىمەكتە يوق ئۇلارنى ئۆزىنى قوغدايدىغان پىدائىيلار قاتارىدا كۆرۈپ باشقا ئەسكەرلەرگە قارىغاندا ئۇلارنى يۇقىرى كۆرۈۋاتقانلىقىنى بىلدۈق. يۈسۈفجان مىڭبېشىنىڭ بۇ خاتا ھەرىكىتىگە جەمئىيەت تەرىپىدىن، ھۆكۈمەت تەرىپىدىن ھەرقانچە ئاگاھلاندۇرۇشلار قىلىنغان بولسىمۇ پايدا بەرمەستىن، ئۇ ئۆزىنىڭ جاھىلانە پىكىرىدە چىڭ تۇرۇۋەردى. ھۆكۈمەت يۈسۈفجانغا: «بۇ ئاق رۇس ئەسكەرلىرىڭىز ھەقىقىي ئاق رۇس ئەمەس، ئۇلار ھامان بىر كۈنى كاتتا بالانىڭ بېشى بولىدۇ، بۇلار خەتەرلىك» دېيىلسە، يۈسۈفجان بۇ گەپكە قۇلاق سېلىپ قويمىدى. يۈسۈفجان بىلەن ھۆكۈمەت ئارىسىدىكى مانا مۇشۇ ئىختىلاپ تۈپەيلى بارا- بارار ئۆز ئارا ئىشەنمەسلىك يۈز بەردى. شۇنىڭ بىلەن دۈشمەنلەرنىڭ جاسۇسلۇق تورى ئوردا ئىچىگىمۇ يېيىلدى. بۇ ئىشلار سەۋەبىدىن

جەمئىيەت ئەزالىرى ئەندىشىگە چۈشتى. ئاخىرى كۈتۈلمىگەن خەۋپنىڭ ئالدىنى ئېلىش ئۈچۈن ئۇلار تەرىپىدىن بىر تۈرلۈك ھەرىكەت لايىھىسى تۈزۈلۈپ باش ۋەكىلنىڭ ھۇزۇرىغا سۇنۇلدى. باش ۋەكىل كۈتمىگەن يەردىن چىقىپ لايىھىنى ئىشقا ئاشۇرۇشقا قوشۇلدى. زىيارەتچىلەر كەلسە، دائىم دېگۈدەك ئىچكىرىدىن - ئىچكىرىكى ھۇجرىسىغا كىرىپ ئەدىلغا يۆگۈنۈپ ئولتۇرۇۋېلىپ، نەچچە كۈنلەپ ھېچ ئادەم بىلەن كۆرۈشكىلى ئۈنۈمايتتى. دۆلەت كىشىلىرى، جەمئىيەت ئەزالىرى، زىيالىيلار بۇ ھالنى كۆرۈپ ساراسىمدە قالدى. ئۆزۈمنىڭ بىر ھۆكۈمەت خادىمى بولۇش سۈپىتىم بىلەن باش ۋەكىل بىلەن ئۇنىڭ خىلۋەت ھۇجرىسىدا شەخسەن كۆرۈشۈپ، يۈسۈفجان توغرىسىدىكى پىلان - لايىھىنى ئارىغا سېلىپ، ئۇنىڭ قوشۇلۇشىنى كۆپچىلىك نامىدىن ئۆتۈندۈم. باش ۋەكىل بولسا: «ئىقتىلانى قېرىنداش قېنىنى تۆكمەستىن، ھېچكىمنى رەنجىتمەستىن ئېلىپ بېرىش مېنىڭ ئەڭ چوڭ ئارزۇيۇم» دېگەن جاۋابنى بەردى. مەن باش ۋەكىلنىڭ پىكرىگە ئۆزگەرتىش ئېلىپ كېلەرمىكىن دەپ ئۇنىڭغا بىر بۆلۈك تارىخىي ھېكايىلەر ۋە سىياسىي ۋەقەلەرنى بايان قىلىپ ئۆتتۈم. ئەنە شۇ قاتاردا مىرزا ئابدۇلقادىر بىدىلنىڭ پادىشاھ ئەۋرەڭزىبىنىڭ نامىدىن دېگەن، دۆلەت قۇرۇش يولىدا ئاز - تولا قان تۆكۈلمىسە بولمايدىغانلىقىنى مەزمۇن قىلغان تۆۋەندىكى شېئىرىنىمۇ ئوقۇپ ئۆتتۈم:

سەلتەنەت بىناسىنىڭ ھۇلىدۇر قەھەر - غەزەب،  
قان تۆكۈلمەي بۇ بىنا قەد كۆتۈرمەس ھېچقاچان.

ئۇنىڭغا بۇلارنىڭمۇ تەسىرى بولمىدى. بۇ ئىشقا ئاشمىغان پىلاننىڭ خەۋىرى يۈسۈفجاننىڭ قۇلۇقىمۇ يەتمەي قالدى. دەرغەزەپ بولغان يۈسۈفجان توننى تەتۈر كىيىدى. بۇنىڭ ئىپادەسى سۈپىتىدە بىر دىنلا ئۆزگىرىپ، پات - پات ئىنگىلىز ئەلچىخانىسىغا قاترايدىغان بولۇۋالدى. بۇنىڭ بىلەن بىر دەرد ئىككى بولدى. تېخىمۇ ئېچىنارلىق يېرى شۇ بولدىكى، ئىككى رۇس جاسۇسىنىڭ نىكولايىنىڭ ئوغلى ۋە كىلىنى بولۇپ توغرىدىن - توغرا ھۇدۇدىمىزغا كىرىپ كېلىشى، 12 نەپەر ئەلەمدارنىڭ قوراللىق ھالدا باش قوماندان يۈسۈفجاننىڭ يېنىدا ئەسكەر سالاھىيىتى بىلەن تۇرۇشى ۋە ئۇندىن باشقا بىز بىلمىگەن ئاللىقانداق ئويۇنلارنىڭ ئوينالغانلىقىدۇر. ھەر ھالدا شۇنى چۈشىنىپ ئالغىلى بولىدۇكى، دۈشمەنلەر ھەر خىل يوللار بىلەن يېڭى قۇرۇلغان شەرقىي تۈركىستان دۆلىتىنى ياشاتماستىن، بۆشۈكىدەلا بوغۇپ تاشلاشقا ئۇرۇنۇۋاتاتتى. ئەھۋالنىڭ بۇ دەرىجىگە چۈشۈپ قېلىشىغا يەنەلا يۈسۈفجاننىڭ نادانلىقى سەۋەب بولۇپ قالدى. مانا بۇ نادانلىق ئاخىرىغا كېلىپ ئۆزىنىڭ ھەم ھۆكۈمەتنىڭ ھالاكتىگە سەۋەب بولدى.

ھەر كىشىكى نادان تۇرۇپ نادانلىغىن بىلمەستۇر،  
بۇ چىگىش نادانلىقتىن قۇتۇلماق بېسى تەستۇر.

ئەزەلدىن بىزنىڭ ئەجەللىك دۈشمىنىمىز جاھالەت بولۇپ كەلدى، ھەقىقىي دۈشمىنىمىز يەنە شۇ جاھالەت بولۇپ كەلدى. بۇ جاھالەتكە قارىتا تۈرك ۋەتەنپەرۋىرى ئاكىفېكىنىڭ مۇنۇ مىسرالىرى نەقەدەر جايىدا ئېيتىلغان - ھە!

ئەي جاھالەت، ئالدىدا سېنى ئۆلتۈرمەسەك بولماس،  
دۈشمەنلەرگە تۇتۇلماققا بولۇپ بەردىڭ سەن ئاساس،

### ئوسمان ئەلى سىجاڭنىڭ ئاقىۋىتى

مۇجاھىدلاردىن ئوسمان ئەلى سىجاڭ ئوتتۇرىغا چىققاندىن بىرى ئۆزىنىڭ غەيرەت- شىجائىتى بىلەن تونۇلدى. بىراق كېيىنكى كۈنلەرگە كەلگەندە بۇ ئادەممۇ نېمە سەۋەبتىندۇر ئۆزگىرىپ ئەيش- ئىشرەت، كەيپ- ساپاغا بېرىلىپ، خوتۇندىن ئۆچ- تۆتىنى ئېلىپ، ئويۇن كۈلكە ئىچىدە، گام مەي بىلەن، گام نەي بىلەن كۆڭۈل خوشى قىلىپ ئۆتىدىغان بولۇپ قالدى. يەنە ئۇمۇ يەتمىگەندەك ئەفيۇنىنى ئىستېمال قىلىپلا قالماي، ئۇنى چېكىدىغان بولۇۋالدى. بۇ ئادەم ئۆزىنىڭ ئەنە شۇنداق بولمىغۇر ئىشلىرى بىلەن ئۆزىنىڭ رەھبەر بولۇشقا لايىقەتسىز بىر ئادەملىكىنى كۆرسەتتى. ھەربىي ئىشلار دېمۇ ئۇنىڭ قابىلىيەتسىزلىكى ئاشكارا بولدى. ھۆكۈمەتنىڭ پەرمانىغا كۆرە، ھەربىي ئىشلار نازىرى ئورازبېكىنىڭ باشچىلىقىدا ھەرقايسى قوماندانلار بۇ ئىشنىڭ چارىسىنى قىلىشقا كىرىشتى. ئوسمان ئەلى سىجاڭ بۇنى تۇيۇپ قېلىپ قول ئاستىدىكى ئەسكەرلەرنى ئېلىپ تاغقا چىقىپ كەتتى. ھەربىي ئىشلار نازىرى ئورازبېكىنىڭ بۇيرۇقىغا بىنائەن يۈسۈفجان ئەسكەرلىرىنى ئېلىپ ئوسمان ئەلىنى قوغلاپ چىقتى. ئوسمان ئەلى تاغقا چىقىۋالغان بولسىمۇ يۈسۈفجاننىڭ قوشۇنى ئالدى تەرەپتىن چىقىپ، ئوسمان ئەلىنىڭ قوشۇنىغا قاتتىق زەربە بەردى. ئەفيۇنكەش ئوسمان ئەلى خىلى تىرىكشىپ باققان بولسىمۇ يۈسۈفجاننىڭ جەڭگىۋار قوشۇنىغا يىڭىلىپ، ئاخىرى ئەسىرگە چۈشتى. شۇ قاتاردا قىرغىز قوماندانلاردىن قوشمەتمۇ ئەسىرگە چۈشۈپ، بارلىق مال- مۈلكى، ئوق- دورا، قورال- ياراقلارنى ئولجا ئېلىنىپ، قان تۆكۈلمەستىن كاشغەرگە كەلتۈرۈلۈپ ھەربىي ئىشلار نازىرلىقىغا تاپشۇرۇپ بېرىلدى. ھەربىي ئىشلار نازىرى ئورازبېكىنىڭ بۇيرۇقى بىلەن ئوسمان ئەلىگە كوچىغا چىقماسلىق شەرتى ئاستىدا يارباغ سىرتىدىكى مۇناسىپ بىر ھويلىدا ئائىلە ئەزالىرى ۋە خادىملىرى بىلەن بىرگە تۇرۇشقا رۇخسەت قىلىنىپ نەزەربەند ئاستىغا ئېلىندى. مۇنداقچە ئېيتقاندا، ئوسمان ئەلىنىڭ قاناتلىرى يۇلۇنۇپ ئۇچالماس ھالغا كەلدى.

### يەنە قان تۆكۈلدى

مۇشۇ كۈنلەردە يۈسۈفجان بىر ئاز مەغرۇرلىنىپ قالغان ئىدى. ھۆكۈمەت ۋە ھەربىيە نازىرىنىڭ باش قوشۇشى بىلەن قىرغىز قوماندانلىرىدىن ئەدى پانسەد تۇتۇلۇپ شۇ كىچىسى ھېيتگاھ مەيدانىدا دارغا ئېسىلدى. ئۇنىڭ 9 ماددالىق ئەيىنامىسى مەتبەئەدە بېسىلىپ خەلق ئارىسىدا تارقىتىلدى. يەنە شۇ كۈنلەردە قىرغىز قوماندانلاردىن ئابدۇلخالق پانسەدنىڭ ئۆز بېشىمچى ھەرىكەتلىرى، ئەھدە- پەيمانلىرىدىن قايتىپ ھۆكۈمەتنىڭ بۇيرۇقىغا ئىنئەتسىزلىك قىلىۋاتقانلىقى سېزىلىشكە باشلىدى. خاتا قىلغان ھەرىكەت ئۆز خاتالىقىنى بىلىدۇ. ئابدۇلخالق پانسەد ئۆز خاتالىقىنى ياخشى بىلگەچكە، ھۆكۈمەتنىڭ ئۆزىگە جازا يۈرۈشى قىلىشىدىن قورقۇپ بىر كىچىدە كاشغەردىن چىقىپ كېتىپ يېڭىسارغا بېرىپ ئەمىر نۇر ئەھمەدگە سىغىندى. بۇ ئىش بولغاندىن كېيىن باش ۋەكىل ئەمىر نۇر ئەھمەدكە ئابدۇلخالق پانسەد توغرىسىدا مەكتۇپ ئەۋەتتى. ئەمىر نۇر ئەھمەد مەكتۇپ مەزمۇنىغا بىنائەن ئابدۇلخالق پانسەدنىڭ 300 دىن ئارتۇق ئەسكىرىنىڭ ھەممەسىنى قورالسىزلاندۇردى. ئابدۇلخالق پانسەدنى بولسا تۇتقۇن سۈپىتىدە خوتەنگە يوللىدى. باش ۋەكىل بۇنداق قىلىش ئارقىلىق ئابدۇلخالقنى خائىن دەپ جاكارلاپ، تۇتقۇن قىلىش بىلەن يۈسۈفجاننىڭ بىر قاندىن سۇندۇرغاندەك بولدى. ئەمىر نۇر ئەھمەد بولسا،

ئاكسى ئەمىر ئابدۇللاھنىڭ ئۆچىنى ئالغان بولدى. مۇنداقچە ئېيتقاندا، خوتەن كاشغەردىن ئىنتىقام ئالغان بولدى.

كۆرگەن، ئەتكەنلىرىمىزنى قەلىمىمىز ئارقىلىق مۆھتەرم ئوقۇرمەنلەرگە ئەمەلىيەتتىكىدەك تەسۋىرلەپ بېرىش بىزنىڭ غايىمىزدۇر. شۇنىڭغا كۆرە، ئەلۋەتتە ئوقۇرمەنلەرمۇ ھادىسە ۋە ۋەقەلەرگە قارىتا يازغۇچى بىلەن ئوخشاش تۇيغۇدا بولۇپ، خۇددى جەڭ مەيدانىدا، فاجىئەلەرنىڭ ئۈستىدە تۇرغاندەك، ئۆز كۆزى بىلەن كۆرگەندەك بولۇپ، ھايانغا چۈمۈلسە كېرەك. شۇ مۇناسىۋەت بىلەن ئوقۇرمەنلەر بىلەن كېلەركى پەسلە جەڭ مەيدانىدا كۆرۈشەرمىز.

### جەڭ مەيدانىدىن بىر كۆرۈنۈش

ھۆكۈمەت قۇرۇلۇپ ھەرقايسى نازارەتلەر ئىشقا كىرىشىشكە باشلىدى. شۇ قاتاردا ھەربىيە نازارىتىمۇ كىچىيۈ - كۈندۈز جەڭ ئىشلىرى خىزمىتى بىلەن مەشغۇل بولماقتا ئىدى. بۇ چاغدا ئەسكەرلەر تۇڭگانلارغا يا تەسلىم يا ئۆلۈم، دەپ تەھدىت سېلىپ يېڭى شەھەرنى تۆت تەرەپتىن قورشاپ ئالغان ئىدى. سېتىۋالدىجاننىڭ قوشۇنى بولسا يېڭى شەھەرگە ئەڭ يېقىن بولغان «خەتەرچى» تەرەپتىن تەھدىت سېلىپ تۇراتتى. ئۇلار كۆرۈنگەن خىتاي، قىمىرلىغان تۇڭگانلار بولسا ئامان قويمىدى. شىددەتلىك قامال داۋام ئەتمەكتە. گاھدا بىر بۆلۈك تۇڭگانلار ئۆزلىرىگە ئوزۇق - تۈلۈك ۋە ھايۋانلىرىغا ئوت - خەس توپلاش ئۈچۈن شەھەر سىرتىغا چىققان چاغلاردا مۇجاھىدلار ئۇلارغا دەھشەتلىك ھۇجۇم قىلىدۇ. بۇنداق پەيتلەردە تۇڭگانلارنىڭ بىر قىسمى ئوزۇق توپلىسا، يەنە بىر قىسمى ھۇجۇمغا تاقابىل تۇرار ئىدى. بەزىدە ئىككى تەرەپ بىر - بىرلىرىگە كىرىشىپ قۇچاقلىما جەڭ بولۇپ كېتىپ، قىلىچۈزلىقلار بولۇپ قانلار تۆكۈلەتتى. شۇنداق فاجىئەلىك كۈنلەردە ھىلال ئەھمەر جەمئىيىتى تەرىپىدىن يارىدارلارنى قۇتقۇزۇش ئۈچۈن خادىملار ئەۋەتىلەتتى. ئۇلار بېرىپ ئۆلگەنلەرنى كۆمۈپ، يارىدار بولغانلارنى كىسەلخانغا ئېلىپ كېلەتتى. بىر كۈنى قاتتىق جەڭ بولدى. دوختۇرخانىدىكى خادىملار بىلەن بىرلىكتە جەڭ مەيدانىغا باردىم. بىزنىڭ ئەسكەرلىرىمىزنىڭ بەزىسى ئاكوپلارغا جايلىشىۋالغان، بەزىسى چوڭ دەرەختلەرنىڭ دالدىسىغا ئۆتۈۋالغان بولۇپ، مىلتىقلىرىنى دۈشمەنگە توغۇرلاپ يۈكسەك ھۇشيارلىق ۋە تىنىكلىك بىلەن تۇرۇشقان ئىدى. بىز تولىمۇ ئېھتىيات بىلەن مەيداننى ئايلىنىپ ئاكوپلارغا قاراپ چىقىپ ئۆلگەن ۋە يارىدار بولغانلارنى توپلاپ ھارۋا بىلەن كىسەلخانغا ئېلىپ كېلىشتۇق. قايتار پەيتىمىزدە «بارىكاللاھ يىگىتلەر، ۋەتەنگە خىزمەت قىلىش دېگەن مۇشۇنداق بولدى، ئاللاھ مانا مۇشۇنداق ئىشتىن رازى بولىدۇ» دېگەندىن كېيىن قۇتلۇق شەۋقىنىڭ مۇنۇ مىسرالىرىنى ئوقۇشتۇق:

بەلەند ھىممەت يىگىتلەر زىننەتى مىللەتكە خىزمەتتۇر،  
ئىمەسدۇر مۇئەبەر ۋىجدان قاشىدا روي ۋە سىماسى،  
ئەگەر ئىنسان ئېسەڭ ھىممەت بىلەن يۇرتۇڭغا خىزمەت قىل،  
مۇھەببەت پىشە قىل، كۈلسۇن ۋەتەننىڭ باغۇ - سەھراسى.

ئۇرۇش ئوتى ئەسكى كونا شەھەرگىمۇ تۇتۇشۇپ، تۇڭگانلار بىلەن ئۆزبېك مۇجاھىدلار ئارىسىدا قاتتىق جەڭ بولدى. جەڭ بىر ھازا داۋاملاشقاندىن كېيىن ئۆزبېك مۇجاھىدلىرىنىڭ بىر قىسمى چىكىندى.



تۇڭگانلار ئۇلارنىڭ كەينىدىن قوغلاپ قۇم دەرۋازىغا يېقىن يەرگە كەلگەندە ئۆزبېك مۇجاھىدلارنىڭ قوماندانى ئابدۇررەھمان قۇرباشى ئۆزىنىڭ يوتا قىسمىغا ئوق تېگىپ يىقىلىپ قالغانغا قارىماي يىگىتلىرىگە: « بۇ يەرگىچە كەلگەن تۇڭگانلارنىڭ بىرىنىمۇ ساق قايتۇرماي ھەممىسىنى ئۇجۇقتۇرۇپ تاشلاڭلار!» دەپ بۇيرۇق قىلدى. ئۇ قوشۇننى ئۈچكە بۆلۈپ، بىر بۆلۈك قوشۇننى دۈشمەن بىلەن مۇداپىئە جېڭى قىلىشقا، يەنە بىر قىسمىنى دۈشمەنگە ھۇجۇم قىلىشقا، ئۈچىنچى قىسىم قوشۇننى باغ ئىچىدىن يۈرۈپ موبىتۇڭزىغا بېرىپ يېڭى شەھەر يولىدىن كېلىدىغان دۈشمەننىڭ ئالدىنى توسۇش ئۈچۈن پىستىرما بولۇپ تۇرۇشقا بەلگىلىدى. شۇ ئارىلىقتا بۇلارغا ھۆكۈمەت تەرىپىدىن ئەۋەتىلگەن ياردەمچى قوشۇن كېلىپ قوشۇلۇپ، قوشۇننى دۈشمەنگە تېخىمۇ كۈچلۈك زەربە بېرىش ئۈستۈنلىكىگە ئىگە قىلدى. ۋاقىتنىڭ سوزۇلۇشىغا ئەگىشىپ مۇجاھىدلارنىڭ توشۇمۇ توش زەربە بېرىشىگە بەرداشلىق بېرەلمىگەن تۇڭگانلار قوشۇننى يېڭى شەھەرگە چىكىندى. بىراق، بۇلار چېكىنىپ موبىتۇڭزىغا كەلگەندە كۈتمىگەن يەردىن شۇ يەردە پىستىرىمدا تۇرۇۋاتقان قوشۇننىڭ دەھشەتلىك ھۇجۇمىغا ئۇچراپ كۆپ قىسمى قىرىپ تاشلاندى ۋە ئەسىر ئېلىندى. قېچىپ كېتەلمىگەنلىرى يېڭى شەھەرگە كىرىۋېلىپ قۇتۇلدى. كېسەلخانا خادىملىرى بولسا، مەيدان كېزىپ يۈرۈپ ئۇچرىغان ئۆلۈكلەرنى كۆمسە، يارىدارلارنى كىسەلخانغا ئېلىپ كېلىپ داۋالاش ئىشلىرى بىلەن پۈتۈن جەڭ داۋامىدا ئالدىراش ئۆتتى. بىز ھىلال ئەھمەر تەرىپىدىن بېرىپ ئابدۇررەھمان ئاكىنى ئورازبېكىنىڭ قاراگاھىدىن يۆتكەپ كىسەلخانغا كەلتۈردۇق. ئۇنىڭغا تەككەن ئوق گۆشتىن كىرىپ يەنە گۆشتىن چىقىپ كەتكەن بولغاچقا، يارىسى ئۈنچە خەتەرلىك ئەمەس ئىدى. يارىسى تېڭىلىپ، مورفىن بېرىلىپ ئارامگاھقا ياتقۇزۇلدى.

### تۇڭگانلار بىلەن ئېلىپ بېرىلغان سىياسىي مۇزاكىرىلىرىمىز

مۇجاھىدلار بىلەن تۇڭگانلار ئارىسىدىكى تىرىكشىش داۋام قىلىۋاتقان شۇ كۈنلەردە تۇڭگانلار مۇجاھىدلارنىڭ ئالدىغا بىر تۇڭگان ئەمەلدارنى ئەۋەتىپ ئۆزلىرىنىڭ ئىككى ئارىدا سۆلھ ئورنىتىش مۇددىئاسى بارلىقىنى، ئەگەر بىز سۆلھگە كۆنگەن تەقدىردە، يەنە باشقىدىن ئىككى نەپەر سۆھبەت ۋەكىلى ئەۋەتىدىغانلىقىنى بىلدۈردى. بىز ئۇلارنىڭ تەكلىپىگە قوشۇلدۇق. ئۇلار تەرىپىدىن ئىككى ئادەم كەلدى. سۆھبەت داۋامىدا گەرچە ئۇلار كەلگۈسى سۆلھ مۇزاكىرىسىگە بىز تەرەپتىن ئىككى نەپەر، ئۆزلىرى تەرەپتىن 6 نەپەر ئادەم قاتناشتۇرۇش تەلپىدە چىڭ تۇرۇۋالغان بولسىمۇ، بىزنىڭ ئىزچىل قارشى تۇرۇشىمىز ئارقىسىدا سائەتلەرچە تالاش-تارتىش بولغاندىن كېيىن ئاخىرى ئىككى تەرەپتىن باراۋەر ھالدا 4 نەپەردىن ۋەكىل چىقىرىشقا كېلىشىلدى. سۆھبەت ئورنىنى تالاشقا كەلگەندە ئۇلار ئۆز كانتىروللىقىدا تۇرۇۋاتقان يېڭى شەھەرنى تاللاشتى. بىز ئۈنۈمىدىن كېيىن، ئۇلار قانداقلا بولمىسۇن يېڭى شەھەرگە يېقىنراق بىر يەر تاللانمىسا بولمايدۇ، دېگەن پىكىردە تۇردى. بىز بولساق ئۇلارنىڭ ئۈنۈمىدىن ئۈنۈمىگە ئۇنىماي، بۇ سۆھبەت ئورنىنى ھەر ئىككى تەرەپنىڭ كونتروللۇقىدىن بىردەك خالىي بولغان بىتەرەپ بىر جايدا ئۆتكۈزۈش پىكىرىدە چىڭ تۇرۇشتۇق. بۇ مۇزاكىرە ئاخىرى بىزنىڭ دېگىنىمىز بويىچە كونا شەھەر بىلەن يېڭى شەھەر ئارىسىغا جايلاشقان بىر باغدا ئۆتكۈزۈلۈشكە قارار قىلىندى. بەلگىلەنگەن ۋاقىتتا ئىككى تەرەپ ۋەكىللىرى كېرەكلىك بولغان قوغدىنىش تەدبىرلىرىنى قوللانغان ھالدا كېلىشىپ سۆھبەتكە ئولتۇرۇشتى. سۆھبەتتە تۇڭگانلار تەرەپتىن قوبۇلغان تەلەب مۇنداق بولدى: «ئارىمىزدا سۆلھ ئورنىتىلغاندىن كېيىن شەرقىي تۈركىستاننى ئىدارە قىلىشنى ئىككى تەرەپ تەڭ ئۈستىمىزگە ئالىمىز. بۇنىڭدا بارلىق ھەربىي تەلىم-تەربىيە، جەڭ

ئىشلىرى قوماندانلىقى، قورال-يaraq ئىشلىرى تۇڭگانلارنىڭ قولىدا بولىدۇ. ئۇندىن باشقا بارلىق مۈلكىي ئىشلار يەرلىك تۈركلەرنىڭ قولىدا بولىدۇ». ئۇلارنىڭ بۇ يولسىز تەلپىگە قارىتا بىزنىڭ رەددىيىمىز مۇنداق بولدى: «شەرقىي تۈركىستان دۆلىتىنى ئىدارە قىلىش پۈتۈنلەي تۈركلەرنىڭ ئۆزىنىڭ ئىشى. تۇڭگانلارغا كەلسەك، ئۇلار بىزگە دوست مىللەت، بىزنىڭ مۆھتەرم دىندىشىمىز، قوشنىمىزدۇر. ئەمما، ئۇلار ھازىر بىزنى باشقۇرۇش ئەمەس، بەلكى جېنىنى ئېلىپ شەرتسىز ھالدا يۇرتىمىزنى بىكارلاپ ئۆز يۇرتى بولغان گەنسۇغا كېتىشلىرى كېرەك. ئۇلار ئەگەر شۇنداق قىلالسا، ئۇلار بىلەن بولىدىغان دوستانە ئالاقىلىرىمىز يەنە ئوخشاش داۋاملىشىۋېرىدۇ. ئەگەر بۇنىڭغا كۆنمەيدىكەن، قوللىرىدىكى بارلىق قورال-يaraqنى بىزگە تاپشۇرۇپ بېرىپ ھەربىي ئىشلاردىن ۋاز كېچىپ خەلق توپىغا قوشۇلۇپ تىنچ تۇرمۇش كەچۈرسە، ئۇلارغا ئۆز خەلقىمىز قاتارىدا مۇئامىلە قىلىنىپ تېگىشلىك ھوقوقلاردىن ئورتاق بەھرىمەن بولىدۇ. ئەگەر ھۆكۈمەت خاھلاپ قالسا ئۇلارنىڭ قابىلىيەتلىك كىشىلىرىدىن پايدىلىنىدۇ. بۇنىڭدا ھەر ئىككىلا تەرەپ ئەركىن تاللاش ھوقۇقىغا ئىگە.»

تۇڭگانلار قورال تاپشۇرۇشنىڭ گېپىنى ئاڭلاپ جېنى چىققۇدەك بولۇپ بۇ تەلەپنامىگە كۆنمىدى. شۇنىڭ بىلەن بۇ سۈلھ مۇزاكىرىسىمۇ نەتىجەسىز ئاياغلاشتى. خۇلاسە قىلىپ ئېيتقاندا، تۇڭگانلار بىلەن بولىدىغان سىياسىي مۇزاكىرىلەر ھەردائىم يۇقىرىقىدەك شەكىللەردە باشلىناتتى. ئەمما قورالنىڭ گېپى چىقسىلا ئىككى تەرەپ بىر-بىرىگە ھەرگىز يېقىنلىشالمىتتى. تۇڭگانلار تولىمۇ ھۇشيار، بولۇپمۇ ھەربىي تەلىم-تەربىيە، ھەربىي ئىنتىزام تەرەپلەردە تەجرىبىلىكتۇر. شۇڭلاشقىمىكىن، ئۇلار ھەردائىم ئۆزىنى بىز دېگەن ھاكىم مىللەت، خىتايىلار بىلەن ئوخشاش يۇرت سوراپ كەلگەن بىز، دەپ بىلەرمەنلىك قىلىشقا ئامراق ئىدى. بۇ خۇددى پەرغانىدە رۇسلارنىڭ نوغايلىرىدىن قۇتۇلغىلى بولمىسا، ئالتەشەھەردە خىتايىنىڭ تۇڭگانلىرىدىن قۇتۇلغىلى بولمىغاندەك بىر ئەھۋال ئىدى.

### سۈلھكە مۇناسىۋەتلىك بىر مۇئەمما

ئەھمەد تەۋفىق ئەپەندى بىلەن خوجا نىياز ھاجىم ئارىسىدا يېقىندىن ئالاقە شەكىللىنىپ ئۆزئارا خەت يوللىشىشلار داۋام قىلىپ تۇرغان شۇ كۈنلەردە ئاقسۇدا تۇرۇۋاتقان خوجا نىياز ھاجىمنىڭ قېشىدىن ئۆچ-تۆت ئەسكەر ۋە قوغدىغۇچى، مۇشاۋىرلىرىنى ئەگەشتۈرۈپ ئابدۇللا تىيىق ئەپەندى ئىسىملىك زېرەك بىر ئادەم كەلدى. باش ۋەكىل ئۇنى قارشى ئالدى. ئۇقساق، بۇ ئادەم خوجا نىياز ھاجىمنىڭ ھەممە ئىشىنى سۈلھ بىلەن بىر ياقلىق قىلىش توغرىسىدىكى پەرمانىنى كۆتۈرۈپ كەلگەن ئىكەن. باش ۋەكىلنىڭ بۇيرۇقى بىلەن نازىرلارنىڭ پەۋقۇلئاددە يىغىنى چاقىرىلدى. يىغىنغا باش ۋەكىل باشلىق ھەرقايسى نازىرلار، چوڭ قوماندانلار كېلىشكەن ئىدى. ئالدىدا باش ۋەكىل سۆز ئالدى. ئۇ سۆزىدە رەئىس جۇمھۇر خوجا نىياز ھاجىمنىڭ بۇيرۇقى بىلەن شەھىرىمىزگە ئەلچى بولۇپ كەلگەن ئابدۇللا تىيىق ئەپەندىنى كۆپچىلىككە تونۇشتۇردى، ئۇندىن كېيىن ئابدۇللا تىيىق ئەپەندى سۆز قىلىپ خوجا نىياز ھاجىمنىڭ سالاملىرىنى، كاشغەر خەلقىگە بولغان ئارزۇ-ئۈمىدلىرىنى بىلدۈرۈپ ئۆتكەندىن كېيىن شۇنداق دېدى: «غازى ئاتىمىزنىڭ پەرمانى مۇنداق: ھۆكۈمىتىمىز بىلەن تۇڭگانلار ئارىسىدا ئۆزۈندىن بىرى ئۇرۇش داۋام قىلىپ كەلدى. بۇ ياخشى ئەھۋال بولمىدى. بىز بولساق، سۈلھپەرۋەر مىللەت بىز. سۈلھ بىزنىڭ شۇئارىمىزدۇر. مەن ئۆز تەرىپىمدىن ئابدۇللا تىيىق ئەپەندىنى ئەۋەتتىم. ھەر بىرلىرى بۇ زاتنىڭ مەسلىھىتى بويىچە، بىرلىككە كېلىپ يېڭى شەھەردىكى تۇڭگانلار بىلەن سۈلھى قىلىشقا» دەپ سۆزىنى تۈگەتتى. مەجلىستە بۇ توغرىدا

مۇزاكىرە، مۇھاكىمىلەر باشلاندى. ھەر ئېغىزدىن بىر ئاۋاز، ھەر كىشىدىن بىر سادا چىقىپ، ھەممەيلىن سۆلھ قىلىشقا كېلىشتى. مەجلىس قارارى بويىچە، بىز تەرەپتىن تۆت نەپەر ۋەكىل يېڭى شەھەردىكى تۇڭگانلارنىڭ قېشىغا چىقىپ، ئۇلار بىلەن سۆلھ مۇزاكىرىسىنى قىلىپ قايتىدىغان بولدى. ئابدۇللا تىيىق ئەپەندى بىلەن ئۇنىڭ مۇھاپىزەتچىسى، قۇدرەتۇللاخان تۆرە، يەنە بىر قوماندان بولۇپ تۆتەيلىن سۆلھ ھەيئەتلىكىگە بەلگىلەندى. ئابدۇللا تىيىق ئەپەندى ھەيئەت باشلىقلىقىغا سايلاندى. خىلىدىن بىرى بۇ ئىش توغرىسىدا سۆز قىستۇرۇشنى ئويلاپ تۇرغان كەمىنىگە ئەمدى پۇرسەت چىققاندى. باش ۋەكىلدىن ئىجازەت ئالغاندىن كېيىن شۇنداق دېدىم: «ئەزىز يۇرتداشلار! قەھرىمان قوماندانلار! دۇنيادا ھەر ئىشنىڭ بىر ئۇسۇلى، قائىدىسى بولىدۇ. جۈملىدىن سۆلھنىڭمۇ ھەم قائىدىسى باردۇر. سۆلھنىڭ قائىدىسى شۇنداقكى، سۆلھ ھەيئەتتى مىللەتنىڭ پايدىسى ئۈچۈن سۆلھ مۇزاكىرىسى قىلىپ تۇرغان پەيتتە، قوماندانلارنىڭ بۇيرۇقى بىلەن ئەسكەرلەرنىڭ بارماقلىرى مىلتىقنىڭ تەپكىسىدە، قوللىرى قىلىچنىڭ دەستىسىدە تۇرىدۇ. ئەمەلىيەتتە سۆلھ بىلەن جەڭنىڭ ئارىلىقى يېڭىنىڭ ئۇچىچىلىكىلا كېلىدۇ. ھەر قايسى تەرەپلەر ئۆز ئارا كېلىشەلسە، سۆلھى سۆلھى بولىدۇ. ئۇنداق بولمىغان تەقدىردە، شۇ سائەتتە جەڭ ئوتى يالقۇنچاپ، ئۇنىڭ ئۇچقۇنى ئەسكەرگە تېگىدۇ. شۇنىڭ ئۈچۈن سۆلھ مەجلىسىنىڭ ياخشى تەرىپى بولغاندەك، يەنە ئۇنىڭ خەتەرلىك تەرىپىمۇ بار. بۇ توغرىدا بۇرۇنقىلار شۇنداق دېگەن ئىكەن: «سۆلھ قىلار بولساڭسەن، جەڭگە تەييار بولۇپ تۇر». شۇنىڭغا كۆرە، قوماندانلىرىمىز ۋە پەھلىۋانلىرىمىزغا دەپ قويدىغان بىرگەپ، سۆلھ ھەيئەتتى يېڭى شەھەرگە چىقىپ دۈشمەن بىلەن سۆلھ مۇزاكىرىسىنى توڭتاپ كەلگۈچە كۆپ ئېھتىيات بىلەن ھۇشيار تۇرۇشلىرىنى باش ۋەكالىت نامىدىن تەۋسىيە قىلىمەن، دەپ سۆزۈمنى توڭتاپ سۆزلىرىمنى ئاڭلاپ باھانە ئىزدەپ، ئۆزىنى ئاران بېسىپ تۇرغان ئابدۇللا تىيىق ئەپەندى ئورنىدىن تۇرۇپ: «مۇسا ئەپەندىنىڭ سۆزى قائىدىگە توغرا كەلمەيدۇ. قاراردىن كېيىن سۆزلىگەنلەر ئىخۋاگەر ھېسابلىنىدۇ. بۇ ئەپەندىنىڭ جازاسى قەيدىسىز، شەرتسىز قاماقتۇر، دەپ بېشىنى ئوڭ تەرەپكە بىر ئىرغىتىپ قويۇپ ئورنىغا ئولتۇردى». ئۇنىڭ قوراللىق ئىككى ياۋەرى ئىككى يېنىمغا كېلىپ، يۈرۈك، دىدى. مەن ئورنۇمدىن تۇرۇپ ئىككى مېتىرچە ئالدىغا چىققاندىم، گارنىزون قوماندانى يۈسۈپ جان يۇقىرى ئاۋاز بىلەن: «ئەپەندىم! جايىڭىزدا ئولتۇرۇڭ» دېدى. بۇنىڭغا ئۈلگۈرۈپ قۇدرەتۇللاخان تۆرە يېنىمدا پەيدا بولۇپ: «ئەپەندىم، ئولتۇرۇڭ» دەپ مېنى ئولتۇرۇۋېلىشقا ئۈندىدى. شۇ مىنۇتتا باش ۋەكىلنىڭ ئاۋازى ئاڭلاندى: «ئابدۇللا تىيىق ئەپەندى! بەك ئالدىراپ كەتمىسۇنلەر، مۇسا ئەپەندى يامان گەپ قىلمىدى. ئالدى بىلەن ئىجازەت سوراپ گەپ قىلدى. سۆزىدە ئەسكەرلىرىمىز بىلەن قوماندانلىرىمىزنى غەپلەتتە قالمىسۇن، ۋەزىپە بېشىدا بىدار تۇرسۇن، دېدى. بۇ گەپتە ھەرگىز ئىخۋاگەرلىك يوقتۇر، ئەپەندىم. تۇڭگان خەلقىنىڭ ۋەدە بۇزارلىقى ھەممىمىزگە مەلۇم، ئۇلار ۋەدىسىگە ۋاپا قىلمايدۇ، بۇ تەرىپى جانابلىرىمۇ مەلۇم بولسا كېرەك» دېدى. شۇنىڭ بىلەن ئابدۇللا تىيىق ئەپەندىمۇ پەسكويىغا چۈشۈپ قالدى. مەجلىس شۇنداقچە ئاياغلىشىپ، ھەممەيلىن تارقاشتۇق.

ئەتىسى سۆلھى ھەيئەتتى ئابدۇللا تىيىق ئەپەندىنىڭ باشچىلىقىدا يېڭى شەھەرگە ئۆزىنىڭ تۇڭگانلار بۇ ۋەكىللەرنى چىرايلىق قارشى ئالدى. مۇزاكىرە مەجلىسى باشلىنىپ تېخى ئاياغلاشماستىن، تۇڭگانلار ئابدۇللا تىيىق ئەپەندىنى سىرتقا چاقىرىپ ئېلىپ چىقىپ كېتىپ، ئۇنى شۇ يەردىلا ئېتىپ تاشلىدى. قالغانلارنى بولسا، سىزىلەر ئۆز ئىشىڭلارنى قىلىۋېرىڭلەر، دەپ ئۆزىنىڭ قويدى. قۇدرەتۇللاخان سالامەت قايتىپ كەلدى. كۆرۈشتۈق. بۇ تارىخى تېپىشماقنى ئوقۇرمەنلەر ئۆزلىرى تاپسۇن.

گېرمانىيە بىلەن بولغان قورال سودىسى

ئۆتكەنكى بىر بۆلۈمدە زىكرى كەچكەن گېرمانىيەلىك تېلېفون مۇھەندىسى (تېخنىكى) نىڭ تۇرالغۇسى ھىلال ئەھمەردە بولغانلىقى ئۈچۈن ئۇنىڭ بىلەن پات-پات كۆرۈشۈپ، سۆھبەتلىشىپ تۇراتتۇق. سۆھبەتلىرىمىزدە كۆپرەك شەرقىي تۈركىستان دۆلىتىنىڭ ھەممىدىن بەكرەك قورالغا ئېھتىياجلىق ئىكەنلىكى توغرىسىدا سۆز بولۇپ قالاتتى. سۆھبەتلىرىمىز سەمىمىي ئىدى. بۇ سۆھبەتلەر نەتىجىسىدە گېرمانىيە بىلەن بىر سودا كېلىشىمى ئىمزالاندى. كېلىشىم مەزمۇنى بويىچە شەرقىي تۈركىستان دۆلىتى گېرمانىيىدىن بەش مىڭ تال گېرمان مىلتىقى ۋە بۇلارغا كېتەرلىك ئوق-دورلارنى ئالىدىغان، ئارىدىكى مۇئامىلىگە كابۇلدىكى گېرمانىيە ئەلچىخانىسى ۋاستىچىلىك قىلىدىغان بولدى. قوراللار ئالدى بىلەن كابۇلغا، ئاندىن بەدەخشان، پامىر يوللىرى ئارقىلىق تاشقۇرغانغا ئېلىپ كېلىنىپ بىزگە تاپشۇرۇلدىغان بولدى. پۇل تاپشۇرۇش نەق بولىدىغان، %25 پۇل ئالدى بىلەن كابۇلدىكى گېرمانىيە ئەلچىخانىسىغا تاپشۇرۇلدىغان، قالغان قىسمى قورال قولغا تەگكەندىن كېيىن تاپشۇرۇلدىغان بولدى. بۇ سودىغا باش ۋەكىلنىڭ رىياسەتچىلىكىدە مۇستەفا ئەلى بېك كىنەت، ئابدۇللاھ خانىي ۋە كەمىنە مۇئەللىپنىڭ ئىشتىراكى بىلەن گېرمان مۇھەندىسىنىڭ ھۇزۇرىدا توختاملاشتۇق. كەمىنە بۇ چاغدا مالىيە نازىرىنىڭ ئورنىدا ئورۇن باسار بولۇپ ئىشلەپ تۇرغانلىقىم ئۈچۈن بۇ ۋەزىپىنىڭ يۈكى ماڭا چۈشتى. شۇنىڭ بىلەن مەن دەرھال بىر-ئىككى سەرراق (ئالتۇنچى) نى ئىشقا سېلىپ قورال سودىسىغا كېتەرلىك ئالتۇنلارنى تەقلەپ، باش ۋەكىلگە تاپشۇردۇم. باش ۋەكىل ئالتۇنلارنى مۇستەفا ئەلى بېككە تاپشۇردى. يەنە ئۇنىڭغا شەرقىي تۈركىستان جۇمھۇرىيىتىنىڭ كابۇلدىكى دائىمىي ئەلچىسىلىك ۋەكالىتەمىسى، دىپلوماتىيە پاسپورتى، يول چىقىمى قاتارلىقلار تاپشۇرۇلدى. بۇ قىش پەسلى ئىدى. بىز ئەلچى مۇستەفا ئەلى بېكنى خەيرلىك دۇئالار بىلەن ئۈزۈپ قويدۇق. مۇستەفا ئەلى بېكنىڭ بۇ قېتىمقى ئەلچىلىك خىزمىتى ئىچىدە يەنە كابۇلغا بارغاندىن كېيىن كابۇلدىكى ياپونىيە ئەلچىسى بىلەن يېقىندىن ئالاقىلىشىپ شەرقىي تۈركىستان دۆلىتىنىڭ مۇستەھكەملىكى ئۈچۈن ياپونىيىدىن كېرەكلىك ياردەملەرنى سوراش، بۇنىڭ ئۈچۈن ئۇلار بىلەن ئىككى تەرەپلىك دوستانە ئالاقە شەكىللەندۈرۈش قاتارلىق مەزمۇنلارمۇ بار ئىدى.

### ئەھمەد تەۋفىق ئەپەندىنىڭ ئاقبۇتى

ئەھمەد تەۋفىق ئەپەندى كاشغەرگە كەلگەندىن كېيىن يارىدار بولۇپ خەستەخانغا كىرىپ قالدى. ساقىيىپ چىققاندىن كېيىن ئۆزىچە ئەركىن، باشباشتاق ياشاشقا باشلىدى. ئىزدەلگەن ۋاقىتتا ئەتەس تۆشەكلىك، كىمخاپ كۆرپىلىك، پەر ياستۇقلۇق ئۆيلەردە گۈزەل خانىملارنىڭ قوينىدا ياكى ئەنگلىيە ئەلچىخانىسى جايلاشقان چىنباغدىن تېپىلىدىغان بولدى. ئۇنىڭ ئادەتتە قىرغىزلار قارارگاھى، ھەربىي نازارەت، بەزىدە مائارىپ نازارىتى قاتارلىق ئورۇنلارنىڭ ھەممىسىدە قىلىدىغان ئىشى بولاتتى. گاھىدا چىنى باغقا بىر كىرىپ كەتسە نەچچە كۈنلەپ قارىسى كۆرۈنمەيتتى. ئەمما ھىلال ئەھمەد ۋە خەستەخانا ھەمدە باش ۋاكالەت تەرەپلىرىگە كەلمەيتتى. ئۇ خوجا نىياز ھاجىمغا كۆپ خەت ئەۋەتەتتى. ئاقسۇ، كۇچارلارغا توختىماي خەت يوللار ئىدى. ئۇنىڭ ئىشلىرى سىرلىق بولۇپ، باشقىلارغا نېمە ئىش قىلىۋاتقانلىقىنى بىلدۈرمەيتتى.

ئۇ بىر كۈنى باش ۋەكىلنى زىيارەت قىلدى. ئوقۇشىمىزچە خوجانىياز ھاجىمدىن ئەھمەد تەۋفىق ئەپەندىگە ئۇنىڭ كاشغەردىكى بارلىق قوماندانلارغا باش قوماندان قىلىپ سايلانغانلىقى توغرىسىدا پەرمان كەپتۇ. پەرماندا خوجا نىياز ھاجىم باش ۋەكىلگە بۇندىن كېيىن بارلىق ھەربىي ئىشلارنى بىر ياقلىق قىلىشتا

بۇ باش قومانداننىڭ پىكرى ۋە ئىمزاسىنى ئېلىشنى تەۋسىيە قىلىپتۇر. ئەھمەد تەۋفىق ئەپەندىگە بۇ پەرمان نازىرلار مەجلىسىدە قاراپ چىقىلىپ بولغۇچە ئۈچ- تۆت كۈن سەبر قىلىپ تۇرۇش كېرەكلىكى ئۇقتۇرۇلدى. شۇ كۈندىن باشلاپ ئەھمەد تەۋفىق ئەپەندىگە يېقىندىن دىققەت قىلىشقا باشلىدۇ. ئىككى كۈندىن كېيىن ئۇنىڭ يەتتە- سەككىز قوراللىق ئەسكەرنى ئېلىپ يوشۇرۇنچە كاشغەردىن چىقىپ ئاقسۇ تەرەپكە كەتكەنلىكى مەلۇم بولدى. باش ۋەكىلنىڭ بۇيرۇقى بىلەن ئەھمەد تەۋفىق ئەپەندىنى خوجا نىياز ھاجىمنىڭ يېنىغا بارغۇزماي يولدىن قايتۇرۇپ كېلىش ئۈچۈن كامال مەخدۇمنىڭ قوماندانلىقىدا ئارىف خوجىنىڭ ئاتلىق ئەسكەرلىرىدىن ئون نەپەر ئەسكەر ماڭدۇرۇلدى. ئىككى ئاتۇشلۇق ئەسكەرنىڭ يول باشلىشى بىلەن كەستۈرمە يولدىن چىقىپ قوغلاپ بېرىپ يولدا ئۇلارغا يېتىشىۋالدى. بۇ كېچە ۋاقتى بولۇپ، ئۇلار ئەھمەد تەۋفىق ئەپەندى ياتقان جاينىڭ ئەتراپىنى قورشىۋېلىپ، ئۇنىڭغا: «چىرايلىقچە تەسلىم بولمىساڭ، مىڭ جېنىڭ بولغان بىلەنمۇ قۇتۇلالمايسەن» دەپ تەھدىت سالدى. ئەھمەد تەۋفىق ئەپەندى بۇ گەپكە كۆنمەي ئەسكەرلىرىنى ھازىرلاپ، بىر جانغا بىر جان، دەپ ئوق چىقىرىشقا بۇيرۇق قىلدى. ئۇلارغا يىراق بولمىغان بىر جايدا كامال مەخدۇملار تەرىپىدىن كەلگەن ئىككى ئاتۇشلۇق ئەسكەر يۇقىرى ئاۋاز بىلەن: ئاداشلار! ئارقىداشلار! ھۆكۈمەتتىن ئىجازەت ئالماي قېچىپ چىققان، بىزنى سەھرامۇ سەھرا ئويناتقان، سىزىلەر، بىزىلەر تونمايدىغان بىر ئادەمنىڭ گېپىگە كىرىپ قان تۆكەمدۇق؟ بىر - بىرىمىزگە ئوق چىقىرامدۇق؟ بىزگە ئەھمەد ئەپەندىنى تاپشۇرۇپ بېرىڭلار، سىلەرگە ھېچ گەپ يوق. ئات، خۇرجۇن، مىلتىقلىرىڭلار ئۈزۈڭلەرگە قالدۇ. سىلەر بىلەن كارىمىز يوق، دېدى. بۇ گەپ بىلەن ئەھمەد ئەپەندىنىڭ ئەسكەرلىرى ئۆز ھالىغا قالدى. ئەھمەد تەۋفىق ئەپەندى بولسا ئىززەت- ھۆرمەت بىلەن ئۆز ئېتىغا مىندۈرۈلۈپ ساق- سەلامەت كاشغەرگە ئېلىپ كېلىندى. يېنىدىكى ئارخىپ، ھۆججەتلەر مۇسادەرە قىلىنىپ، لايىقىدا بىر ئۆيگە ئورۇنلاشتۇرۇلۇپ، سوراق- تىرگاۋ قىلىندى. مەلۇم بولدىكى، بۇ ئادەم ئەنگىلىيە جاسۇسى ئىكەن. ھۆكۈمەتنىڭ پەرمانى بىلەن يۈك- تاقلىرىنى كۆتەرتىپ ئېتىغا مىندۈرۈپ كەلگەن يېرى - ھىندىستانغا يولغا سېلىندى. چىنباغدىكى بىرتانىيە ئەلچىخانىسىدىكىلەر بىلەن كۆرۈشمەكچى بولغان بولسىمۇ ھۆكۈمەت تەرەپ يول قويمىدى.

### ھەمسايە دۆلەتلەر

ياپونىيە: گەرچە ياپونلارنىڭ زېمىنى شەرقىي تۈركىستانغا يىراق بولسىمۇ، ئۇلارنىڭ بىزگە ياردەم قىلىشى ئېنىق ئىدى. بۇنىڭغا سىياسىي كىلىماتۇمۇ يار بىرەتتى. چۈنكى ياپونىيەنىڭ جۇڭگو بىلەن بولغان مۇناسىۋىتى ياخشى ئەمەس ئىدى. دەل مۇشۇ سەۋەبلىك ياپونىيە بىلەن ئالاقە ئورنىتىش ئۇرۇنۇشلىرىمىزغا تاشقى موڭغۇلىيە توسقۇنلۇق قىلدى. شۇنداق قىلىپ كابۇلدىكى ياپونىيە ئەلچىخانىسى بىلەن ئالاقە ئورنىتىش ئارزۇسىمۇ سۇغا چىلاشتى.

ئافغانىستان: ئافغان ھۆكۈمىتى دىنى ھەم سىياسىي جەھەتتە شەرق ئەللىرىدىن بولۇشى ۋە بىز بىلەن بولغان قوشنىدارچىلىقى تۈپەيلى شەرقىي تۈركىستان دۆلىتىگە دوستانە مۇئامىلە قىلدى. بۇنىڭ ئىپادىسى سۈپىتىدە بىر گېرمان ئىنجىنىرىنى ئەۋەتتى، قورال سودىسى ئۈچۈن ئىمكانىيەت يارىتىپ بېرىشى ۋە باشقا يوللار بىلەن مۇجاھىدلىرىمىزغا كەڭ يول بېرىشى كاتتا ياردەم بولدى.

سوۋېتلەر روسىيىسى: روسلارنىڭ كاشغەردىكى سوۋېت ئەلچىخانىسىدىكى ئەمەلدارلىرى ھۆكۈمىتىمىزگە ئالاقىدار ئىشلارغا بەك سەزگۈر ئىدى. ئۇلارنىڭ قىلىدىغان ئىشى كاشغەر ھۆكۈمىتى رەھبەرلىرىنىڭ كىملىرى

ئىكەنلىكلىرى، ئۇلارنىڭ كېلىپ چىقىشى، ئۇرۇق- ئەۋلادىنى بىلىش ئىدى. گاھىدا ئەلچىخانا خادىملىرى ھەيئەت شەكلىدە ئوردىغا كېلىپ ئەزىمىگەن ئىشلارنى سۈرۈشتە قىلىشنى باھانە قىلىپ نازىرلار، مەمۇرلار بىلەن كۆرۈشۈپ، تونۇشۇپ قايتار ئىدى. مانا شۇنداق باردى. كەلدىلەرنىڭ بىرىدە سوۋېت باش ئەلچىسىدىن ئوردىغا بىر نوتا كەلدى. مەزمۇنى: كاشغەردە ھۆكۈمەت قۇرۇلغانلىقىنى بىلدۈرۈپ يازغان پالان چاغدىكى خېتىڭىز توغرىسىدا شۇنى ئۇقتۇرۇپ قويماقچىمىزكى، مەزكۇر خەت موسكۋادىكى سوۋېت تاشقى ئىشلار مىنىستىرلىكىگە يوللاندى. ئېھتىرام بىلەن: ئىمزا.

بىر كۈنى سوۋېت ئەلچىسى قاسىموف بىر مەمۇرنىڭ ھەمراھلىقىدا ئوردىغا كىرىپ كەلدى. شەرقىي تۈركىستان دۆلىتىنىڭ تاشقى ئىشلار نازىرى خوتەندە بولغانلىقى ئۈچۈن ئۇلارنى باش ۋەكىل قۇبۇل قىلدى. كۆرۈشۈش ئەلچى سۆزلەشكە باشلاپ: «ساۋىسن- تارگ نىڭ كاشغەر شۆبىسىنىڭ ئىككى تۈگە مېلى يوقاپ كېتىپتۇ. مەزكۇر مالنى تاپتۇرۇپ بېرىشىڭىزنى ئۈمىد قىلىمىز» دېدى. قاچان يوقىلىپتۇ؟ دېگەن سوئالغا - ئىنقىلاب باشلانغان چاغدا، دېدى. باش ۋەكىل ئۇلارغا شۇنداق دېدى: دۇنيادا بولۇپ كەلگەن ھەر قانداق بىر ئىنقىلابتا بۇرۇنقى تۈزۈمنىڭ ئەمەلدىن قالدۇرۇلغانلىقى ھەممىگە مەلۇم ئىش. جانابلىرى تەلەپ قىلغان ئىككى تۈگە مال ساۋىسن- تارگنىڭ تىجارەت مېلى ئىكەن، بۇ مالنىڭ قەيەردە يوقالغانلىقى ئېنىق ئەمەس ئىكەن، شۇڭا، بۇ ئىش، سودا قاندىسى بويىچە مال تاپشۇرۇلغان كارۋان بېشىدىن سۈرۈشتە قىلىنسا، ئۇنى كارۋان بېشى تېپىپ بەرسە كېرەك، قول قولى تونۇيدۇ. بۇ تەلەپ مۇشۇنداق بىر تەرەپ بولسا بولۇرمىكىن؟ دەپ جاۋاب بەردى.

يەنە بىر كۈنى رۇسىيە ئەلچىخانىسى خادىملىرىدىن ئىككى كىشى ئەلچىخانىنىڭ بىر تەلەپنامىسىنى كۆتۈرۈپ كەلدى. مەزمۇنى: خادىملىرىمىزدىن پالانى، پالانى كىشىلەر رۇسىيىگە بارماقچى، يول ۋە چېگرىدا بىخەتەرلىكىگە ئىگە بولۇشى ئۈچۈن ئۇلارغا يول خېتى بېرىشلىرىنى سورايمىز، دېگەندىن ئىبارەت ئىدى. بۇ تەلەپنامە پاسپورت ئىشلىرى بۆلۈمىگە يوللىنىپ، ئۇلارغا يول خەتلىرى بېرىلدى. ئۇلار مانا شۇنىڭغا ئوخشاش ئەزىمىگەن ئىشلارنى باھانە قىلىپ كېلىپ- كېتىپ تۇراتتى.

بۈيۈك بىرتانىيە: كاشغەردە بۇرۇندىن تارتىپ ئەنگىلىيە ئەلچىخانىسى مەۋجۇد بولۇپ، ئورنى چىنباغدا ئىدى. ھۆكۈمەت قۇرۇلۇپ تۇنجى قېتىم ئەنگىلىيە ئەلچىسىنىڭ ئىمزا بىلەن بىر نوتا تاپشۇرۇۋالدى. مەزمۇنى: ھۆكۈمەت قۇرۇلغانلىقىنى بىلدۈرۈپ ئەۋەتكەن خېتىڭىزگە تەشەككۈر، مۇمكىن بولسا، قۇرۇلغان ھۆكۈمەتكە قارايدىغان ھۇدۇد (تېررىتورىيە) دائىرەسىنى بىلدۈرسىڭىز. مەنۇن بولۇر ئىدۇق. ئېھتىرام بىلەن: ئىمزا.

بىر نەچچە كۈندىن كېيىن ئەنگىلىيە ئەلچىخانىسىدىن ئىككىنچى بىر خەت تاپشۇرۇۋالدى. مەزمۇنى: قۇرۇلغان ھۆكۈمەتنىڭ نىزامنامىسى قانداق؟ بۇنى بىلىش ئارزۇسىدا ئىدۇق. ھۆرمەت بىلەن: ئىمزا. كاشغەر چىنباغدىكى ئەنگىلىيە ئەلچىخانىسىدىن كەلگەن ئۈچىنچى نوتىدا شۇنداق دېيىلىدۇ: بىزنىڭ خوتەندىكى ئاقساقلىمىز ئابدۇلكەرىم ئاقساقالنىڭ بايانىغا قارىغاندا بىرتانىيە دۆلىتىنىڭ پۇقرالىرىدىن بولغان پالانىنىڭ ئىككى ئات يىپىكى لاداخ يولىدا غايىب بولۇپتۇ. بۇ ئىشنى ئېنىقلاپ، ئاقساقالدىن خەۋەردار قىلىشلىرىنى سورايمىز. ھۆرمەت بىلەن: ئىمزا.

ئەلچىلەردىن كەلگەن مەكتۇبلار، دەپلۇماتىك نوتلارغا ۋاقتى - ۋاقتىدا خارىجىيە نازارىتى تەرىپىدىن يېتەرلىك جاۋابلار بېرىلىپ تۇردى. بۈيۈك بىرتانىيىنىڭ كاشغەردىكى ئەلچىسى، تىپىك ئىنگىلىز بولغان بۇئادەم بىر كۈنى ئوردىغا كىرىپ كەلدى. يۇنۇس بەگنىڭ تەرجىمانلىقىدا سۆھبەتلىرىمىز داۋام قىلدى. بۇ ئىنگىلىز جۇڭگوچە دەستۇرخان قاندىلىرىنى ياخشى بىلگەندەك، خەنزۇ تىلىنىمۇ ياخشى بىلەتتى. ئۇ

چايدىن كېيىن ئۆزىنىڭ كاشغەردىن ئايرىلىش ئالدىدا تۇرغانلىقىنى ئېيتتى. بىزلەر بۇنىڭدىن قاتتىق ئەپسۇسلاندىق. ئۇمۇ ئوخشاشلا ئەپسۇسلىنىپ: «شەھىرىڭلارنىڭ ئاب - ھاۋاسىغا، سىز خەلقنىڭ گۈزەل خۇلق - ئادەتلىرىڭلەرگە ئۆگىنىپ قالغان ئىدىم. نېمە چارە، ھۆكۈمىتىمىزنىڭ بۇيرۇقىغا ئىتائەت قىلىشقا مەجبۇرمەن. ئەمدى مېنىڭ يېڭىدىن تەيىنلەنگەن ۋەزىپىم شىنجاڭ ئەلچىخانىسىدا بولىدىكەن. شىنجاڭغا بېرىپ ۋەزىپىمگە ئولتۇرۇشۇم لازىم» دەپ خوشلىشىپ قايتتى.

ئىككى - ئۈچ كۈندىن كېيىن ئۇ كاشغەردىن ماڭار ۋاقتىدا ئۇنىڭ ئورنىغا كېلىدىغان يېڭى ئەلچىنىڭ ئىسمىنىڭ گېنېرال ساھىب ئىكەنلىكىنى بىلدۈردى. ئاز كۈندىن كېيىن گېنېرالخان ساھىب كاشغەرگە كەلدى. چىنباغا ئورۇنلاشتى. يېڭى ئەلچىنىڭ زامانغا كەلگەندە يۈسۈفجان قۇربىشنىڭ چىنباغا بىلەن بولغان ئالاقىسى كۆپىيىپ قالدى. يۈسۈفجاننىڭ كونسۇلدىن بىر مۇنچە تاپانچا ئالغانلىقى توغرىسىدا خەۋەرلەر تارقالدى. كونسۇللارنىڭ ئۇسۇللىرىدىن بىرى شۇكى، ئۇلار ئادەتتە مىللىي كۈرەش بىلەن شۇغۇللانغانلارغا ئاز - تولا ياردەم بېرىپ قويغان بىلەن ئۇلارغا جىددىي بىر كۈچ سۈپىتىدە قارىمايدۇ، ۋەزىيەتكە، ھاۋاغا قاراپ ئىش كۆرىدۇ.

شۇ كۈنلەردە ئاسى يۈسۈفجان ئۆز بېشىمچىلىق بىلەن ئۇزاق سەپەر (ئافغانىستان) گە مېڭىش ئۈچۈن ھازىرلىنىپ، بىر بۆلۈك ئېغىر يۈكلىرىنى تاشقۇرغانغا ماڭدۇرۇشقا باشلىدى.

ئەينى زاماندا باش ۋەكىلنىڭ پەرمىنى بىلەن تىجارەت نازىرى ئەبۇلھەسەن ھاجىمنىڭ ئورنىغا سېتىۋالدىغان بۇرۇنقى ھەربىي، ئەسكىرىي ۋەزىپىسىدىن يۆتكىلىپ تىجارەت نازىرلىقىغا تەيىن قىلىنىپ، ئىشقا كىرىشىپ كەتتى.

يېڭى قۇرۇلغان ھۆكۈمىتىمىزگە ھەمساپ دۆلەتلەرنىڭ قانداق مۇئامىلە قىلغانلىقى توغرىسىدا گەپ كېتىۋاتقان ئىكەن، شۇنى ئۇنتۇماسلىقىمىز كېرەككى، شەرقىي تۈركىستاندا مۇستەقىل بىر ئىسلامىي ھۆكۈمەتنىڭ قۇرۇلۇشىغا نېمىدىندۇر قوشنا دۆلەتلەرنىڭ بىر بۆلۈكلىرى كۆڭۈل خوشى بىلەن رازى بولمىدى. جۈملىدىن ئەنگلىيىمۇ بۇنى خاھلىمىدى.

بۇنىڭ سەۋەبلىرىدىن بىرى: ھىندىستاندەك بۈيۈك بىر ئۆلكە بىلەن تام قوشنا بولغان شەرقىي تۈركىستان مۇستەقىللىققا ئېرىشكەن كۈنى ھىندىستانمۇ قاراپ تۇرمايدۇ. قوشنىسىدىن ئىبەرەت ئېلىپ ئۆزىنىڭ مۇستەقىللىقىنى ئىستەيدۇ. بۇنداق بولۇشى تەبىئىي رەۋىشتە ئەنگلىيىنىڭ ھىندىستاندىكى ھۆكۈمرانلىقىغا قارشى ئىسيان قىلىشقا ئېلىپ بارىدۇ. ئىنگىلىزلار بۇنىڭغا ھەرگىز رازى ئەمەس.

رۇسلار بولسا، شەرقىي تۈركىستاندا مۇستەقىل بىر تۈرك ھۆكۈمىتىنىڭ مەيدانغا كېلىشىنى خاھلىمايدۇ. چۈنكى بۇ، ئەسەرلەردىن بېرى رۇسلارنىڭ پۈتۈن تۈركىستاننى ئۆزىگە قارام قىلىش پىلانىغا خىلاپ كېلىدۇ. ئەگەر تۈركىستاننىڭ شەرق قىسمى ئازاد بولسا ئېنىقتۇركى، نۆۋەت غەرب قىسمىغا كېلىدۇ، بۇنىڭدا ھېچقانداق شەك يوقتۇر. ئۆرۈك ئۆرۈكنى كۆرۈپ ئالا بولىدۇ. دېمەك، شەرقىي تۈركىستاندا بىر ئىسلام ھۆكۈمىتىنىڭ مەۋجۇد بولۇپ تۇرۇشى رۇسىيە ۋە ئەنگلىيىدىن ئىبارەت ئىككى جاھانگىرنىڭ ئىمپېرىيالىزملىق مەنپەئەتلىرىگە ئۇيغۇن چۈشمەيدۇ. شۇنىڭغا كۆرە، بۇ ئىككى ھەمساپ دۆلەت بۇيەردە يېڭى قۇرۇلغان ئىسلام ھۆكۈمىتىگە چىش تىرنىقى بىلەن قارشى چىقتى. يېڭى تۇغۇلغان، يېڭى قۇرۇلغان شەرقىي تۈركىستان دۆلىتىنى يۆڭكىدە زەھەرلەش كويىغا چۈشتى. بۇنىڭ ئۈچۈن قوللىرىدىن كەلگەنلىكى ھىيلە - نەيرەك، دىپلوماتىك چارىلەرنى قوللاندى. زامانىۋىي قوراللارنى، ئەسكەرلەرنى ئىشلەتتى، تۈرلۈك مەنئىي قوراللار، پرۇپاگاندا (تەشۋىقات) لىرىنى ئايماي ئىشقا سالدى، ئۇلار شۇنداق قىلىپ، ئۆزلىرىنىڭ رەزىل

سىياسىي چەرخلىرىنى ئۈستىلىق بىلەن ئايلاندۇرۇپ- ئايلاندۇرۇپ، ئاخىرى شەرقىي تۈركىستاندا قۇرۇلغان ھۆكۈمەتنى بۆشۈكىدە بوغۇپ تاشلىدى.

گەرچە ئۇلار ئۆز مەنپەئەتلىرىگە ئېرىشكەندەك قىلغان بولسىمۇ، ئاللاھ بۇيرۇسا ھامان بىر كۈنى زامان بۇ ئىشلارنىڭ ئىنتىقامىنى ئالغۇچىدۇر.

توغار چوقۇم مەن ساڭا ۋەئەدە قىلغان ئاشۇ كۈن، كىم بىلسۇن، ئۇ ئەتەدۇر ۋە يا ئاندىن يەقىندۇر.

### رەئىس جۇمھۇر خوجانىياز ھاجىمنىڭ كاشغەرگە كېلىشى

ئۇشبۇ كۈنلەردە خوجانىياز ھاجىمنىڭ كاشغەرگە كېلەدىغانلىقى توغرىسىدا خەۋەرلەر تارقالدى. ھالبۇكى، بۇ كۈنلەردە خوجانىياز ھاجىم ۋە مەھمۇد سىجاڭلار ئاقسۇ ئەتراپىدا قارارگاھ قۇرۇپ تۇرغانلار بىلەن ئۇرۇش قىلىۋاتاتتى. باش ۋەكىلنىڭ بۇيرۇقى بىلەن دۆلەت كىشىلىرى ئۇلارنى كۈتۈۋېلىش تەييارلىقىنى قىلىشقا كىرىشتى. ئاز كۈندىن كېيىن رامزان ئېيى كۈنلىرىنىڭ بىرىدە خوجا نىياز ھاجىم ئاۋۋال ئاتۇشقا چۈشۈپ ئاندىن كاشغەرگە قەدەم باستى. باش ۋەكىل باشلىق ھەر قايسى نازىرلار، مۇنەۋۋەرلەر، قوماندانلار ئارتۇشقا بېرىپ خوجا نىياز ھاجىملارنى كاتتا تەنتەنە ۋە دەبدەبىلەر بىلەن لايىقىدا قارشى ئېلىپ كاشغەرگە ئېلىپ كېلىپ ئوردىغا چۈشۈردى.

مەھمۇد سىجاڭ ۋە ئۇنىڭ قوشۇنىمۇ رەئىس جۇمھۇرنىڭ ئىزىدىن يېتىپ كېلىپ كاشغەردە توپلاندى. خوجانىياز ھاجىم ۋە مەھمۇد سىجاڭ قوشۇنلىرىنىڭ كاشغەرگە كەلگەنلىكىدىن پۈتۈن خەلق خۇرسەندلىككە چۈمۈپ، ئۇلارغا ئىتائەتكارلىق ئىپادىسىنى كۆرسەتتى. ئوردىدا تەكرار- تەكرار مەجلىسلەر بولدى. نىھايەت، ھەربىي كېڭەشتە يېڭى شەھەرگە ھۇجۇم قىلىش، تۇرغاننىڭ ئۇرۇغىنى قۇرۇتۇش قارار قىلىندى. مەھمۇد سىجاڭ باش قوماندانلىققا سايلاندى. قىرغىزلار، مۇھاجىر ئۆزبېكلەر، ئارتۇشلۇقلار، كاشغەردىكى مەۋجۇد كۈچلەر، خوجا نىياز ھاجىم بىلەن كەلگەن ئەسكەرلەر ۋە باشقىلارنىڭ ھەر بىرىنىڭ ھۇجۇم نوقتىلىرى بەلگىلەندى. يۈسۈفجان قوماندانلىقىدىكى ئۆزبېك ئەسكەرلەرگە بەلگىلەنگەن ھۇجۇم نوقتىسى يېڭى شەھەرگە يېقىن خىجىرچى دېگەن جاي بولدى.

بىز تەرەپ باش قومانداننىڭ بۇيرۇقى بىلەن پۈتۈن سەپ بويىچە ھۇجۇمغا ئۆتتۇق. تۇرغانلار مۇداپىئە جېڭى قىلدى. شەھەر قورشاۋغا ئېلىنىپ خېلى كۈچ كۆرسىتىلگەن بولسىمۇ كۆپ ئۈنۈمى بولمىدى. گاھىدا ئاتلىرىغا ئوت- چۆپ يىغىلى قورغاننىڭ سىرتىغا چىققان تۇرغانلار تۇتۇۋېلىنىپ سوراققا تارتىلسا، ئۇلار ھەقىقىي ئەھۋالنى يوشۇرۇپ راستىنى ئېيتماي، بىرنى ئون قىلىپ كۆرسەتتى. خېلى بىر مەزگىل ئۆتكۈچە ۋەزىيەت ئەنە شۇنداق داۋام قىلدى. مانا شۇ چاغلاردا كاشغەردە قۇرۇلغان خوتەن ئىدارىسىنىڭ باشلىقى، مۇھاجىر ئۆزبېكلەردىن بولغان سۇلتان بېك ئۇرۇشتا ياخشى كۈچ چىقاردى. ئۇ خوتەن ئىدارىسى (خوتەن ئىشلىرى باشقارمىسى) قورۇسىدىكى چوڭ مەيدانغا ياغاچچىلارنى يىغىپ، ئۇلارغا ئۇزۇن شوتىلارنى ياستىپ، توپلارنى تەييارلىتىپ ئومۇمىي ھۇجۇمغا ھازىرلىق كۆردى. باشقا قوماندانلارمۇ ئۆز ئەھۋالىغا كۆرە، تۈرلۈك تەييارلىقلارنى قىلىپ ئۈلگۈردى. جەڭ داۋام قىلماقتا، خەستە خانىنىڭ بىر تەرىپى يارىدارلار بىلەن تولغان ئىدى. خىزمەت ئالدىراشچىلىقىدىن ھىلال ئەھمەر ۋە خەستە خانىدىكى خادىملارنىڭ ئايىغى يەر تەگمەيتتى. ئەل - يۇرتتا ئۈمىد كۈچلۈك، بۈگۈن يا ئەتە تۇرغانلارنىڭ ئىشى بىر تەرەپ بولىدۇ، دېگەن مۇستەھكەم



ئىشەنچ بىلەن ھەممە ئادەم ھاياجانغا چۈمۈلگەندى. مۇھاسىرە سېپىگە يېقىن جايلار خەلق ئاممىسى بىلەن تولغان بولۇپ، خۇددى بىر سەيلىگاھقا ئوخشاپ قالغان ئىدى.

### تۇڭگان كەلدى!

قىش فەسلى 2 - ئاي مەزگىللىرى ئىدى. ئاقسۇ تەرەپتىن تۇڭگان كېلىۋاتقۇدەكمىش، دېگەن گەپلەر تارقالدى. بۇ گەپ راست بولۇپ چىقتى. كېلىۋاتقان تۇڭگانلارنى يېڭى شەھەردىكى تۇڭگانلار بىلەن ئۇچراشتۇرماسلىق ئۈچۈن ئۇلارنىڭ كېلەر يولىنى توسۇپ قېلىش لازىم، دەپ خوجا نىياز ھاجىم باشلىق بىر بۆلۈك قوماندانلار يولغا چىقتى. خوتەن مۇجاھىدلىرىدىن ئەمىر نۇر ئەھمەدمۇ ئۇلارغا قېتىلدى. ئەمما مەھمۇد سىجاڭ ئۆز پوزىتسىيىسىنى ساقلاپ شەھەرنى مۇھاسىرە قىلىپ تۇرۇۋەردى.

ئاقسۇ تەرەپتىن كەلگەن تۇڭگانلار بىلەن خوجا نىياز ھاجىم «چوكانىيار» دېگەن جايدا ئۇچراشتى. ئىككى ئارىدا ئۇرۇش باشلاندى. شۇ ئەسنادا تۇڭگانلارنىڭ بىر قىسمى يان تەرەپتىن كېلىپ مۇجاھىدلارنىڭ ئارقىسىدىن ئوراپ ئالدى. قورشاۋغا چۈشۈپ قالغان مۇجاھىدلارنىڭ بەزىلىرى ۋەھىمىگە چۈشۈپ ئارقىغا چېكىندى. بۇنى كۆرگەن باشقا مۇجاھىدلارمۇ پاراكەندە بولۇپ، «قاچ-قاچ» يۈز بەردى. خوجا نىياز ھاجىممۇ ئەسكەرلىرى بىلەن تەڭ مەيداندىن چېكىنىپ كاشغەرگە قايتىپ كەلدى.

خوجانىياز ھاجىم كاشغەردە ھېچ قانچە تۇرماستىن شەھەرنى تاشلاپ چىقىپ كېتىشكە تەييارلىق كۆردى ۋە باشقىلارغىمۇ چىقىپ كېتىشكە بۇيرۇق بەردى. بۇ چاغدا خوتەن مۇجاھىدلىرىدىن ئەمىر ساھىب ئەسكەرلىرىنى ئېلىپ يېڭىسارغا كەتتى. خىلىدىن بىرى جابدۇقلىرىنى تەقلەپ بارچە ئەسكەر، ئائىلىلىرىنى ئافغانىستانغا چىقىرىۋېتىش ئۈچۈن تاش قورغانغا ئۇزىتىپ، يېقىن يىگىتلىرى، ئەسكەرلىرى بىلەن بىر ئات، بىر قامچا بولۇپ تۇرغان يۈسۈفجاننىڭ ئادەملىرى ناماز ئەسىردىن كېيىن شەھەردىن چىقىشقا باشلىدى. شۇ كۈنى شەھەر ئىچىدە ئاجايىپ بىر ھالەت يۈز بەردى. دۆلەت كىشىلىرى باشلىق ھەممە ئادەم ئالاقزادىلىككە چۈشكەن، بولۇپمۇ بايلار، پۇلدار، تىجارەتچىلەردىكى قورقۇنۇش، ئەندىشە، ھەممىدىن زىيادە. چوڭ-كىچىك ئەسكەر، ئوفىتسىرلار شەھەردىن چىقىپ، ئەتراپقا تاراپ كېتىشكەن. شەھەرگە كىرگەن بىر جانلىقنى كۆرگىلى بولمايتتى.

ئاخشىمى باش ۋەكىل باشلىق ھەر قايسى يولداشلار ھىلال ئەھمەرگە يىغىلدۇق. ھەممەيلەن ئۆز پىكرىنى ئوتتۇرىغا قويدى. كۆپ سانلىق كىشىلەرنىڭ پىكرى رەئىس جۇمھۇرغا ئەگىشىپ شەھەردىن چېكىنىشكە مايىل ئىدى. باش ۋەكىل ماڭا قاراپ: «مۇسا ئەپەندىم، سىزنىڭچە قانداق قىلىمىز؟» دېدى. مەن: «مېنىڭ سۆزۈم بار، ئەمما بىز بۇ يەردە تالىشىۋاتقان مەسىلىنى تۈپ ئاساسدىن ھەل قىلىش ئۈچۈن ھەممىمىز رەئىس جۇمھۇر بىلەن كۆرۈشكەن بولساق، تېخىمۇ توغرا بولاتتى. ئەگەر ئۆزلىرى بۇنىڭغا قوشۇلغان بولسالا»، دېدىم. باش ۋەكىل سۆزۈمنى ئاڭلاپ ئورنىدىن تۇرۇپ: «قېنى يۈرۈڭلار، خوجانىياز ھاجىمنىڭ ھۇزۇرىدا مەجلىسنى داۋام قىلدۇرىمىز»، دەپ يولغا چۈشتى. شۇنىڭ بىلەن ھەممىمىز بىرلىكتە خوجا نىياز ھاجىم تۇرۇۋاتقان خوتەن ئىدارىسىگە كەلدۇق. سابىت داموللام مېنى ھاجىمغا مۇستەشار (مەسلىھەتچى) لىرىمىزدىن بىرى بولىدۇ، دەپ تونۇشتۇرغاندىن كېيىن، ئۆزلىرىگە ئىككى كەلىمە سۆزى بار ئىكەن، دېدى. مەن سۆزلەشكە باشلىدىم: غازى ئاتا! كاشغەر شەھىرى بەك قىيىنچىلىقتا، ئاز بولمىغان قانلار تۆكۈلۈپ قولغا كەلگەنلىكى ھەممىمىزگە مەلۇمدۇر. بۈگۈن بىزلەر دۈشمىنىمىز تۇڭگاندىن مەغلۇپ بولغانىمىز يوق. پەقەت خەلقنىڭ ۋەھىمىگە چۈشۈشى ۋە بىر بۆلۈك ئەسكەرلەرنىڭ پەرىشانلىقى سەۋەبلىك دۆلەت كىشىلىرىنىڭ

كاشغەردىن چىكىنىشى ئەقىلگە ئۇيغۇن ئەمەستۇر. پادىشاھلارنىڭ بەختى تەختىدۇر. پادىشاھلارنىڭ مازارى تەختىدۇر، بىر پادىشاھنىڭ ھاياتى تەختىدە بولغاندەك، ماماتى ھەم تەختىدۇر. شۇنىڭ ئۈچۈن ئۆزلىرى ئىلتىپات قىلىپ ئوردىغا كىرىپ ئۆز جايلىرىدا ئولتۇرسىلا، ھەممە خەلق قايتىدۇ. ئەسكىرى (ھەربىي) ۋە كىشۋەرى (مۈلكىي) بولسۇن ھەممە خىزمەتچىلەر، مەمۇرلەر جاي-جايغا قايتىشىدۇ. مالىيە نازىرى ئەلى ئاخۇن باي ھازىر سەپەردە بولغاچقا ئورنىدا ۋەزىپە ئۆتەپ تۇرماقتىمەن. مالىيە نازارىتى قارمىقىدىكى خەزىنىلەرنىڭ ئاچقۇسى مەندىدۇر. پۇللار، رىگ (كىپەك) ئالتۇنلار ۋە باشقا نەرسىلەر پولات ساندۇقلاردا ساقلانماقتىدۇر. بۇ خەزىنىنى تاشلاپ، ئوردىنى بىكار قىلىپ، شەھەرنى بوشتىپ، مەملىكەتنى دۈشمەنگە تاشلاپ بېرىپ يۇرتتىن چىقىپ كېتىشىمىزگە خالىق ھەم رازى ئەمەس، مەخلۇق ھەم رازى ئەمەس. ئىلتىپات قىلىپ بۇيرۇق بىرىلسە، ھەممەيلەن شەھەرگە كىرسە، بۇ مەجلىستە ئولتۇرغانلار باش بولۇپ ئوردىغا كىرسەك، دېدىم. ھەمدە رەئىس جۇمھۇر غازى ئاتىدىن ئىجازەت ئالغاندىن كېيىن مۇنداق بىر ھېكايەنى بايان قىلىپ ئۆتتۈم. ئۆز زامانىدا رىم ئىمپېراتورلىرىدىن يوستىنىئاننىس دۈشمەنلىرىنىڭ قورشاشقا چۈشۈپ قېلىپ، قۇتۇلۇپ قېلىشقا كۆزى يەتمەي، تەختىنى تاشلاپ قېچىشقا تەييارلىنىدۇ. بۇ چاغدا خوتۇنى تىيودور ئۇنىڭغا شۇنداق دەيدۇ: «ئەي پادىشاھىم! بىز قاچمايلى، ئاخىرقى تىنىقىمىز قالغانغا قەدەر دۈشمەن بىلەن ئۇرۇشايلى، بىز ئۆلگەندىن كېيىن دۈشمەن كېلىپ شەھەرنى ئالسۇن». يوستىنىئاننىس خوتۇنىنىڭ بۇ گېپىنى قۇبۇل قىلماي: «ئۇنداق قىلساق تۈگىشىمىز، ئۆزىمىزنى ھەلاكەتكە تاشلىماي قېچىپ قۇتۇلمايلى» دەپتۇ. مەملىكە تىيودور ئۇنىڭغا: «ئۇنداقتا پەقەت سىزلا قىياپىتىڭىزنى ئۆزگەرتىپ شەھەردىن چىقىپ كېتىڭ، بۇنى ھېچكىم بىلمىسۇن، تەختىنى ماڭا تاپشۇرۇڭ» دەپتۇ. پادىشاھ بۇنىڭغا كۆنۈپ مەملىكە دېگەندەك قىلىپتۇ. مەملىكە تىيودور ئەركەك قىياپىتىدە ياسىنىپ قوشۇنغا رەھبەرلىك قىلىپ: «جەڭچىلىرىم! بالىلىرىم! بۈگۈن يا ئۆلۈم يا زەپەر كۈنى، قېنى غەيرەت قىلىڭلار» دەپ دۈشمەنگە قارشى ئومۇميۈزلۈك ھۇجۇمغا ئۆتۈپتۇ. ئۆلگەن ئۆلۈپ، قالغان قېلىپ، ئاخىرى دۈشمەن قوشۇنى ئۈستىدىن غالىب كېلىپ، يۇرتنى دۈشمەندىن ئازات قىلىپتۇ. بۇ خۇشخەۋەرنى ئاڭلىغان يوستىنىئاننىس قاچقان يېرىدىن قايتىپ كېلىپ شاھلىق تەختىگە قايتا ئولتۇرۇپتۇ. غازى ئاتا! تارىختا بۇنداق ئىشلار، ۋەقەلەر كۆپ ئۆتكەندۇر. ھېچگە يوق. تېخى ھەممە ئىش قوللىرىدا، قايتىپ شەھەرگە كىرەيلى، قالغان ئىلتىپات ئۆزلىرىدە، دېدىم. بۇ چاغدا سابىت داموللام يېقىملىق، مۇلايىم ئاۋازى بىلەن پىقىرنىڭ سۆزلىرىنى قۇۋۋەتلەپ ئۆچ-تۆت جۈملە قىسقا سۆز قىلدى. بۇ گەپ بىلەن خوجا نىياز ھاجىم باشلىق ھەممەيلەن تەڭ ئورۇنلىرىدىن تۇردى. ھەركىم ئۆز ئېتىغا مىنىپ شەھەرگە، ئوردىغا قاراپ راۋان بولدى. رەئىس جۇمھۇر باش ۋەكىلگە مالىيىدىكى پۇللارنى، خەزىنىدىكى ئالتۇن، ھۆججەتلەرنى تاپشۇرۇشقا بۇيرۇق قىلدى. باش ۋەكىل ماڭا بۇيرۇق قىلدى. مەن شىكاپ، پولات ساندۇقلارنى ئېچىپ، ئۇلاردىكى قەغەز پۇل، رىگ ئالتۇنلار ۋە ھۆججەتلەرنى باش ۋەكىلگە تاپشۇردۇم. ئارىدىن بىر-ئىككى سائەت ئۆتكەندە بىر ئىش بىلەن ھىلال ئەھمەرگە كەلدىم. يول ئۈستىدە مەھمۇد سىجاڭ ۋە ئۇنىڭ ئەسكەرلىرىنىڭ يېڭى شەھەر مۇھاسىرىسىدىن قايتىپ تېزلىكتە ئوردىغا كىرىپ كېتىۋاتقانلىقىنى كۆردۈم. مەن بۇ چاغدا تەكلىپىمنىڭ قوللاشقا ئېرىشكەنلىكىدىن سۆيۈنگەن ھالدا شەھەردىن چىقتىم.

مەن كەيىپىم چاغ ھالدا خەستەخانا ئىشلىرىنى رەتكە سېلىپ، ئەتىكى ئىشلار ھەققىدە خادىملارغا يوليورۇق بېرىۋەتكەندىن كېيىن، مۇنەۋۋەرلەر، باش ۋەكىل، بىر بۆلۈك نازىرلار بىلەن ھىلال ئەھمەرگە توپلاندى. بۇ چاغدا خوجا نىياز ھاجىمنىڭ قوشۇنلىرىنى ئېلىپ شەھەردىن چىكىنمەكچى بولغانلىقى توغرىسىدا خەۋەر كەلدى. بۇ سوغۇق خەۋەر ھەممەيلەننى ھەيران قالدۇردى. بۇنى ئاڭلىغان باش ۋەكىل

دەرھال خوجا نىياز ھاجم بىلەن كۆرۈشكىلى ئوردىغا كەتكەندىن كېيىن بىر ئاز ئۆتۈپ قايتىپ كەلدى ۋە بىزنى كۆرگەن ھامان بېشىنى ئويىنتىپ: «خوجا نىياز ھاجم ئەگەر يۈسۈفجان باشلىق ئۆزبېك ئەسكەرلەر شەھەر ئىچىدە تۇرمىسا بىزمۇ شەھەردە تۇرمايمىز، دەپ گەپنى كەستى ھەم ئەمەلىيەتتەمۇ ئوردىنى تاشلاپ شەھەردىن چىقىشقا باشلىدى» دەپ سۆزىنى تۈگەتتى.

ئەمەلىيەتتە، دۇنيادىكى ئېغىر مۇسەبەتلەردىن بىرى قوشۇننىڭ ئىتائەتسىزلىكىدۇر. بۇ ھال باش كۆتۈردىمۇ، ھەرقانداق ھۆكۈمەت مەغلۇپ بولۇشقا مەھكۇمدۇر. مەسىلەن: ناپالىيون بوناپارت، ۋىلھېلم II، مۇرادخان II، ياۋۇز سۇلتان سەلىمخان، نىكولاي II ۋە باشقا پادىشاھلار سەردار، ئەسكەرلىرىنىڭ ئىتائەتسىزلىكىدىن فاجىئەلىك ئاقىۋەتكە يولۇققان. تارىختا ئەسكەرلىرىگە ئىشىنىپ ئالدىنغان ۋە ھۆكۈمدارلىقتىن ئايرىلغان دۆلەتلەر كۆپ بولغاندۇر. خۇسۇسەن بىزنىڭ زامانىمىزدەك ئىشەنچسىزلىك زامانىدا.

شۇندىن كېيىن ھېچكىم ھېچكىمنى تۇتمىدى، ھەركىم ئۆزى خان، ئۆزى بەگ بولۇپ، قالايىمقانچىلىق باشلاندى. خەلق توپ-توپ بولۇپ شەھەردىن چىقىپ بېشى چۈشكەن تەرەپكە كېتىشىمەكتە، ھەممە يەردە ۋەھىم، قورقۇنچ، دەككە-دۈككە ھۆكۈم سۈرمەكتە ئىدى. بۇ چاغدا باش ۋەكىل ۋە ئۇنىڭ ياردەمچىلىرى ۋە باشقا كىشىلەر ھىلال ئەھمەرگە توپلاندى.

باش ۋەكىل: «ھەممە باشقا ئەگىشىدۇر، ئەمدى باش كېتىپ قالغان ئىكەن، بىزمۇ ھازىرلىنايلى» دېدى ۋە ماڭا قاراپ: «ئەپەندىم! ھازىرمۇسىز؟» دېدى. مەن جاۋابەن: «مازىرىمىز كاشغەردە قالدۇ دەپ ئويلاپ باشقا تۈرلۈك ھازىرلىق كۆرمىگەندىم» دېدىم. سابىت داموللام: «ئاتلىرى قەيەردە؟» دېدى. مەن «ئېتىم يوق، قېچىشقا ھازىرلىقمۇ يوق، تەقسىر، مەن ھىلال ئەھمەردە ئاغرىقلارغا قاراپ تۇرىمەن» دېدىم. سابىت داموللام: «ياق، ئەپەندىم، بۇرۇنقى چاغلار كەتتى. ئەگەر كاشغەردە قالسىڭىز، دۈشمەنلەرگۈشىڭىزنى ئامبۇر بىلەن پارچە-پارچە قىلىپ تاشلاپ، تۈرلۈك ئازابلارغا گىرىپتار قىلىدۇ. قېنى دەرھال ھازىر بولۇڭ، بىز سىزنى تاشلاپ كەتمەيمىز، بىزنى مۇنتەزىر قىلماڭ، ۋاقت قىس» دېدى. مەن: «نېمە ئۈچۈن؟» دېدىم. سابىت داموللام: «سىياسەتكە ئارىلاشقانلىقىڭىز ئۈچۈن، ئەپەندىم، بۇنى شۈنچىلىك دېسەم بولار، ھىلال ئەھمەرنىڭ بوز ئېتىنى سىز ئىشلىتىڭ، خادىملىرىڭىز مىنىدىغان ئاتنى خوتەن ئىدارىسى تەقلەپ بەرسۇن» دەپ بۇيرۇق بەردى. مەن ئاتلىق شەھەر ئىچىگە كىرىپ مۇھتەرەم ئانام، بالا-چاقام، ئۇرۇق-تۇغقانلىرىم بىلەن خوشلىشىپ چىقتىم. بۇ بامداتقا ئەزان ئوقۇلغان چاغ بولۇپ، شەھەرگە كىرىپ چىققۇچە بىرەر جانلىق گەۋدىنى كۆرمىدىم. ھىلال ئەھمەرگە يېتىپ كەلسەم، دۆلەت رەھبەرلىرى ئات ئۈستىدە مېنى كۈتۈپ تۇرۇشقان ئىكەن. ھەممەيلەن تەڭلا ئاتلىرىمىزغا قامچا ئۇرۇشتۇق. شۇنداق قىلىپ كاشغەر شەھىرىدىن ئايرىلدۇق. بۇ كۈنى خۇددى مەھشەر كۈنىگە ئوخشاپ قالغان ئىدى. كەڭ كەتكەن سەھرادا ھەممە ئادەم بىر خىل جىددىيلىك، ئالاقىزادىلىك ئىچىدە قالغان ئىدى. ئوغۇل ئانىغا، قىز ئانىغا باقماس ئىدى، ھەممىنىڭ بىردىنبىر ئىستىكى تېزىرەك كاشغەردىن ئۇزاقلاشماق ئىدى. ھەرگىز ئارقىغا قارايدىغان ئىش يوق. خەلق شەھەردىن خېلى يىراقلاپ كەتكەن ئىدى. ئاتلىق، پىيادە ھەممە ئادەم ئۆز دەرىدە، ئۆز ھالى بىلەن ئاۋارە، بەزى كىشىلەر ئىككى-ئىككىدىن بولۇپ دەرتلەشكەچ، يوللىرىغا راۋان بولۇشماقتا. شۇنىڭدەك، مەنمۇ ئۆزۈم بىلەن ئاۋارە ھالدا كېتىۋاتاتتىم. توساتتىن قۇلقىمغا مۇڭلۇق بىر ئاۋاز ئاڭلاندى. ئاۋاز كەلگەن تەرەپكە يېقىنلاپ كېلىپ قارىسام، بىر ياش يىگىت يېقىملىق ئاۋاز بىلەن ناخشا ئوقۇپ كېتىۋاتقان ئىكەن. بىز يېقىنلاشقاندىن كېيىن سالاملاشتۇق. قارىغاندا بۇ چىرايلىق يىگىت دارۇلمۇئەللىمىن ئوقۇغۇچىلىرىدىن بىرىدەك قىلاتتى. بىز بىر-بىرىمىزگە مەنىلىك قارىشىپ قويدۇق. مەن بۇ يىگىتنىڭ كۆڭۈل ئاۋۇندۇرۇپ

ئوقۇغان ناخشىسىغا ئايرىن ئوقۇدۇم ۋە يىگىتتىن بايقى ناخشىنى قايتا ئوقۇپ بېرىشنى ئۆتۈندۈم. ئۇ ئوقۇشقا باشلىدى:

مەن تۇغۇلۇپ ئويناپ ئۆسكەن،  
ئەزىز ۋەتەن يۇرتۇم قالدى.  
ياپ- يېشىللىق، كۈن كۆرۈنمەس،  
جەننەت كەبى باغلار قالدى.  
بەزم ئەيلەبان مەشرەپ قۇرۇپ،  
سازلەر چالب داپلەر ئۇرۇپ،  
سېمىز- سېمىز قويلەر سويۇپ،  
ئىشرەت قىلغان باغلار قالدى.

ئۇ بۇلارنى ئوقۇپ بولغاندىن كېيىن: «ئۆتكۈر بىر شائىرنىڭ شېئىرلىرىدىن ئىدى» دەپ قويدى. مەن ئۇنىڭغا تەشەككۈر، تەھسىنلەر ئېيتقاندىن كېيىن، «شۇنداق بولدى، قالدى، ھەممە نەرسە قالدى» دېدىمە نامىق كەمالنىڭ مۇنۇ مىسرالىرىنى پىچىرلىدىم:

ۋەتەننى دۈشمەنگە تاپشۇرۇپ تۇرۇپ،  
مىللەتكە زەھەرنى ئىچۈرۈپ تۇرۇپ،  
نوچى ئىش قىلدۇق، دەپ يۈردۈق لاپ ئۇرۇپ،  
ئويلايلى چوڭقۇرراق، نېمە قىلدۇق بىز؟  
ئىمانغا لايىقمۇ ئۇشۇ ئىشىمىز؟

ھەركىم ئۆز ئەھۋالى، ئۆز پىكرى بىلەن بولۇپ، يولغا كېتىشىۋاتماقتا. بىزمۇ ھەم يۈرۈپ- يۈرۈپ بىر يەرگە كەلگەندە توختاپ ئارام ئالماقچى بولدۇق. بۇچاغدا سابىت داموللام، خوجا نىياز ھاجىلار ھەمراھلىرى بىلەن بىزگە يېقىن يەردىكى يول تۆپىدە توپ- توپ بولۇپ چاي ئىچىشىپ ئولتۇرۇشقان ئىكەن. بىزمۇ بېرىپ ئۇلارنىڭ ئارىسىغا چۆكتۈق. ئولتۇرغۇغا گۈلخان يىقىلىپ، ھەممەيىلەن گۈلخاننى چۆرىدەپ ئولتۇرۇشتۇق. قىشلاق بېگى كەلتۈرگەن نان تەككەنگە بىر بۇردىدىن تەگدى، تەگمىگەنگە يوق بولدى. شۇ ئەسنادا سابىت داموللام ماڭا قارىغان ئىدى، مەن ئۇنىڭغا: «داموللا ھاجىم! بۇچاي تاتلىقمىكەن ياكى كاشغەر ئوردىدىكى ساماۋەردە قايناپ تۇرغان تاشكەنتچە چاي تاتلىقمىكەن؟» دېدىم. داموللام بۇ گېپىمگە جاۋابەن: «ھازىر گەپ ۋاقتى ئەمەس، قېنى ماڭايلى» دەپ يولغا چۈشتى. خوجا نىياز ھاجىم كاشغەردىن چىكىنگەندىن كېيىن ئەگەشكۈچىلىرىنى باشلاپ، ئەركەشتام تەرەپكە كەتتى. يۈسۈفجان بولسا بىر قىشلاقتا قارارگاھ قۇردى. سابىت داموللامنىڭ باشچىلىقىدا بىر بۆلۈك ھۆكۈمەت ئەزالىرى، دۆلەت كىشىلىرى، ئىستىقلال جەمئىيىتىنىڭ بىر بۆلۈك ئەزالىرى يېڭىسارغا توپلاندى، قەلئە ئىچىدە ئۆتكۈزۈلگەن بىر يىغىندا مۇھاجىر ئۆزبېكلەردىن كەرىمجان قۇربېشى ۋە ئارىق خوجىلارنىڭ ئەسكەرلىرى بىلەن يېڭىساردا تۇرۇشى قارار قىلىندى. كەمىنە ئاجىز بەندە بىلەن قازى ئەسكەر موللا مۇھەممەدجان ئاخۇن ئوشى ئىككىمىز سابىت داموللامنىڭ بۇيرۇقى بويىچە ئاخشام نامىزىدىن كېيىن ئاتلىنىپ يۈسۈفجاننىڭ قارارگاھىغا باردۇق. بىز يېتىپ بارغاندا يۈسۈفجان كەنجى مىڭبېشىنى ھېلىلا ئۇ دۇنياغا يوللاپ تۇرغان ئىكەن. يۈسۈفجانغا سابىت

داموللامنىڭ سالىمىنى يەتكۈزدۈق ۋە ئۇنىڭغا: سابىت داموللام بارلىق ئەسكىرىي كۈچنىڭ يېڭىساردا توپلىنىشى لازىم ئىكەنلىكى ھەمدە ھەممەيەلەن ئۆم- ئىناق ھالدا مەسلىھەت- كېڭەش بىلەن ئىش كۆرۈلسە تېخىمۇ فائىدىلىك ئىكەنلىكىنى نەزەردە تۇتۇپ تۆت قۇربىشنى ئەسكەرلىرى بىلەن يېڭىسارغا كېلىشكە تەكلىپ قىلىپ، بىزلەرنى ئەۋەتتى، دېدۇق. يۈسۈفجان: «مەن ئەتە بارىمەن، ئەمما ئارىق خوجا بىلەن كەرمجانلار يىگىتلىرىنى ئېلىپ سىزلەر بىلەن تەڭ كىچىلەپ يولغا چىقسۇن» دېدى. شۇنىڭ بىلەن ھەممىز بىرلىكتە يېڭىسارغا كەلدۇق. ئەتسى يۈسۈفجانمۇ ئەسكەرلىرى بىلەن يېتىپ كەلدى. بۇ ئارىدا تۆت تامغا چېچىلىپ كەتكەن ئەسكەرلەر بىر- بىرلەپ كېلىپ يېڭىسارغا توپلىنىشقا باشلىدى. مۇشۇ كۈنلەردە يېڭىسار قەلئىسى ئىچىدە بىر يىغىن ئېچىلدى. يىغىنغا ئۆزبېك، قىرغىز قوماندانلىرى، ئارتۇش، كاشغەرنىڭ تېڭىجاڭلىرى، خوتەن مۇجاھىدلىرى ۋە باشقا ھۆكۈمەت خادىملىرى قاتناشتى. سابىت داموللام يىغىندا سۆز قىلدى. ئۇ ئۆز سۆزىدە كاشغەرنى بىكاردىن- بىكار تاشلاپ چىققانلىقىمىزنىڭ خاتا بولغانلىقىنى، كاشغەرگە كىرگەن تۇڭگانلارنىڭ ئاز مىقداردا ئىكەنلىكىنى، ئەمدى يەنە يېڭى باشتىن ھەممە بىرلىكتە كاشغەرگە ئومۇمىي ھۇجۇم قىلىشقا تەييارلىق كۆرۈشىمىز كېرەكلىكىنى بايان قىلدى. بۇنىڭغا ئەگىشىپ بىر قاتار مۇزاكىرىلەر بولغاندىن كېيىن ئاخىرى ھەممىنىڭ بىردەك قوشۇلۇشى بىلەن كاشغەرگە ئومۇمىي ھۇجۇم قىلىشقا قارار قىلىندى. شۇ ئاينىڭ ئاياغلىرىدا كاشغەرگە ھۇجۇم قىلىش مەقسىتى بىلەن دۆلەت رەھبەرلىرى ۋە قوماندانلار يېڭىساردىن يولغا چىقىپ كاشغەرگە قاراپ يۈرۈپ كەتتى. كەمىنە بۇ چاغدا ئاغرىپ قالغانلىقىمىدىن خەستە خانىدا قالدۇم. شۇنداقتىمۇ ماڭا يەنە ۋەزىپە يۈكلەندى. ئۇ بولسىمۇ مەجىدىدىن بەگنى كۈتۈۋېلىش ۋەزىپىسى ئىدى. مەجىدىدىن بەگ كەلدى. ئافغانچە كىيىنگەن ئىدى. بىر سارايغا ئورۇنلاشتى. تۇنجى بولۇپ مەن كۆرۈشتۈم. كۆرۈشۈشتە ئۇ بىرىنچى قىلىپ ياپۇنىيىگە ئەلچى ئەۋەتىلگەن، ئەۋەتىلمەگەنلىكىنى، ئاندىن كېيىن، دۆلىتىمىزنىڭ قوشنا دۆلەتلەر بىلەن بولغان ئالاقىلىرىنىڭ، بولۇپمۇ رۇسىيە، ئەنگىلىيەلەرنىڭ بىزگە تۇتقان پوزىتسىيىلىرىنىڭ قانداقلىقىنى، ئافغانىستاننىڭ دۆلىتىمىزگە ياردەم بېرىش ئەھۋاللىرى ۋە باشقا ئىچكى ئىشلار توغرىسىدا بىر قاتار سوئاللارنى سورىدى. بۇلارغا بىلگەنلىرىم بويىچە تەپسىلىي جاۋاب بەردىم. بىز باشقا مەزمۇنلارنىمۇ خېلى كۆپ سۆھبەتلەشتۇق. ئۇنىڭ كۈتۈنۈش ئىشلىرى ئورۇنلاشتۇرۇلغاندىن كېيىن قەلئە ئىچىدە تۇرۇۋاتقان ئەمىر ساھىبىنىڭ ھۇزۇرىغا بىللە كەلدۇق. زىيارەتتىن كېيىن مەجىدىدىن بەگ ئارامگاھىغا قايتتى. شۇندىن كېيىن كەچقۇرۇن پەيتلىرىدە پات- پات كۆرۈشۈپ سۆھبەتلىشىپ تۇرىدىغان بولدۇق. كاشغەرگە ھۇجۇم قىلىنغۇچە يېڭىساردىكى بوش ۋاقتتىن ياخشى پايدىلىنىش غەرىزىدە بولسا كېرەك، مەجىدىدىن بەگ خوجانىياز ھاجىم بىلەن ئۇچرىشىش ئارزۇسى بارلىقىنى ئېيتىپ يېڭىساردىن ئايرىلدى. ئارىدىن ئۈچ- تۆت كۈن ئۆتكەندە سابىت داموللام، زەرىق قارىھاجىم، ئابدۇللاھ خانىي، مەھمۇد نەدىم بېك، يۈسۈفجان، سۇلتانبېك، زەينۇددىن كارۋان ۋە باشقا قوماندانلار ھەمدە پاتىپاراق بولۇپ كەتكەن، روھى چۈشكۈن ئەسكەرلەر بىردىن- ئىككىدىن يېڭىسارغا كېلىشكە باشلىدى. بۇ ھالنىڭ سەۋەبىنى بىلدۈرگۈچى شەھەرگە قىلىنغان ھۇجۇم ئۈنۈم بەرمەپتۇ.

### كاشغەرگە ھۇجۇم

يۇقىرىدا دەپ ئۆتۈلگەندەك، دۆلەت چوڭلىرى، قوماندانلار قوشۇنى باشلاپ، يېڭىساردىن چىقىپ كاشغەرگە يېقىنلاپ كەلگەندىن كېيىن مۇناسىپ بىر جاينى تاللاپ قارارگاھ قۇردى. قوشۇن بۇ يەردە ھاردۇق ئېلىپ، ھۇجۇمغا تەييارلىق كۆردى. ئەتەسى سەھەر پەيتىدە پۈتكۈل قوشۇنغا كاشغەرگە ھۇجۇم قىلىش

بۇيرۇقى بېرىلدى. سابىت داموللام باشلىق بىر بۆلۈك دۆلەت كىشىلىرى قارارگاھتا تۇرۇپ جەڭ ئەھۋالىنى كۈزىتىپ، يېتەكچىلىك قىلىپ تۇردى. بۇ قېتىمقى ھۇجۇمغا ئىشتىراك ئەتكەنلەرنىڭ يۈزىدە توقسان پىرسەنتىنى ئۆزى بىك مۇجاھىد يىگىتلىرى تەشكىل قىلغان ئىدى. بامدات نامىزى پەيتىدە مۇجاھىدلەر تۆت تەرەپتىن تەڭلا «ئاللاھۇ ئەكبەر» بىلەن ئۇران توۋلىغان ھالدا ئات چاپتۇرۇپ شەھەرگە كىردى. ئۇلار كۆزگە كۆرۈنگەنلا تۇڭگان ئەسكەرلىرى ۋە ساقچىلىرىنى ئۆلتۈرۈپ ماڭدى، ئەسەر ئالدى. ئوردا قورشاۋغا ئېلىندى. شەھەرنىڭ تۆت ئەتراپى مۇجاھىدلارنىڭ كونتروللىقى ئاستىغا ئۆتتى. خەلقىمۇ مۇجاھىدلارنى قىزغىن قارشى ئالدى. بۇ چاغدا يامۇلدا قورشاۋدا قالغان تۇڭگانلار يېڭى شەھەردىن تېلېفۇن ئارقىلىق ياردەم سورىدى. دەل شۇ پەيتتە يېڭى شەھەردىن كەلگەن تۇڭگان ئەسكەرلىرى تۆشۈك دەرۋازا تەرىپىدىن كېلىپ، بىر بۆلۈكلىرى سېپىل ئۈستىدىن، يەنە بىر بۆلۈكلىرى سېپىل تاشقىرىسىدىن يارباغ دەرۋازىغا قاراپ سۈرۈلدى. ئۇلار كارنايلارنى چېلىشىپ، بەس-بەس بىلەن مۇجاھىدلارغا ھۇجۇم قىلدى. بۇنى كۆرگەن يۈسۈفجان شەھەرگە كىرىشنى توختىتىپ سېپىلنىڭ تاشقىرىسىدا مۇداپىئەدە تۇردى. شەھەرنىڭ ئىچىدىكى مۇجاھىدلار دۈشمەنگە يېڭى شەھەردىن ياردەم كەلگىنىنى بىلىپ، يامۇل ئىچىدىكى تۇڭگانلار بىلەن تاشقىرىدىن كەلگەن ئىككى تۇڭگان قوشۇنى ئارىسىدا قالمايلى دەپ ئارقىغا چېكىنىپ يارباغ دەرۋازىسىنىڭ سىرتىغا چىقىشقا باشلىدى.

شۇ ئەسنادا تۆشۈك دەرۋازا تەرىپىدىن كەلگەن تۇڭگانلار سېپىلنىڭ ئاستىدىن ھەم ئۈستىدىن كېلىپ يامغۇردەك ئوق ياغدۇرۇشقا باشلىدى.

يارباغ دەرۋازىسىدىن سىرتقا چېكىنگەن مۇجاھىدلار تاشقىرىغا چىقىپ جانلىرىنى قۇتقۇزدى. چىقالماي قالغانلار سېپىلغا يامىشىۋاتقاندا سېپىل ئۈستىدىكى تۇڭگانلارنىڭ ئوقىغا تۇتۇلدى، بۇلار نائىلاج سېپىلنىڭ ئاستىدىكى يولدىن يۈرۈپ يەنە شەھەر ئىچىگە قايتىپ كىردى. ئۇلار شەھەر ئىچىدىكى كاتتا بىر ھويلىغا جايلىشىۋېلىپ تۇرۇپ تۇڭگانلارغا داۋاملىق قارشىلىق كۆرسەتتى. تۇڭگانلارمۇ بارغانچە قىستاپ كېلىپ ئۇلار تۇرغان ھويلىنى تۆت تەرەپتىن مۇھاسىرىگە ئالدى. بۇ مۇجاھىدلارنىڭ ئىچىدە ئۆتكەن بۆلۈملەردە زىكرى كەچكەن ئادىل بېكىمۇ بار ئىدى. ئادىل بېكىمنىڭ ئېتى يوغان، بويى ئېگىز بولۇپ، بىر تار كۆچىدىن ئۆتكۈچە ئاتنى بىر تەرەپكە بۇراپ تۇرۇپ ئۆزىنى تامغا ئېلىۋېلىپ ئاتنى ئۆز ھالىغا قويۇۋېتىپ، ئۆزى تاممۇ-تام ئاتلاپ يۈرۈپ، شەھەردىن مىڭ بىر ئىلاج بىلەن قېچىپ چىققان ئىدى.

مۇھاسىرىدىكى يىگىتلەر كىچەيۈ - كۈندۈز تۇڭگان بىلەن ئېتىشىپ تۇردى، ئەمما شۇنداقتىمۇ ئوق-دورلىرىنى ئېھتىيات بىلەن ئىشلىتىپ ئىسراپ قىلماي ساقلادى. ھىلىگەر تۇڭگانلاردىن بۇلارغا ئەلچى كەلدى. ئۇلار مۇجاھىدلارنىڭ ئۆزلىرىگە ۋەكىل چىقارتىشنى تەلەپ قىلدى. قازى ئەسكەر موللا مۇھەممەدجان ئاخۇن ۋەكىل بولۇپ تۇڭگانلار بىلەن مۇزاكىرە ئېلىپ باردى. مۇزاكىرىدە ئىككى تەرەپنىڭ مۇسۇلمان تۇرۇپ ئۇرۇشنى ياخشى بولمىدى، شۇڭا سۈلھى قىلايلى، دېگەن پىكىرگە كېلىندى. ئەمەلىيەتتە بۇ چاغدا مۇجاھىدلارنىڭ ئۇزۇق-تۈلۈك، ئوق-دورلىرى تۈگەپ كەتكەن ئىدى. شۇڭا پايدىلىق سۈلھى بولسا ئۇلارمۇ سۈلھىگە رازى ئىدى. بۇ سۈلھى بويىچە مۇجاھىدلار قوراللىرىنى تاپشۇرسا، ئۇلارغا ئامانلىق بېرىلىدىغان بولدى. تۇڭگانلار بۇ ۋەدىلىرىنىڭ راستلىقى ئۈچۈن قۇرئاننى سۆيۈپ تۇرۇپ قەسەملەرنى قىلىپ ئۇنىڭغا تامغۇلىرىنى باستى. بىچارە مۇجاھىدلار تۇڭگانلارنىڭ ئىچكەن قەسەملىرىگە، تۇتقان ۋە تامغىلانغان قۇرئانلىرىغا ئىشىنىپ تەسلىم بولدى. خائىن تۇڭگانلار تەرىپىدىن دەرھال 75 كىشىنىڭ قورالى تارتىپ ئېلىندى. قورالى تارتىۋېلىنغان بۇ كىشىلەرنى تۆتتىن-تۆتتىن قىلىپ، ئەسىرلەر سۈپىتىدە خەلققە كۆرسىتىپ يامۇلغا ئېلىپ كىرىپ بىر ئۆيگە قاماپ قويدى. ئۆينىڭ تارلىقىدىن ناماز ئوقۇش مۇمكىن ئەمەس ئىدى.

سەرتقا چىققىلى بولمىغاچقا ھەممىلىرى تەيەممۇم قىلىپ بىر- بىرىنىڭ ئارقاسىغا سەجدە قىلىپ ناماز ئوقۇشتى. ھەممە ئىشتا خىيانەتكارلىقى ئىسپاتلىنىپ كېلىۋاتقان تۇڭگان قوماندانى قازى ئەسكەرنى بوشتىپ ئېلىپ چىقىپ، ئۇنىڭغا: «ئەسەرلەرنى ئالماشتۇرۇمىز، سىز بېرىپ سابىت داموللام بىلەن كۆرۈشۈپ پىكرىنى ئېلىپ كېلىڭ»، دەپ سابىت داموللامنىڭ ئالدىغا ئەۋەتتى. قالغان يەتمىش بەش مۇجاھىدىنى بولسا شۇ كىچىسى تۆتلەپ، بەشلەپ سوراققا چاقىرىغان بولۇپ، ھەممىسىنى ئۆلتۈرۈپ تاشلىدى.

«بىز ئەلۋەتتە ئاللاھنىڭ ئىگىدارچىلىقىدىمىز، چوقۇم ئاللاھنىڭ دەرگاھىغا قايتىمىز» (بەقەرە سۈرىسى، 156 - ئايەتنىڭ بىر قىسمى)

### كاشغەردە قەتلىئام

ئەتسى كاشغەر شەھىرىنىڭ ئىچى ۋە سەرتىدا تۇڭگانلار تەرىپىدىن قەتلىئام يۈرگۈزۈلدى. ۋەھشى تۇڭگانلارنىڭ قولى بىلەن خەلقنىڭ مال- مۈلك، ئۆي- ۋاق، دۇككان- سارايلىرى ئېغىر دەرىجىدە تالان- تاراج قىلىندى. بۇ تۇڭگانلار توپ- توپ ھالدا ئۇچۇپ كېلىپ بىر باغقا چۈشۈپ، ئۇندىكى دەرەختلەر، ئىككىلەرنى بىر دەمدە يالماپ يۇتقان ئاچ چىكەتكەلەردەك كاشغەرنى شۇنداق خاراب قىلدىكى، كۆزگە كۆرۈنگەنلا نەرسىنى ساق قويمىدى. شۇ كۈنى تۇڭگانلارنىڭ قولىدا ئۆلگەن مەزلۇم بىچارە، يېتىم ئوغۇل، تۇل خوتۇن ۋە باشقىلار ئىككى مىڭدىن ئېشىپ كەتتى. مانا بۇ «قەتلىئام» كۈنى تارىختىكى مەرسىيە يېزىلىشقا تېگىشلىك بىر كۈن بولۇپ قالدى. بۇ كۈن شۇنداق بىر كۈن بولدىكى، ھەر ئۆي شۇ ئۆي ئەھلىگە قەبرىستان بولدى، ھەر ئائىلە ئەزالىرى ئۆز ئۆيلىرىدە ئۆز قېنىغا بويالدى. بۇ كۈندە تۇڭگانلار قولىدا ئىشقا ئاشقان ۋەھشىلىكتىن گۆدەكلەر قىرىپ، قارا ساقاللار ئاقىرىپ كەتتى. قەتلىئامدىن كېيىن قەيىن ئىنىم روزى ئاخۇن شەھەر ئىچىدىن چىقىشتا ئۆزىنى ئۆلۈك قىلىپ تابۇتتا ياتتى. تۆت ئادەم بۇ تىرىك ئۆلۈكنى كۆتۈرۈپ يارباغ دەرۋازىسىدىن چىقتى. ئۇلار تابۇتنى كۆتۈرۈپ قەبرىستانغا ئېلىپ كېلىپ. قايتاردا بەش كىشى بولۇپ قايتتى. ھېلىمۇ ياخشى قەبرىستاندا تۇڭگانلارنىڭ كونتروللىقى يوق ئىكەن. مازاردىن چىقىپ يېڭىسارغا كەلگەنلەرنىڭ بىرى ياكى بىرىنچىسى قەيىن ئىنىم روزى ئاخۇن بولدى.

### يۈسۈفجاننى قورالسزلاندۇرۇش قارارى

كاشغەرگە بولغان ھۇجۇم نەتىجە بىرمىگەندىن باشقا بۇ ھۇجۇم مۇجاھىدلارنى زور دەرىجىدە چىقىمدار قىلدى، خېلى كۆپ قەھرىمان، يىگىتلىرىمىزدىن ئايرىلدۇق. كاشغەردىن قايتقان ۋە ئەتراپتىن كەلگەنلەر يەنە يېڭىسارغا توپلاندى. قەلئە ئىچىدە سابىت داموللام باشچىلىقىدا مەخپىي بىر يىغىن چاقىرىلدى. بۇ يىغىنغا ھۆكۈمەت ئەزالىرى، خوتەنلىك قوماندانلار، ئىستىقلال جەمئىيىتىنىڭ ئەزالىرى ھازىر بولدى. مەجلىستە تۇڭگانلارغا يېڭىلىپ قېلىشنىڭ سەۋەبلىرى تەكشۈرۈلدى. يىغىنغا قاتناشقان كۆپچىلىك كىشىنىڭ ئىپادىسى بويىچە، بۇ مەغلۇبىيەت يۈسۈفجاننىڭ خىيانىتىگە بېرىپ تاقالدى. يۈسۈفجانغا دۆڭگەلگەن خاتالىقلار تۆۋەندەكلىرىدىن ئىبارەت بولدى:

1. يۈسۈفجان قىيىقىزىل رۇس ئەسكەرلىرىنى ئاق ئورۇس، دەپ ئويلاپ، ئون ئىككى نەپەر قىزىل دۈشمەننى ئۆز يېنىدا تۇرغۇزغان.
2. چىنىباغدىكىلەر بىلەن ئېغىز- بۇرۇن ياللىشىپ، گېنېرال باھادىرخان ساھىبتىن قورال سېتىپ ئالغان.

3. ياردەمچىسى قۇدرەتۇللاخان تۆرەمنى نۇرغۇن مال- مۈلك، ھەربىي ئەشياىلار بىلەن ئافغانىستانغا ئەۋەتكەن، ئۇلارغا ئاشلىق يەتكۈزۈپ بېرىش ئۈچۈن يېڭىسارغا كەلگەن ۋە ھەر ھەپتىنىڭ بازار كۈنى ئاشلىق سېتىپ ئېلىپ تاشقۇرغانغا ئەۋەتىپ تۇرغان.

4. يېڭى شەھەرنى مۇھاسىرە قىلىپ تۇرغاندا ئۆز- ئۆزىچە مۇھاسىرنى بوشىتىپ، خىچرىچىدىكى پوزىتسىيىدىن چېكىنگەن.

5. كاشغەرگە بولغان ئاخىرقى ھۇجۇم پەيتىدە شەھەر ئىچىگە ئۆزى كىرمەي پەقەت قول ئاستىدىكى قۇرباشلىرى، ئەسكەرلىرىنى كىرگۈزۈپ قويۇپ ھۇجۇمغا سەمىمىي ھالدا قاتناشمىغان ۋە بۇنىڭ بىلەن يۈسۈفجاننىڭ تۇڭگانلار بىلەن ئالاقىسى بارمىكىن، دېگەن گۇماننى پەيدا قىلغان.

6. يۈسۈفجاننىڭ ئۆزى بىر ئات، بىر قامچا بولۇپ، بىزنىڭ بۇيرۇقىمىزغا بويسۇنۇۋاتقاندا قىلىسىمۇ، ئەمەلىيەتتە ئۇنىڭ مەقسىتى ئافغانىستانغا چىقىپ كېتىش بولۇپ، خېلى بۇرۇنلا ئافغانىستانغا يولغا سېلىۋەتكەن بالا- چاقالىرى ھەمدە ماللىرى ئۇزاق تاغ يولىدىكى خەتەرلىك داۋانلاردىن سالامەت ئۆتۈپ ئافغان چېگرىسىغا يېتىپ بارغۇچە ئۇلارنى ئارقىسىدىن قورۇقلاپ تۇرغان ۋە ئۇلارغا ئاشلىق ۋە باشقا ئېھتىياجلىق نەرسىلەرنى ئۇدۇللۇق يوللاپ تۇرغانلىقى دەلىل- پاكىتلىرى بىلەن ئېنىقلاندى.

يۇقىرىقىلارغا بىنائەن سابىت داموللام ئۆزىنىڭ ئاۋۋالقى «قېرىنداش قېنى تۆكۈلمىسۇن» دېگەن پىكرىنى ئۆزگەرتىپ، پۈتۈن جەمئىيەتتىكىلەرنىڭ پىكرىگە قوشۇلۇشى ۋە باشقا سەۋەبلەرگە كۆرە، يۈسۈفجاننى قورالسىزلاندۇرۇپ، مەزگىللىك قاماققا ئېلىش قارار قىلىندى.

ئەنەسى كەچتە يۈسۈفجان سابىت داموللام تەرىپىدىن قەلىنىگە چاقىرتىلدى. يۈسۈفجان چاقىرىققا بىنائەن خۇپتەن نامىزىدىن كېيىن ئون نەپەر زەربىدار يىگىتى بىلەن بىللە ھازىر بولدى. چاي- پاي ئىچىلىپ بولغاندىن كېيىن يۈسۈفجان مۇزاكىرە قىلىدىغان مۇھىم ئىش بار ئىكەن، دېگەن باھانە بىلەن يىگىتلىرى بىلەن ئولتۇرغان ئۆيدىن سابىت داموللام تۇرغان ئۆيگە چاقىرىلدى. يۈسۈفجان بۇ ئۆيدىن ئۇ ئۆيگە ئۆتۈۋېتىپ ئوتتۇرىلىقتىكى دەھلىز (كارىدور) گە كەلگەندە يۈسۈفجاننى تۇتۇش ئۈچۈن ئەمىر ساھىب تەرىپىدىن ئالدىن ئورۇنلاشتۇرۇپ قويۇلغان قاراقاشلىق باتۇر قوماندان ئەمىر ئەھمەد ئاخۇن يۈسۈفجانغا ھۇجۇم قىلدى. ئۆزىنى ئەمىر ئەھمەدنىڭ كۈچلۈك قوللىرى ئارىسىدا كۆرگەن يۈسۈفجان ئۆلۈم قورقۇنچىدا بار ئاۋازى بىلەن بارمۇ سەن يىگىتلەر! دەپ توۋلىدى. دەل شۇ پەيتتە ئۆيدە ئولتۇرغان يىگىتلەر مىلتىقلىرىنى كۆتۈرگەن ھالدا يۈگۈرۈپ چىقىپ، لەبەي ئاكا، مانا بىز ھازىر، دەپ يۈسۈفجاننى تۆت تەرەپتىن ئوربۇلدى. يۈسۈفجان ياۋەزىگە بۇيرۇدى: بىنىمدىكى ماۋزىر تاپانچىنى ئېلىپ، ماڭا تەگدۈرمەي بۇنى يان بېشىدىن ئېتىپ تاشلاپ، مېنى قولدىن بوشات، دېدى. يۈسۈفجاننىڭ ياۋەز ۋە يىگىتلىرى ئەمىر ئەھمەدنى تاپانچا، مىلتىقلار بىلەن ئۇرۇشقا باشلىدى. بۇنىڭ زەربىسىدە ئەمىر ئەھمەد يەرگە يىقىلدى. يۈسۈفجان ئەزرائىلنىڭ چاڭگىلىدىن قۇتۇلغاندەك بولۇپ، تاپانچىسىنى قولغا ئېلىپ ھاۋاغا بىر نەچچە پاي ئوق ئاتتى- دە، يىگىتلىرى بىلەن ئۆيدىن سەھنە (سەينا) گە چىقىپ، ئۇ يەردىن قوللىشىپ، يەلكىلىشىپ ئاتخانىنىڭ تېمىغا چىقتى. ئۇلار شۇ بويىچە تامدىن تامغا ئاتلاپ، قەلىنىنىڭ ئۈستىگە چىققاندىن كېيىن، ھەممىسى تەڭلا قەلئە ئىچىگە ئوق ياغدۇردى. ئۇلار بىر پەس ئۆتكەندىن كېيىن ئوق ياغدۇرۇشنى توختىتىپ، سىپىلدىن ئېسىلىپ، سىرىلىپ چاڭ - توپىلارغا مىلەنگەن ھالدا يەرگە چۈشۈپ، سالامەت ھالدا سىرتقا چىقىۋالدى. بۇ چاغدا ئۇلار يۇقىرى ئاۋاز بىلەن ئىككى، ئۈچ جايدىن «تۇڭگان كەلدى!» دەپ يالغان توۋلاپ، رەقىبلىرىنى تەشۋىشكە سالىدى. بۇ ئاۋازنى ئىشىتكەنلەر بولۇپمۇ خوتەنلىك ئەسكەرلەر ۋە كاتتىلار ئالاقزادە بولۇپ كەتتى. دېمەك، شۇنداق قىلىپ ئەمىر ساھىب مەقسىتىگە يېتەلمەي قالدى. ئۆزلىرىنىڭ ئىشەنچلىك قومانداننى قان ئىچىدە



كۆرۈپ ئەقلى لال بولغان خوتەنلىك ئەسكەرلەر ئۆز-ئۆزى بىلەن ئاۋارە بولۇپ تۇرغان بۇ چاغدا تۇڭگان كەلدى، دېگەن بۇ ئاۋاز بارچە قەلئە ئەھلىنى ئەندىشىگە سېلىپ قويدى. نەتىجىدە يۈسۈفجان قۇتۇلۇپ قالدى.

ئۇشبۇ كۈنلەردە خىزمىتىم تۈپەيلى دوختۇرخانىدا ئىدىم. شۇ كۈنى كىچىسى قازاندا قورۇلغان قوماچتەك تارسىلداپ ئېتىلىۋاتقان ئوق ئاۋازلىرىدىن بىرەر ئىش چىققان ئوخشايدۇر، دەپ ئويلاپ ئەزان ۋاقتى بىلەن كوچىغا يۈگۈردۈم. كوچىلار جىمجىت ئىدى. ساراي تەرىپىگە بارسام خىزمەتدەشم روزى ئاخۇن ئۇچراپ قالدى. مېنى كۆرۈپ سۆيۈنگىنىدىن ياش ئەلەڭگىگەن كۆزلىرىدىن ئىككى تامچە ياش (شادلىق يېشى) سرغىپ چۈشتى ۋە: «ئەلھەمدۇلىللاھ، سالامەت ئىكەنسىز، كۆرۈشتۇق»، دېدى. مەن: «نېمە ئىش؟ نېمە گەپلەر بولدى؟» دېسەم، ئۇ: «ناماز خۇپتەندىن كېيىن، توساتتىن قەلئە ئىچىدىن ئوق ئاۋازى ئاڭلاندى. كېيىن «تۇڭگان كەلدى» دېگەن سۆز تارقالدى. بۇ گەپ بىلەن تەڭ ھەممە ئادەم ئورنىدىن بولۇشۇپ، ئۆز جانلىرىنى دالدىغا ئېلىشنىڭ كويىغا چۈشۈپ كەتتى. قاچقانلارنىڭ ھېسابىنى خۇدا بىلىدۇ. ئۇلارنىڭ ھەممىسى ياركەنتكە قاراپ قاچتى. مەنمۇ ئاتلارنى توقۇپ خورجۇنلارنى ئارتىپ مېڭىشقا تەييار بولۇپ، سىزنى كۈتۈپ تۇردۇم. قېچىشۋاتقان كىشىلەر مېنى كۆرۈپ: «نېمىگە قاراپ تۇرسەن؟ مېڭىۋەر، سۇلتانىپكۇمۇ كېتىدۇ، يۈر بىللە كېتەيلى!»، دېدى. مەن: «ئەپەندىمنىڭ كېلىشىنى كۈتۈپ تۇرۇۋاتمەن»، دېدىم. ئۇلار: «جېنىڭنى قۇتقۇزساڭچۇ، جان كېرەك بولسا ئاتقا مىنگىن»، دەپ قويۇپ، ھىچنېمىگە قارىماي كېتىپ قېلىشتى. مەن پۈتۈن بىر كېچە ئاتلارنى تۇتۇپ شۇ يەردە تۇردۇم. سەھەر ۋاقتى بولغاندا يۈسۈفجان ئاكامنىڭ يىگىتلىرى كەلدى. ئۇلار يوللارنى توسۇپ، شەھەرنىڭ كىرىش، چىقىش ئېغىزلىرىنى قامال قىلىپ، قاچقانلارنى تۇتۇپ يولدىن قايتۇردى. مەن سارايغا كىرىپ ئولتۇردۇم»، دېدى. مەن: «ئاتلار قېنى؟» دېدىم. ئۇ: «يۈسۈفجاننىڭ يىگىتلىرىنىڭ قېشىدا»، دېدى. مەن ئۇلارنىڭ يۈز بېشىنى كۆردۈم، بىز ئاتلارنى ئېلىپ ئۆز سارىيىمىزغا كەلدۇق. مەن ئۇ يەردىن يۈسۈفجان ئاكامنىڭ قۇشخانىسىغا قاراپ چاپتىم. يولدا مەھمۇد نەدىم بەگ بىلەن ئۇچرىشىپ قالدىم. ئۇنىڭغا: «قېنى، يۈرۈڭ، يۈسۈفجاندىن ھال سوراپ كېلەيلى!» دېدىم. ئۇ بۇنى خالىمىدى ۋە خوتەنگە كەتمەكچى بولۇۋاتقانلىقىنى ئېيتتى. مەن: «ئۇنداق بولسا، ئەمىر ساھىب بىلەن كۆرۈشۈڭ»، دېدىم. ئۇ بۇ گېپىمگە ئىللىققىنە بىر كۈلۈپ قويدى. بىز شۇنداق ئايرىلدۇق.

### يۈسۈفجان بىلەن ئۇچرىشىش

يۈسۈفجاننى قۇشخانىسىدا زىيارەت قىلدىم. «سالامەت بولۇڭ، يۈسۈفجان ئاكا، ياخشى تۇرغانسىز؟» دېدىم مەن ئۇنىڭدىن ھال سوراپ. يۈسۈفجان ماڭا شۈبھىلىك كۆزلىرىنى تىكىپ تۇرۇپ: «ئەپەندىم، كىچىسى قايدا ئىدىڭىز؟» دېدى. مەن: «دوختۇرخانىدا ئىدىم»، دېدىم. ئۇ بۇ سۆزۈمنى ئاڭلىغاندىن كېيىن: «مەن تېخى سىزنى خوتەنلىكلەرگە قوشۇلۇپ كەتكەنمىكەن، دەپ قالغان ئىدىم»، دەپ كۈلۈمسىردى. مەن: «كىملىرىگە قوشۇلغان، كىملىرىگە خىزمەت قىلغان بولساق، ئەلۋەتتە ئۇنى ھەقىقەت ئىسپاتلايدۇ. بۇلارنى ئويلاپ كەتمەڭ. يۈسۈفجان ئاكا! ئۆز سايىسىدىن قورقىدىغانلاردىن بولماڭ، ئۆمرىڭىز تۈگۈمگەن ئىكەن، قىرىق يىل قىرانگەرچىلىك بولسىمۇ ئەجىلى يەتكەن ئادەم ئۆلىدۇ. سىز دۇنياغا يېڭىدىن تۆرەلدىڭىز. بۇنى «ئىئادەئى ھايات» دەيمىز. بۇندىن كېيىن ئېھتىيات قىلىڭ، ساقلىقڭىز قانداقراق؟ شۇنى بىلسەم»، دېدىم. يۈسۈفجان: «سېپىلدىن سىرىلىپ چۈشكۈچە دىماقلىرىمغا كىرىپ كەتكەن توپا- چاڭلارنىڭ تەسىرى ھىلىغىچە بار، شۇنچە غەرەزە قىلىپ، يۈز- كۆزلىرىمنى يۇيۇپ باققان بولساممۇ يەنە ئوڭشىلايمىدىم»،

دېدى. مەن: «سىزگە سۈيى 35 گرادۇسلۇق ۋانادىن بىرنى تەييارلاش لازىم. ماڭا رۇخسەت قىلىشىڭىز، ھازىردىن باشلاپ ۋانانى تەييارلاشقا كىرىشەي. يېرىم سائەتتىن كېيىن مەن سىزنى دوختۇرخانىدا ساقلایمەن»، دەپ ئورنۇمدىن قوزغالدىم. ئىشىكتىن چىققۇچە ئابدۇررەھمان ئاكاغا قاراپ: «سىز قازانغا شورپا سالدۇرۇپ قويۇڭ، يۈسۈفجان ئاكا ھامامدىن چىقىپ قىزىق شورپىنى ئىچىپ بىر تەرلىسە دىمىغىدىكى چاڭ-توزانلاردىن ھېچ نېمە قالماي، ئوبدانلا ئەسلىگە كېلىپ قالور»، دېدىم ۋە قۇشخانا دەرۋازىسىدىن چىقىۋېتىپ، ئابدۇررەھمان ئاكاغا: «شورپىغا بىزمۇ شېرىك، جۇمۇ، ئۇنتۇپ قالماڭ»، دەپ قويدۇم. ۋانامۇ تەييار قىلىندى. ئون نەپەر يىگىتنى ئەگەشتۈرۈپ يۈسۈفجان ئاكامۇ يېتىپ كەلدى. ئۇ ۋانانغا چۈشۈپ چىققاندىن كېيىن مېنى شورپىغا تەكلىپ قىلىپ: «ئەپەندىم، شورپىنى بىرگە ئىچىمىز»، دېدى. ئۇ يەنە دوختۇرخانا دەرۋازىسىدىن چىقاردا ماڭا قاراپ: «قىلىشىدىغان گەپلىرىمىز بار»، دەپ قويدى. مەن بىر ئاز ئۆتكەندىن يۈسۈفجاننىڭ بايقى گېپى بويىچە قۇشخانىغا كەلدىم. شورپىنى ئىچتۇق. يۈسۈفجاننىڭ ئىشارەت قىلىشى بىلەن ئابدۇررەھمان ئاكا يەنە كېلىشكەن تۆت كىشى بولۇپ، يەتتەيلەن ئىچكىرىكى ئۆيگە توپلاندى. ئالدى بىلەن يۈسۈفجان سۆز ئېلىپ شۇنداق دېدى: «ئەپەندىم، شۇنچە ۋاقتلاردىن بىرى ئىدارىلەردە ياخشى خىزمەت قىلىپ كەلدىڭىز، نۇرغۇن نەتىجىلەرنى ياراتتىڭىز. بۇنى ھەممىمىز بىلىمىز. بۇندىن كېيىن بىز بىلەن بىللە تۇرۇپ، ئىشلىرىمىزغا يار-يۆلەك بولسىڭىز يامنى بولمايدۇ. ھەممىمىز بىر مۇھاجىرىمىز. خىزمەتلىرىڭىزنى بىزمۇ قەدىرلەيمىز. ئەمدى ئۆلسەك، بىر چوقۇردا، تىرىك بولساق بىر تۆپەدە بولايلى»، دېدى. ئابدۇررەھمان ئاكا يۈسۈفجاننىڭ سۆزلىرىنى قۇۋۋەتلىدى. مەن ئۇنىڭ سۆزىگە جاۋابەن: «مېنىڭ ھازىرقى شارائىتىم بۇنىڭغا يار بىرىدۇ. سىزنىڭ ئارزۇيىڭىزغا قوشۇلۇشقا توسقۇنلۇق قىلىدىغان ھېچقانداق نەرسە يوق. خىزمەت بولسا بۇيرۇۋىرىڭ، قىلايلىك»، دېدىم. بۇ خۇسۇسىي سۆھبەت جەريانىدا يۈسۈفجاننىڭ بىر قولى باشتىن-ئاخىرغىچە بېلىگە قىستۇرۇلغان تاپانچىسىدا تۇردى. يۈسۈفجاننىڭ بىر ئىشارىتى بىلەن باشقا يىگىتلەر ئۆيىدىن چىقىپ كەتتى. بىز ئۈچەيلەنلا قالدۇق. يۈسۈفجان تۆت ئەتراپىغا بىر قارنۇتەتكەندىن كېيىن: «ئەپەندىم، ئىككى دانە مەكتۇپ يازىمىز»، دېدى. مەن: «قەلەم، قەغەز تەييار»، دېدىم. ئۇ: «بىرنى كاشغەردىكى ئىنگىلىز كونسۇلىغا يازىمىز»، دېدى. مەن: «گېنېرال باھادىرخان ساھىبىقىمۇ؟» دېدىم. ئۇ: «ھەئە»، دېدى ۋە ماڭا بىر قاراپ قويغاندىن كېيىن: «خەتنىڭ بىرىنى يېڭى شەھەردىكى تۇڭگان زىخۇيغا يازىمىز»، دېدى. مەن: «نېمە دەپ يازىمىز، ئۇلاردىن كەلگەن خەت-خەۋەر بارمۇ؟» دېدىم. «بار، تۇڭگانلاردىن چۈشكەن بىر ئەسىر بار»، دېدى ئۇ. مەن: «تۇڭگانغا خەت يازىمىز، ئەسىرنى ئازات قىلىپ خەتنى ئۇنىڭ قولىدىن تۇڭگانغا ئەۋەتىمىز»، دېدىم. ئىككىيلەن بۇ گېپىمگە قوشۇلدى. شۇنداق قىلىپ خەت يېزىلىپ ئەسىرنىڭ قولىغا تاپشۇرۇلۇپ، ھېچكىمگە ئۇقتۇرماستىن يولغا سېلىندى. بۇ خەتلەرنىڭ كۆپىيىشى قولىمىزدا بولمىغانلىقى ئۈچۈن مەزمۇنىنى تۆۋەندىكىچە بايان قىلدۇق:

كاشغەر يېڭى شەھەردىكى مادارىن جانابلىرىغا:

مەكتۇبلىرىنى ئېلىپ، كۆڭلۈم تىنچىپ قالدى. مەن بولسام ئارىمىزدىكى ۋەدىگە بىنائەن كاشغەردىن چىقىپ سىز ئەۋەتكەن ئالتۇننى تاپشۇرۇپ ئالدىم. كاشغەرگە ھۇجۇم بولغان كۈنى مەن كونا شەھەردە تۇرمىدىم. ھازىر يېڭى شەھەردە تۇرۇۋاتىمىز. يېقىندا تاشقورغانغا مېڭىش ئېھتىمالىمىز بار. چىرىكلىرىڭىزدىن بىرى بىزدە ئىدى. خەت شۇنىڭ قولىدىن ئەۋەتىلدى.

ئېھتىرام بىلەن گارنىزون قوماندانى يۈسۈفجان (تامغا ئورنى)

1934- يىلى 2- ئاينىڭ 15- كۈنى، يېڭىسار.

ئىككىنچى خەت:

بۈيۈك بىرتانىيە دۆلىتىنىڭ كاشغەردىكى ئەلچىسى گېنېرال باھادىرخان ساھىب كىراملىرىغا: «مەكتۇبلىرىنى ئالدىم، يوليورۇق كۆرسەتكەنلىرىگە تەشەككۈر. ۋەدەمگە ۋاپا قىلدىم. يېڭى كۆرسەتمىلەر بولسا ئاڭلاشقا تەييارمەن.

ئېھتىرام بىلەن گارنىزون قوماندانى يۈسۈفجان (تامغا ئورنى) 1934- يىلى 2- ئاينىڭ 15- كۈنى، يېڭىسار.

ئارىدىن بىر- ئىككى كۈن ئۆتكەندە سابىت داموللامنىڭ ياۋەرلىرىدىن بىرى بىلەن بازاردا كۆرۈشۈپ قېلىپ ئۇنىڭغا شۇنداق دېدىم: «ئەمىر ساھىپ بىلەن يۈسۈفجاننى ياراشتۇرسۇن، ماڭا يول خېتى چىقارتىپ بىرسۇن، مەن ياركەنتكە كېتىمەن.»

ئەتەسى قەلئەدىن زەرىقى قارىھاجىم بىلەن يەنە بىر كىشى ئەلچى بولۇپ چىقتى. ئۇلار ئۆز سۆزىدە: «يۈسۈفجان ئاكا، ئۆتكەن ئىشقا سالاۋات، بولار ئىش بولدى، دۈشمەنلەرنىڭ ئالدىدا ئۇ قاش، بۇ قاش بولۇپ يۈرمەي، ئىناق ئۆتەيلى. بىز سۈلھىپەرۋەر كىشىلەرمىز، شۇڭا بۈگۈن ھۇزۇرىڭىزغا سۈلھى قىلغىلى چىقتۇق»، دېدى. يۈسۈفجان: «كېڭىشىپ جاۋاب بېرىمىز»، دەپ ئەلچىلەرنى ئۇزاتتى. بۇ ئارىدا تاش قورغاندىكى قۇدرەتۇللاخان تۆرەدىن «تېزدىن ئاشلىق، ئۇن ئەۋەتىلسۇن»، دەپ ئۈست- ئۈستىلەپ خەت كېلىپ تۇردى. يۈسۈفجان شۇ كىچىسى ئادەملىرى بىلەن توپلىنىپ، مەسلىھەت يىغىنى ئۆتكۈزۈدى. ئۇلار ئۇزۇن مۇزاكىرىلەردىن كېيىن سابىت داموللام تەرەپ بىلەن سۈلھىگە كېلىش ئۈچۈن تۆۋەندىكىدەك شەرت قوبۇشقا كېلىشىدۇ: «سۈلھى قىلساق بولىدۇ، ئەمما ئەمىر نۇر ئەھمەد بىلەن يۈسۈفجان ئاكانىڭ ئارىسى بۇزۇلدى، پىيالە سۇندى. سۇنغان پىيالىنى قاداڭ قويمىغان بىلەن يەنە قاداڭ كۆرۈنۈپ قالىدۇ. ياخشىسى ئەمىر ساھىب ياركەنتكە بارسۇن. ئۇنىڭ ئورنىغا شاھ مەنسۇر يېڭىسارغا كەلسۇن. خوتەن ھۆكۈمىتى تەرىپىدىن يۈسۈفجان ئاكىغا ياردەم سۈپىتىدە ئىككى يۈز ئۇلاغ ئاشلىق بېرىلسۇن. ھۆكۈمەتتىكى ھەر بىر كىشى ئۆزىنىڭ ئورنىغا قاراپ، كۆڭۈل خوشى بىلەن بەش يۈز سەر بىلەن مىڭ سەر ئارىلىقىدا ئالتۇن ئىلتىپات قىلسۇن. ئەنە شۇ چاغدىلا ئىككى تەرەپ بىر- بىرىگە ئاكا- ئۇكا بولۇپ، ھەممە ئىشتا ئۆز ئارا ھەمكارلىشىپ، دۈشمەنگە ئورتاق تاقابىل تۇرغىلى بولىدۇ. يەنە شۇنىڭ بىلەن بىرگە كىشىلەرنىڭ قەلئىگە بىمالال كىرىپ- چىقالىشى ئۈچۈن قەلئىنىڭ دەرۋازىسى ئېچىۋېتىلسۇن.»

سۈلھىنىڭ بۇ شەرتلىرى سابىت داموللامغا بىلدۈرۈلدى. ئەمىر ساھىب خوتەن ھۆكۈمىتىنىڭ نامىدا بۇ شەرتلەرنى قوبۇل قىلدى. لېكىن ئۇ: «شاھ مەنسۇرنىڭ تەستىقىنى ئېلىش ئۈچۈن يېڭىساردىن بىر ھەيئەت ياركەنتكە بېرىشى كېرەك»، دېدى. ئۇنىڭ بۇ تەكلىپى قوبۇل بولدى. يۈسۈفجان ئاكا تەرىپىدىن تۆت كىشى، ئەمىر ساھىب تەرىپىدىن ئىككى كىشى بولۇپ، جەمئىي ئالتە كىشىلىك بىر ھەيئەت خۇپتەن نامىزىدىن كېيىن ياركەنتكە قاراپ يولغا چىقتى. كەمىنمۇ يۈسۈفجانغا بىلدۈرمەستىن ھەيئەتنىڭ يولغا چىقىش ۋاقتىغا ئۆلگۈرۈپ، تەييارلىنىپ، ھەيئەت بىلەن بىرگە ئاتلاندىم. ھەيئەت ئەزالىرى ئارىق خوجا، كامال مەخدۇم، سابىر قاراقاش ۋە باشقا كىشىلەردىن تەركىب تاپقان ئىدى. بۇلار پىقىرنى ئارىلىرىدا كۆرۈپ، ھەيرانلىق بىلەن: «ئەپەندىم، ئۆزىڭىزمۇ بارمۇ؟» دېدى. مەن ئۇلارنىڭ بۇ يۈزۈن سوتالغا جاۋابەن: «ھەممىمىز ئوخشاش»، دەپ قويۇپ ئېتىمغا قامچا ئۇردۇم. بىز شۇ يۈرگەنچە ئاتلىرىمىزنى چاپتۇرۇپ شەھەر تەۋەسىدىن ئۇزاق كەتتۇق. پىقىرنىڭ بۇ ھەيئەت بىلەن مېڭىپ كەتكەنلىكىمنى يۈسۈفجان ئاڭلاپلا مېنى تۇتۇش ئۈچۈن ئات چاپتۇرغان بولسىمۇ، بىز ئاللىبۇرۇن شەھەر چېگىرىسىدىن چىقىپ كېتىپ بولغان ئىدۇق. جانابى ھەققە سانسىز شۈكۈرلەر بولسۇنكى، مەن دار تېگىدىن، جاللاڭ قولىدىن قېچىپ قۇتۇلدۇم.

چۈنكى شۇ كۈنلەردە يۈسۈفجان ھەركىمدىن گۇمانلىنىپ، ئۇنى ئېتىپ، بۇنى چېپىپ تۇرغان ئىدى. ھەيئەت قىزىلغا يېتىپ بارغاندا ئارىق خوجا مەھمۇد بەگ تەرىپىدىن تۇتۇلۇپ، ئاتلىرى، خورجۇنلىرى تارتىپ ئېلىندى. ئۆزلىرىنى بولسا ياركەنتكە يولغا سالدى. مەن بولسام يولخېتىنى كۆرسىتىپ خوجىنىڭ يېنىدا قالدۇم. بىر ئاز ئۆتۈپ خوجا بىر بۆلۈك ۋەقەلەرنى سوراپ بىلگەندىن كېيىن ئېتىمنى بەردى. ئۆزۈم تەنھا ھالدا يولنى داۋاملاشتۇردۇم. بىز شۇنداق قىلىپ ئىلگىرى- ئاخىر بولۇپ، شاھ مەنسۇرنىڭ ھۇزۇرىغا توپلاندىق. شاھ مەنسۇر بولغان ئىشلارنى ئۇقتى. قالغان ئىشلار شاھ مەنسۇرنىڭ ئىختىيارىغا تاپشۇرۇلدى. مەن رۇخسەت سوراپ شەھەرگە كىردىم ۋە بىر سارايدىن ھۇجرا تۇتۇپ دەم ئېلىپ تۇردۇم. ئۆيدە قىلغان سودا بازارغا توغرا كەلمىگەندەك، يېڭىسارنىڭ تەلەپلىرى ياركەنتكە خوپ كۆرۈلمىدى. شاھ مەنسۇر يېڭىسارغا بېرىشتىن باش تارتتى. شۇنداقتىمۇ ئارىق خوجا ۋە كامال مەخدۇملارنى شېرىن سۆز ۋە ئاز- تولا ياردەملەر بىلەن چىرايلىق ئۆزىتىپ قويدى. شۇندىن كېيىن ئۇزۇن ئۆتمەي تۇڭگانلارنىڭ يېڭى شەھەرگە كىرگەنلىكى، يۈسۈفجاننىڭ يېڭىساردىن چىقىپ تاش قورغان تەرەپكە كەتكەنلىكى، يولدا بىر كىچىسى كامال مەخدۇمنى ئات ئۈستىدە تۇرغۇزۇپ قىلىچ بىلەن پارچە- پارچە قىلىپ چېپىپ ئۆلتۈرگەنلىكى توغرىسىدىكى گەپلەر تارقالدى. ئېنىق ئۇقۇشمىزچە يۈسۈفجان كامال مەخدۇم ۋە باشقا بىر بۆلۈك كىشىلەرنى «خوتەنچىلەر»، دەپ يامان كۆرۈپ يۈرگەن ئىكەن. يۈسۈفجان يىگىتلىرىنى ئېلىپ تاش قورغان تەرەپكە كەتكەندىن كېيىن، يېڭىسار قەلئەسىدە تۇرۇۋاتقان سابىت داموللام، زەرىق قارىھاجىم ۋە ئۇلارنىڭ تەرەپدارلىرى ياركەنتكە كېلىپ ئورۇنلاشتى. كاشغەردە ئىش بېشىدا تۇرۇۋاتقان بەزىبىر كىشىلەر پات- پات ياركەنت ئوردىسىغا چىقىپ شاھ مەنسۇرنىڭ مەجلىسلىرىگە ئىشتىراك قىلىپ يۈرۈۋاتقان بولسىمۇ زامان تەقەزاسىغا كۆرە، ھەركىم ئۆز ئىشى، ئۆز دەردى بىلەن ئاۋارە ئىدى.

### تۇڭگانلارنىڭ يېڭىسارنى ئىشغال قىلىشى

بۇ كۈنلەردە تۇڭگانلار كاشغەرنىڭ يېڭى شەھىرى ۋە كونا شەھىرىنى پۈتۈنلەي ئىشغال قىلدى. ئۇلار يەنە يېڭىسارنىمۇ ئىشغال قىلىش ئۈچۈن خوتەن ھۆكۈمەت كىشىلىرى بىلەن مۇزاكىرىگە ئولتۇردى. خوتەن ھۆكۈمىتى ئۇلارنىڭ تەلەپلىرىنى رەت قىلدى.

بۇنىڭ بىلەن ياۋۇزلاشقان تۇڭگانلار يېڭىسارغا ئەسكەر تۆكتى. ئۇرۇش پارتلىدى. مۇجاھىدلاردىن نۇرغۇن ئادەم چىقىم بولدى. مۇجاھىدلارنىڭ كۈچى بارغانچە ئاجىزلاشتى. تۇڭگانلار قەلئەنى قورشاۋغا ئالدى. ئەمىر نۇر ئەھمەد قەلئە ئىچىدە تۇرۇپ مۇداپىئە جېڭى قىلدى. بۇ چاغدا شاھ مەنسۇر ياركەنتتىن ياردەم بەرگىلى كەلدى. قەلئەنىڭ ئىچىدىن ئەمىر ساھىب، تاشقىرىدىن شاھ مەنسۇر قارشىلىق كۆرسىتىپ، دۈشمەننى مەغلۇپ قىلىشقا شۇنچە تىرىشقان بولسىمۇ تۇڭگانلار قوشۇننىڭ كۈچ- قۇۋۋەت ۋە ئىنتىزام جەھەتتە كۈچلۈكلۈكى ئۇلارغا چوڭ توسقۇن بولدى. شۇنىڭ بىلەن بۇ جەڭدە خوتەن قوشۇنى مەغلۇپ بولدى. ئەمىر ساھىب بىلەن شاھ مەنسۇرمۇ مانا شۇجەڭدە شېھىد بولدى.

شاھ مەنسۇر ھەم ئەمىر ساھىب ئىككى قانات،  
يېڭىسارنىڭ جېڭىدە بولدى شېھىد شاھزادىمىز.

قەلئە ئەتراپىدا ئۆلگەن ئەسكەرلەرنىڭ جەسەتلىرىدىن يولچىلار يېقىن ئۆتەلمەيدىغان دەرىجىدە سېسىق پۇراق تارايىتى. بىرەر ئاي ئۆتكۈچىمۇ بۇ پۇراقلار يوقالمىغان ئىدى. (تۇڭگانلارنىڭ يۇرت سوراشتىكى ناچارلىقىنى مانا شۇنىڭدىن كۆرۈۋالغىلى بولىدۇ).

بۇ چاغدا خوجا نىياز ھاجىم، مەھمۇد سىجاڭلار ئەركەشتامدا رۇسلار بىلەن ئېلىپ بېرىلغان ئۇچرىشىشنى ئاياغلاشتۇرۇپ قوشۇنلىرىنى ئېلىپ ياركەنتكە كەلدى. سابىت داموللام باشلىق بىر ھەيئەت رەئىس جۇمھۇرنىڭ ئالدىغا كۈتۈۋالغىلى چىقتى. خوجا نىياز ھاجىمنىڭ قولىدا تۇتقۇن قىلىنىدىغان ئون بىر نەپەر ئادەمنىڭ رويخىتى بار ئىدى. بۇلاردىن سابىت داموللام، زەرىق قارى، سۇلتان بەگلەر قولغا ئېلىندى. قالغان ئابدۇللاھ خانىي، مۇسا ئەپەندى، سوفىزادە، مۇھەممەد رىزاخان، موللا مۇھەممەدجان ئاخۇن، سېتىۋالدىجان، يۈسۈپ مۇزەپپەر ۋە باشقىلارنى تاپقان يەردە قولغا ئېلىشقا بۇيرۇق بېرىلدى. بۇ خەۋەر شۇ ھامان يېيىلىپ، ھەركىم ئۆزىنى دالدىغا ئېلىشنىڭ كويىغا چۈشتى. خوجا نىياز ھاجىم قوماندان، ئاتامانلىرى بىلەن ياركەنت ئوردىسىغا كېلىپ چۈشتى. سۇلتان بەگ ئوردىدىن قاچقان بولسىمۇ، ئىككى كۈن ئۆتكەندىن كېيىن يەنە تۇتۇلۇپ قالدى. سابىت داموللام ۋە باشقىلار خوجا نىياز ھاجىمغا تۇتقۇن بولدى. بۇ چاغدا كۆپلىگەن كىشىلەر جانلىرىنى ساقلاپ قېلىش ئۈچۈن خوتەنگە كەتتى. بىر بۆلۈك ھۆكۈمەت خادىملىرى خىزمەتتىن قول تارتتى. ئەمدى ھەممە ئىش خوجا نىياز ھاجىمنىڭ بۇيرۇقىغا قارايدىغان بولدى. ياركەنت ئۆزىنىڭ ھۆكۈمرانلىقىغا ئۆتتى. قورال- ياراق ئامبارلىرىغا باشقا ھىچكىمنى ئىگە قىلمىدى. رەجەب ئاخۇن ساقلاۋاتقان قورال ئامبارىنى تاقاپ، ھېچكىم ئاچمىسۇن، دەپ ئۇقتۇرۇش چاپلىدى (ئامباردا خېلى كۆپ قورال- ياراق بار ئىدى).

خوجا نىياز ھاجىم خوتەن مۇجاھىدلىرىنىڭ مائاشلىرىنى ئۆستۈردى. بىر چوماقچى ئەسكەر بۇرۇن بەش سەر مائاش ئالدى. يېڭى مائاش يەتتە سەرگە چىقتى. بىر قىلىچ تۇتقان ئەسكەر ئىلگىرى يەتتە سەر مائاش ئالسا، ئەمدى توققۇز سەر مائاش ئالدىغان بولدى. باشقا ئەسكەرلەرنىڭ مائاشلىرىمۇ ئۆز دەرىجىلىرى بويىچە ئۆستۈرۈلدى.

خوجا نىياز ھاجىم ياركەنتنى ئىشغال قىلىپ تۇرغان بۇ كۈنلەردە تۇڭگانلار يېڭى شەھەرنى ئىشغال قىلىپ بولۇپ، ياركەنتكە كۆز تىكمەكتە ئىدى. بۇنى خوجا نىياز ھاجىم تۇيغۇنۇمۇ ياكى ئەركەشتامدىن ئالغان يوليورۇق بويىچە ئىش كۆردىمۇ ئېيتاۋۇر ياركەنتتە ئۇزۇن تۇرمىدى. بۇ چاغدا تۇڭگانلار كورئابات (كۆك رابات) قا كەپتۇ، دېگەن گەپلەر تارقالدى. بۇ گەپ تارقالغان كۈنى كىچىسى خوجا نىياز ھاجىم ئەسكەرلىرىنى ئېلىپ مارالبېشى ئارقىلىق ئاقسۇغا كەتتى. ياركەنت پۈتۈنلەي بوشاپ قالدى. خوجا نىياز ھاجىم تۇتقۇنلىرىنىمۇ بىرگە ئېلىپ كەتكەن ئىدى. ئۇلاردىن سۇلتان بەگ مەكت- دولان ئەتراپىغا بارغاندا قېچىپ قوتۇلدى.

خوجا نىياز ھاجىم ئاقسۇغا بېرىپ گېنېرال بېكتېۋ بىلەن ئۇچراشتى. ياركەنت شەھىرى بوشاپ قالغان كۈننىڭ ئەتىسى ياركەنتتىكى ئىنگىلىز رەئىيەتلىرىنىڭ ئاقساقلى ئابدۇلھەمىدخان ياركەنتنىڭ يۇرت چوڭلىرىنى ئېلىپ تۇڭگانلارنى كۈتۈۋېلىش ئۈچۈن كور ئاباتقىچە بېرىپ «خوش كەلدىڭىز»، «مەرھابا»لار بىلەن ئۇلارنى قارشى ئالدى ھەمدە ئۇلارغا شەھەرنىڭ بوش قالغانلىقىنى بىلدۈرۈپ، ئۇلارنى ياركەنتتە دۈشمەندىن ئەسەر قالمىغانلىقىغا ئىشەندۈردى. تۇڭگانلار ئۇلارنىڭ ھەراھلىقىدا شەھەرگە كىردى. موسكۋا- ئۈرۈمچى كېلىشىمىدىكى تۈپ مەقسەتكە كۆرە، تۇڭگانلارنىڭ قولى بىلەن كاشغەر، خوتەن ۋە باشقا جايلاردىكى مۇجاھىدلار مەغلۇپ قىلىندى. ئەمدى مەيداندا پەقەت تۇڭگانلا قالغان ئىدى. تۇڭگانلار ياركەنتنى پۈتۈنلەي ئىشغال قىلىپ بولغاندىن كېيىن قارغىلىق، پوسكاملارنىمۇ ئىشغال قىلدى. مانا

شۇنىڭدىن باشلاپ خوتەننىڭ مۇستەقىل ھۆكۈمىتى ۋە ئۇنىڭدىكى مۇستەقىل ھايات كۈنسىپىرى داۋالغۇشقا باشلىدى.

ئەمدى نۆۋەت تۇڭگانلارغا كەلگەن ئىدى. ئالتە شەھەرگە تولغان قىزىل ئەسكەرلەر، قىزىل رەھبەرلەر، قىزىل كۈچلەرنىڭ ئەمدىكى نىشانى تۇڭگان بولۇپ قالغان ئىدى. تۇڭگانلارغا يەردىن ھاۋادىن تەڭ ھۇجۇم باشلاندى. تۇڭگانلار ئاقسۇدا بولغان جەڭدە مەغلۇپ بولغاندىن كېيىن، تىرىپىرەن بولغان ھالدا ھارۋا-ھارۋىلاپ ياركەنتكە كەلدى. ئۇلار ياركەنتتىمۇ تۇرالماي ئۇدۇل خوتەنگە راۋان بولدى. ئۇلار بېرىپ خوتەننى ئىشغال قىلدى. شۇنداق قىلىپ خوتەن ۋىلايىتى تۇڭگانلارنىڭ ۋاقىتلىق پاناھگاھى بولۇپ قالدى.

### قىزىل ئۈرۈمچى قۇتۇرماقتا

ئۈرۈمچى - موسكۋا ئىتتىپاقىدىن كېيىن موسكۋا تەرەپنىڭ كۆپلەپ ياردىمىگە ئېرىشكەن تۇڭگانلار تۈركلەرنى مەغلۇپ قىلدى. ئۇنىڭدىن كېيىن تۇڭگانلار قىزىل كۈچلەر تەرىپىدىن مەغلۇپ قىلىندى. ئۈرۈمچى پۈتۈن شەرقىي تۈركىستاننىڭ مەركىزى بولۇپ قالدى. قىزىل كۈچلەرنىڭ بۇ مەركەزدە تۇرۇپ كۈچ كۆرسىتىشى بىلەن ھەر قايسى ۋىلايەتلەردىكى تۇڭگانلار چېكىنىپ خوتەنگە توپلاندى. ئۇلارنىڭ بىر بۆلۈك قوماندانلىرى موسكۋاغا سىغىندى. موسكۋا ئۆز ئادىتى بويىچە خەنزۇلارنى ياغلاپ، تۇڭگانلارنى داغلىدى. خۇددى خوجا نىياز ھاجىمنى باشتا ياغلىغان بولسىمۇ، ئاخىرىغا كېلىپ داغلىغان، پۇت - قولىنى ياغلىغاندەك.

مەركەزدىكى باش رەھبەرلەردىن گېنېرال بېكتېۋىنىڭ نامىدىن ياركەنتكە 2 ئورۇس كەلدى. ئۇلار ئۈچىسىغا ئۇزۇن كۆڭلەك، باشلىرىغا قاپاق، پۇتلىرىغا چورۇق كىيىۋېلىشقان، يەلكىسىدە مىلتىق، كۆكرىكىدە ئوق، يانلىرىغا تاپانچا ئېسىشقان ئىدى. بىرىنىڭ ئىسمى شاكر ئاخۇن، يەنە بىرىنىڭ ئىسمى زاكىر ئاخۇن ئىدى. رۇسچىدىن باشقا تىلنى بىلمەيتتى. تەققى - تۇرقىدىن قەتئىينەزەر بۇلارنىڭ قىزىل ئەسكەرلەر ئىكەنلىكىدە شەك - شۈبھە يوق ئىدى. ئەمما ئۇلار كۆرۈنۈشتە گېنېرالارغا مال يەتكۈزۈپ بېرىدىغان سودا ۋەكىلى قىياپىتىگە كىرىۋېلىشقاندى. بۇلارنىڭ كېلىشى بىلەن تەڭ پولات تېڭجاڭ ئەسكەرلىرىنى باشلاپ، ياركەنتكە كېلىپ ئوردىغا ئورۇنلاشتى. يەنە بىر تەرەپتىن قازاق شەرىپقانمۇ ياركەنتكە كېلىپ ئورۇنلاشتى.

خۇلاسە كالاڭ: ئۈرۈمچى نامىدىن كەلگەن، يۇقىرىدا تىلغا ئېلىنغان زاتلار ھەر تەرەپنى ئىشغال قىلىپ، يۇرتنى ئىدارە قىلىش ئىشلىرىنى قولغا ئالدى. باي ئاخۇن دېگەن ئادەمنى ھاكىملىققا سايلىدى. شۇ كۈنلەردە ئۈرۈمچىدىن بېكتېۋىنىڭ نامدا ئۈستى - ئۈستىلەپ ئۇقتۇرۇش، بۇيرۇقلار كېلىپ تۇردى. ئۇلارنىڭ بىرىدە: «ئەتە ياركەنتكە ئايروپىلان بارىدۇ»، دېيىلگەن ئىدى. دېگەندەك ئەتىسى بىر ئايروپىلان كېلىپ ياركەنت ئاسمىنى ئايلىنىپ قايتىپ كەتتى. كەينىدىن مۇنداق بۇيرۇق كەلدى: «ياركەنتتە تېزدىن بىر ئايروپىلان مەيدانى ياسالسۇن». بۇنىڭ بىلەن تېزلىكتە بىر ئايروپىلان مەيدانى ياساپ يۈتكۈزۈلدى.

كاشغەر ئەتراپىدىكى يەرلىك مۇجاھىدلار تۆمۈرغازنىڭ ئۆلۈمىدىن كېيىن پۇت تىرەپ تۇرالمىدى. بۇ مۇجاھىدلار ئارتۇشلۇق بىر بۆلۈك پىدائىيلار بىلەن بىرلەشكەن بولسىمۇ كاشغەردىكى مىللىي ھۆكۈمەت يىقىلغاندىن كېيىن قايتا باش كۆتۈرەلمىدى.

يەكۈن: ئامەت كەتتى. ھەركىم غەمكىن - پەرىشان ھالدا ئۆز جېنىنى قۇتقۇزۇشنىڭ كويىغا چۈشتى. بىر تەرەپتىن ئۈرۈمچىدە قىزىل ھۆكۈمەت باش كۆتۈرۈپ چىقىپ، سىياسىي ئورگانلار - ساقچى ئىدارىلىرى جىددىي ئىشلەشكە باشلاپ، نۇرغۇنلىغان ئىلغار كىشىلەر تۇرمىگە تاشلاندى. ئىنقىلابقا قاتناشقانلار،

سىياسەتكە، ئەسكەرلىككە ئارىلىشىپ قالغانلار قامالدى. قاماقخانىلار مەھبۇسلار بىلەن تولدى. ئۆلتۈرۈلگەنلەرنىڭ سانى ئۈرۈمچىمۇ بىلمىگۈدەك دەرىجىدە كۆپ بولدى. ئاياللارغا ئاتاپ مەخسۇس تۈرمىلەر سېلىندى. ئۈرۈمچى نامىدىن ئىجرا قىلىنىۋاتقان بۇ سىياسەت شۇنچىلىك شىددەتلىك بولۇش بىلەن بىرگە شۇ قەدەر سۈرئەت بىلەن داۋام قىلماقتا ئىدىكى، ئوكرائىنادا، قازاندا، قىرىمدا، كاۋكازدا، فەرغانىدە، سىردەريادا، سەمەرقەنتتە، يەتتە سۇ ۋىلايەتلىرىدە يىگىرمە يىلدا ئىشقا ئاشۇرۇلغان قىزىل تۈزۈم شەرقىي تۈركىستاندا يىگىرمە - ئۈتتۈز كۈن ئىچىدىلا ئىشقا ئاشتى. تۆۋەندە بۇنىڭ سەۋەبلىرى توغرىسىدا توختىلىمىز:

1917 - يىلى رۇسىيىدە ئىنقىلاب بولدى. تەجرىبىسىز، ئىپتىدائىي ھالەتتە تۇرغان بۇ ئىنقىلابچىلار بارا-بار كۈچەيدى. بۇنىڭ بىلەن جاي-جايلىرىدا كوممۇنىستىك پارتىيە تەشكىلاتلىرى كۆپەيدى. شەرق ئۈنۈپۈرسىتېتى ۋە ئىشچىلار پاكۇلتېتى ھەمدە ئۇيغۇرلار ئىتتىپاقىدا تەربىيىلىنىپ چىققان ئوقۇغۇچىلار، ھەرخىل ئۇسۇل-چارىلەر، پارتىيىنىڭ تۈرلۈك دىرىكتىپ (كۆرسەتمە، نىزامنامە) لىرىنىڭ كۈنسىرى كۆپىيىشى بىلەن كوممۇنىستلارنىڭ قانۇن، تۈزۈملىرى بىر قېتىملىق ئەمەللىشىش ۋە سىناق باسقۇچىنى باشتىن ئۆتكۈزدى. رۇسىيىدە ئىنقىلاب غەلبە قىلغاندىن كېيىن كوممۇنىستلار ۋەيرانە خارابىگە ئىگە بولغان بولۇپ، ھەر جەھەتتىن تولىمۇ ئاجىز ھالەتتە ئىدى. ئۇنىڭغا ھەر تەرەپتىن دۈشمەن بار ئىدى. بارا-بارا مىللەتنىڭ مال-مۈلك، زاۋۇد-فابرىكىلىرى كوممۇنىستلار قولىغا ئۆتۈپ، پۈتۈن خەلق ئىلاجسىز ئۇلارغا بويسۇنۇشقا مەجبۇر بولدى. قىزىل كۈچلەر ئەنە شۇنداق ماددىي ۋە مەنىۋى كۈچ بىلەن شەرقىي تۈركىستانغا بېسىپ كىرىپ 20 يىلدا توپىلىغان تەجرىبىلىرىنى 20 كۈندە ئىشقا ئاشۇردى. قىزىللارنىڭ شەرقىي تۈركىستانغا ئات ۋە ماشىنىلىرى، توپ ۋە توپخانا (توپ ياسايدىغان قۇرۇلما) لىرى، مېتېرالىيۇر (ئوق ساچار پىلىموت)، تانكا، ئايروپىلانلىرى، تۈرلۈك ساھەلەر بويىچە مۇتەخەسسەس، تېخنىك، پروفېسسورلىرىدىن تارتىپ نۇرغۇن نەرسىلەرنى ئېلىپ كېلىشى خۇددى موسكۋانى ئۈرۈمچىگە كۆچۈرۈپ كەلگەندەك ئىش بولغان ئىدى. بۇنىڭ ئۈستىگە ھەر خىل يوللا بىلەن خەلقنى ئېزىش، ئۇرۇغنى قۇرۇتۇش سىياسىتى، كوممۇنىستلاردىن باشقىلارنىڭ ياشاش ھەققى يوق، دېگەن شوئار، ھايات پەقەت كوممۇنىستلارنىڭ ھاياتىدۇر، دېگەن ئىدىيىنىڭ ئەڭ جانلىق ئىسپاتى سۈپىتىدە زۇلۇمنىڭ ئەڭ گەۋدىلىك ئىپادىسى شەرقىي تۈركىستاندا مەيدانغا چىققان ئىدى. ھۆكۈمەتمۇ بارلىق كۈچ ۋە رولىنى ئىشقا سېلىپ زورلۇق-زوراۋانلىقنى كۈچەيتتى.

### ھىندىستان يوللىرىدا

كۈن ئۆتۈپ، ئاي ئۆتۈپ پالاكەت كەينىدىن پالاكەت كېلىۋەردى. ئىنقىلابنىڭ دەستلىپىدە خىتاي ۋە تۇڭگانلارغا غالىب كەلگەن بولساقمۇ، كېيىن ساناقلىق تۇڭگاننىڭ قولى بىلەن قىزىل رۇسلەر ھەممىنى مەغلۇپ قىلدى. جاھان قىزىل رۇسقا قالغان مانا شۇ خەتەرلىك چاغدا بەختىمىزگە قانخور يۈسۈفجاندىن قۇتۇلغاندىن كېيىن، ئورۇسلارغا تۇتۇپ بىرگىلى بىزنى ئىزدەپ يۈرگەن خوجانىياز ھاجىمىدىنمۇ قۇتۇلدۇق. ئەمدىكى نۆۋەت قىزىل يەجۈجىلەر، كوممۇنىزم مەجۈجىلىرىگە قالدى. بۇ بالا ئۆتكەنكى بالالارنىڭ ھەر قاندىغىدىن دەھشەتلىك ئىدى. ئاللاھ ئۆزى ساقلىمىسا بۇ بالادىن ساقلىنىش مۇمكىن ئەمەس ئىدى. ئەمدى بىزگە ھىمالايا تاغلىرىدىن ئېشىپ جاننى چەتكە ئېلىشتىن باشقا چارە يوق ئىدى. بەدەخشان يولىنىڭ قاچاقچىلىرى بىلەن پۈتۈشەلمەي، ھەر تەرەپكە باش ئۇرۇپ باقتۇق. نىھايەت، ھىندىستان كارۋانباشلىرىدىن بولغان ئەسلى ئافغان مۇھەممەد ئۆمەر خان باي بىلەن كۆرۈشۈپ، ئۇنىڭدىن كەشمىرگە بارىدىغانلىقىمىزنى، بىزنى بىر ئىلاج قىلىپ ئائىلىمىز بىلەن باش كارۋانغا قوشۇپ يولغا سېلىۋېتىشىنى

ئۆتۈندۈق. بۇ باي بىزنىڭ دۆلەت خىزمىتىنى قىلىۋاتقان ئادەملەر ئىكەنلىكىمىزنى بىلەتتى. ئۇ: «ئەپەندىم، سەپەر چىقىمغا خېلى پۇل لازىم» دېدى. مەن ئەپسۇسلانغان ھالدا، قولۇمدا بىر ئات ۋە بىر خىچىردىن باشقا ھېچقانداق سەپەر تەييارلىقى يوقلىقىنى ئېيتتىم. شۇنداقتىمۇ ئۇنىڭدىن قوللىمىزدا ئىككى دانە تاپانچا بارلىقىنى يوشۇرماي: «سوفىي بېك ھاجىنىڭ قولى بىلەن سىزگە تاپشۇرۇلغان ئامانەتتىن باشقا يەنە لوندون ماركىلىق، 31950 نومۇرلۇق بىر ئالتۇن تاپانچا ھازىر يېنىمدا» دېدىم مەن. ئۆمەر باي بۇنى ئاڭلاپ: «بۇ قوراللارنى نېمە قىلىسىز؟ ئەپەندىم»، دېدى. مەن: «چۈيۈن تاپانچىنى خېرىدار بولسا ساتمەن، بولمىسا تاشلاپ كېتىمەن. ئەمما ئالتۇن تاپانچىنى 35 دانە ئالتۇن ئوقى بىلەن ساقلاپ، ئىنگىلىز ھۇدۇدىغا بارغاندا ئوقلىرىنى كۆمۈپ تاشلاپ، تاپانچىنى سۇندۇرۇپ ئالتۇننى چىقىرىپ، زەرگەرگە سېتىپ يول چىقىمى قىلىمەن» دېدىم.

مۇھەممەد ئۆمەر باي: «دۆلەتكە ساداقەت بىلەن خىزمەت قىلغانلار شۇنداق قۇرۇق قول چىقىدۇر»، دېگەن ئىدى، شۇ ھامان زىيا پاشانىڭ بۇ مىسرالىرى ئېسىمگە يەتتى:

دەردە ئوغرا كىم ساداقەت ئەتسە ئەلبەت دۆلەتە،  
ئىستىقامەت مەھزى جەننەتتۇر بۇ مۈلكۈ-مىللەتە.  
تەرجەمەسى:  
كىم دۆلەتكە سادىق بولۇر دەرد تاپقۇسى ئۆزىگە،  
پۇقرالىقتا ياشىماق كىرمەك جەننەت ئۆيىگە.

ئۇ شۇنداق دېگەندىن كېيىن كۈلۈمسىرەپ تۇرۇپ: «ئەپەندىم! ئالتۇن تاپانچىنى ماڭا كىرا ھەققى ئورنىدا بىرسۇنلەر، ئاتچىلىرىم سىزنى كەشمىرگە يەتكۈزۈپ قويىسۇنلەر. بىر ھەپتە ئىچىدە، ئاۋغۇست ئېيىنىڭ باشلىرىدا جۆرە باي كارۋانېشى بولۇپ، 46 ئات يۈك بىلەن قارغىلىقتىن يولغا چىقىدۇ. ئۆزلىرى شۇلار بىلەن بىرگە مېڭىشقا ھازىرلانسىۇنلەر» دېدى. مۇھەممەد ئۆمەر بايدىن بۇ گەپنى ئاڭلاپ خوشاللىقىدىن قۇلاڭلىرىغا ئىشەنگۈم كەلمەي قالدى. «خان ساھىب! مەن مۇشۇ دەققىدە ھازىرمەن، ئالتۇن تاپانچا جانابلىرىغا مۇبارەك بولسۇن، بۇنداق ئۇلۇغ سەپەر بىزگە مۇبارەك بولسۇن» دېدىم مەن. بىز شۇنداق قىلىپ يولغا چىقتۇق. شەھەردىن چىققۇچە قەلئە دەرۋازىۋەنلىرى توسقان ئىدى، يول خەتنى كۆرسىتىپ ئۆتتۇق. دەريا بويىغا بارغاندا چېگرا ساقلاۋانقان ئەسكەرلەر: «بۇ يەردىن قۇش ئۇچۇپ، ئادەم مېڭىپ ئۆتەلمەيدۇر»، دەپ بىزنى قايتۇرۇۋەتتى. بۇ چاغدا ئېسىمگە شاكر ئاخۇننىڭ يېزىپ بەرگەن تەۋسىيە خېتى كېلىپ، دەرھال ئات چاپتۇرۇپ پولات تېڭجاڭنىڭ قېشىغا بېرىپ، ئۇنىڭغا تەۋسىيىنى كۆرسەتتىم. ئۇ كاتىبىغا بۇيرۇق قىلىپ بىزگە يول خېتى قىلدۇرۇپ، بادامچە تامغۇسىنى بېسىپ بەردى. بىز دەريا بويىغا كەلدۇق. قىزىل ساقچىلار تامغۇغا سالام بېرىپ، بىزگە ئىجازەت بېرىشتى. دەريانىڭ ئۇ قېتىغا قېيىق بىلەن ئۆتتۇق. قىرغاققا چىقىپ تۇرۇشىمىزغا تۇڭگانلارغا تۇتۇلۇپ قالدۇق. ئۇلار بىزنى قارغىلىقتىكى باش قوماندانلىرىنىڭ ئالدىغا ئېلىپ باردى. ئۇلار بىزنى كۆرۈپ: «كىم سىلەر؟ نېمە ئۈچۈن كەلدىڭلار؟ نەگە بارىسىلەر؟» دەپ سوراشتى. مەن بىزنىڭ سودىگەر ئىكەنلىكىمىزنى، باينىڭ ئاتچىلىرى بىلەن ھەجگە كېتىۋاتقانلىقىمىزنى ئېيتتىم. ئۇلار گېپىمگە ئىشەنمەي كارۋان بېشىنى چاقىرتىپ كەلدى، جۆرە مېنىڭ سۆزلىرىمنى تەستىقلىغاندىن كېيىن بىزگە ئىشەندى. ئۇلار بىزگە: «بۇ ئادەملەر سودىگەرلەر، ئات ۋە ماللىرىغا، خورجۇنلىرىغا دەخلى قىلىنمىسۇن، بەيتۇللاھقا بارىدۇ» دەپ يول خېتى يېزىپ بېرىپ بىزنى جۆرە بايغا تاپشۇردى. بىر- ئىككى كۈن سەپەر



تەييارلىقى قىلىپ يىپەك، كىگىز ۋە باشقا تۈرلۈك ماللار يۈكلەنگەن 46 ئات بىلەن يولغا چىقىپ، قارغىلىقتىن ئايرىلىدۇ. ئايلاردىن بىرى ئارزۇ قىلغان، جانابى ھەقتىن ھەمىشە نالە ۋە زار بىلەن تىلىگەن مۇبارەك سەپەرگە ئاتلاندى.

1934 - يىلى 8 - ئاينىڭ 8 - كۈنى قارغىلىقتىن يولغا چىقىپ كارۋان بىلەن تەڭ بەزى داۋانلارنى قوتاز بىلەن، بەزىلىرىنى قېچىر بىلەن باستۇق. ھىمالايا تاغلىرى كەبى دۇنيانىڭ ئەڭ ئېگىز تاغلىرىنى ئات بىلەن باستۇق. گاھ قار تەكتىدە قالدۇق. گاھ سۇسىز قالدۇق. دەپسەن داۋاندا ھاۋانىڭ يوقلۇقىدىن گۈرۈچ پىشماي غىزاسىز قالدۇق. سەسى داۋاندا يولنى مۇز قاپلاپ كەتكەچكە ماڭالماي، بىر - ئىككى كۈن يول ئېچىلىشىنى كۈتتۇق. بىز ئاخىرى مىڭ بىر مۇشەققەت بىلەن «پانامۇغ» دېگەن بىر جايغا كەلدۇق. بىز بۇ يەردە ئاللاھنىڭ نېمىتىگە نائىل بولدۇق. ئۇ بولسىمۇ بۇ يەردە بىر تەبىئىي ئىسسىق بۇلاق بولۇپ، بىز بۇلاقنىڭ سۈيىدە باش - ئاياقلىرىمىزنى چايقاپ، پاكىزلىنىۋالدۇق. ئاللاھقا ئالغىشلار ئېيتىمىزكى، شۇنداق راھەتلەندۇق. بىز يەنە يولمىزغا راۋان بولدۇق. يەتتىدەك ئات يول ئۈستىدە ئۆلۈپ كەتتى. يۈكلىرىمىز چۆلدە قالدى. نىھايەت 66 كۈن بولغاندا كەشمىرگە يېتىپ كەلدۇق. قولمىزدا بىرلا ئات قالغان ئىكەن، ئۇ ئاتنى 35 رۇپىيىگە سېتىپ خەجلىدۇق. بىزدىن بۇرۇن كەشمىرگە كەلگەن، ئۆز دەۋرىدە شەرقىي تۈركىستاندا ئاكتىپ ھەرىكەت قىلغان مىللەتچىلەر، مۇنەۋۋەرلەردىن بىرقىسمىنى ئۇلار كەشمىرگە كېلىپ ھېچ قانچە ۋاقىت ئۆتمەستە ھىندىستان ھۆكۈمىتى تۇتۇپ ئۈرۈمچى ھۆكۈمىتىگە تاپشۇرۇپ بېرىپتۇر. شۇ جۈملىدىن سېتىۋالدى جاننى گىلگىتتىن قاينۇرۇپ كاشغەرگە يولغا سېلىپتۇر. ئۈرۈمچى ھۆكۈمىتى ليۇبىڭ سېلىپ سېتىۋالدىجاننى كاشغەر يېڭى شەھەردە ئاشكارا ئېتىپ ئۆلتۈرۈپتۇ. بۇ سوغۇق خەۋەرنىڭ ئاۋازى كەشمىرگە كەلدى. بۇنى ئىشتىكەن ھامان ھېلىغىچە كەشمىردە تۇرۇۋاتقان سۇلتان بېك ئۆزى يالغۇز بىر كىچىدىلا كەشمىردىن غايىب بولدى. ئاڭلىساق، بومباي يولى بىلەن ھىجازغا كېتىپتۇر. بۇ ئېچىنىشلىق ۋەقەلەر ھەممىنى ھۆر كۈتۈپ، بىر چوقۇپ ئون قارايدىغان قىلىپ قويدى. بىزلەرمۇ ئىشىمىزنى ياراتقاننىڭ ئۆزىگە تاپشۇرۇپ، شۇ زەھمەتلىك، مۇشەققەتلىك سەپەرنى قايتا كۆزگە كۆرسەتمىگەن يارەب دەپ يىغا - زارە قىلىپ، تەقدىرنىڭ ياخشى كۈنلىرىنى كۈتۈپ كەشمىردە ئىجارىگە ئۆي ئېلىپ تۇردۇق.

### شەرقىي تۈركىستان ئىنقىلابىنىڭ ئاقبۇتى

نۆۋەتتە، شەرقىي تۈركىستاندا بىر تۈرلۈك مۇختارىيەت (ئاپتونومىيە) شەكلىنى ئالغان، ئىچكى ئىشلاردا ئانچە - مۇنچە ئەركىن بولغان بىلەن تاشقى ئىشلار بىلەن ئالاقىسى يوق، ئۆمرى قىسقا قورچاق ھۆكۈمەت دەۋرى باشلاندى. بۇ ھۆكۈمەتنىڭ نامى خىتاي ھۆكۈمىتى، ئەمما ماھىيەتتە رۇس ھۆكۈمىتى ئىدى. رەھبەرلەر رۇسلاردىن، تېخنىك، ئىنژىنىرلار رۇس، ئەسكەرلەر، قوماندانلار، گېنېراللار رۇس، مۇئەللىملەر رۇس، بارچە ھەربىي ۋە غەربىي ھەربىي كۈچلەر روسلارنىڭ قولىدا بولۇپ، بىر خىتاي ئۆرۈمچىدە خۇددى قورچاقنىڭ ئورنىدا رەئىس بولۇپ تۇراتتى، ئەمما ئۇنىڭ چۆلۈۋىرى رۇسلارنىڭ قولىدا ئىدى. شۇ چاغدىكى ئۆرۈمچى ۋە ئۇنىڭ رەئىسنىڭ پۈتۈكۈفېيسى (ئەينى ھالىتى) شائىرنىڭ تۆۋەندە ئېيتقانلىرىغا تولىمۇ ماس كېلىدۇ:

مەن دىلدىن سورىدىم ھالىڭ قانداق؟ دەپ،  
بىچارە، قان يىغلاپ قالدى ئۈمچەرەپ.

ئاخىرى ئېيتتىكى، قانداق بولماقچى؟  
ياشىغان مەندەكلەر ئۆزگىلەرنى دەپ.

### خوجا نىياز غازى ئاتىنىڭ خىتايىلار بىلەن ئىتتىپاق تۈزۈشى

مۇسۇلمانلار بىر- بىرلىرى بىلەن ئىتتىپاق بولغان چاغلىرىدا ھەرقاچان ئاللاھنىڭ ياردىمى ۋە نۇسرىتىگە نائىل بولۇپ، بىرلىك كۈچى، ئىمان كۈچى بىلەن غەلبىدىن غەلبىگە ئېرىشىپ، خىتايىلارنى ئوسال ھالغا چۈشۈردى. كېيىن مۇسۇلمانلارنىڭ ئارىسىغا ئىختىلاپ چۈشتى. بۇنىڭدىن پايدىلانغان خىتايىلار دېمىنى ئېلىشقا باشلىدى-دە، رۇسلارغا يان بېرىپ، ئۇلار بىلەن ئىتتىپاق تۈزدى. خىتايىلار بۇ ئىتتىپاقتىن كېيىن رۇسلاردىن ئالغان ياردەملەر تۈرتكەسىدە تېخىمۇ كۈچەيدى. رۇسلارنىڭ ئۇلارنى ماددىي ۋە مەنىۋىي جەھەتلەردىن قوللاپ، قوۋۋەتلىشى ۋە يول كۆرسىتىشى ئارقىسىدا خىتايىلار تۇڭگانلار بىلەن تۈركلەرنىڭ ئارىسىنى بۇزۇشقا مۇۋەپپەقىيەت بولدى. مانا شۇنىڭ بىلەن خوجانىياز ھاجى بىلەن تۇڭگانلارنىڭ ئارىسى بۇزۇلدى. ئۇلار يارىشىۋېلىشى مۇمكىن بولمايدىغان دەرىجىدىكى دۈشمەنلەرگە ئايلىنىپ كەتتى. بىر- ئىككى قېتىملىق ئۇرۇش مەيدانىدا تۇڭگانلار غالىب، خوجانىياز ھاجىم مەغلۇپ بولۇپ خىلا ھالىدىن كەتتى. شۇنداق بىر پۇرسەتنى كۈتۈپ تۇرغان خىتايىلار خوجا نىياز ھاجىم بىلەن دوستلۇق ئالاقىسى ئورنىتىشقا باشلىدى. زاماننىڭ تەقەززاسىچە مۇزاكىرىلەر نەتىجىسىدە خىتايىلار بىلەن غازى ئاتا بىر كېلىشىمگە ئىمزا قويدى. بۇ كېلىشىمنىڭ تىكىستى تۆۋەندىكىچە:

خىتايىلار تەرىپىدىن غازى ئاتاغا بېرىلىدىغان ياردەملەر:

1. مىڭ دانە مىللىتى ۋە ئۇنىڭغا كېتەرلىك ئوق،
  2. بىر مىليون سەر پۇل، بۇنىڭ 35% نەق، قالغان قىسمى تۇڭگانلارنىڭ سەردارى ماجۇڭيىڭنى شەرقىي تۈركىستاندىن قوغلاپ چىقارغاندىن كېيىن تاپشۇرۇلادۇر.
  3. خوجا نىياز ھاجى چىن ھۆكۈمىتىنىڭ جەنۇبىي رايون قوماندانلىق سۈپىتى بىلەن قۇمۇل، تۇرپان، ئالتە شەھەر ۋىلايەتلىرىنى، جۈملىدىن جۇڭگونىڭ جەنۇب، غەربىي شىمال قىسمىنى باشقۇرىدۇ.
  4. خىتايىلار بىلەن تۇڭگانلار ئارىسىدا جەڭ بولۇپ قالسا، خوجا نىياز ھاجىم خىتايىلارغا ئەسكىرىي ياردەم قىلىدۇ ياكى بىتەرەپ قالىدۇ.
- بۇ كېلىشىمگە خوجانىياز ھاجىمنىڭ يېقىنلىرىدىن بەزىلەر قوشۇلمايدۇ. ئايرىلىپ چىقىپ كەتكەنلەرمۇ بولىدۇ. (يولۋاس بەگ ئەنە شۇلارنىڭ بىرىدۇ.)
- خوجا نىياز ھاجى تۇڭگانلارنى شەرقىي تۈركىستاندىن سۈرۈپ چىقىرىشقا مۇۋەپپەقىيەت بولالمايدۇ. بۇنى كۆرگەن خىتايىلار ياردەمنىڭ يېپىنى تارتىشقا باشلايدۇ. ئارىدا تۈزۈلگەن ئاتالمىش كېلىشىمۇ ئەمدى قۇرۇق قەغەزگە ئايلىنىپ قالىدۇ.

### فۇكاڭ بىتىمى

قاچاندۇر خوجا نىياز ھاجىم بىلەن تۇڭگانلارنىڭ ئارىسىغا ئىختىلاپ چۈشتى، شۇندىن باشلاپ خوجا نىياز ھاجىمنىڭ بىر دۈشمىنى ئىككى بولدى. ئۇنى بىر تەرىپىدىن خىتاي يەنە بىر تەرىپىدىن تۇڭگان گۇيا ئىككى تەرەپتىن قالدالغان خەنجەر بولۇپ ئارىغا ئالغان ئىدى.

خوجا نىياز ھاجى بۇ قىيىن ئەھۋالدىن قۇتۇلۇش ئۈچۈن بەزى مۇشاۋىرلىرىنىڭ مەسلىھەت بېرىشى بىلەن رۇسىيە بىلەن كېلىشىم تۈزۈشكە مەجبۇر بولدى. خوجا نىياز غازى ئاتىنىڭ سوۋېتلەر بىلەن كېلىشىم تۈزۈشى قارماققا ئىككى زىياننىڭ يەڭگىلەرەكىنى تاللاشتەك بىلىنىشىمۇ بۇ ئىشنىڭ نەتىجىسى ئاقىۋەتتە ئايرىم ئېيتقاندا ئىستىقلالچىلارنى، بىر پۈتۈن ئېيتقاندا شەرقىي تۈركىستان خەلقىنى پالاكەتكە ئازگالغا سۈرىدى.

1932- يىلى ئاپرېل ئېيىدا فۇكاڭ دېگەن جايدا خوجا نىياز ھاجى بىلەن سوۋېتلەر ئارىسىدا مۇئاھىدە (بىتىم) ئىمزالاندى. شۇنىڭ ئۈچۈنمۇ بۇ بىتىم «فۇكاڭ بىتىمى» دەپ ئاتالدى. بىتىمنىڭ قىسقىچە مەزمۇنى تۆۋەندىكىچە:

1- شەرقىي تۈركىستاننىڭ چەت ئەللەر بىلەن ئېلىپ بارىدىغان سودا ۋە سانائەت ئالاقىلىرى پەقەت سوۋېتلەر روسىيىسى ئارقىلىق بولىدۇ.

2- خوجا نىياز ھاجىنىڭ سىياسىي مۇناسىۋەتلىرى پەقەت سوۋېتلەر بىلەنلا بولىدۇ، باشقا دۆلەتلەر بىلەن سىياسىي ئالاقە قىلمايدۇ.

3- شەرقىي تۈركىستاننىڭ ھەربىي تەلىم- تەربىيە، پەن- تېخنىكا ئىشلىرىغا كېرەكلىك مۇئەللىملەر، قوماندان- يېتەكچىلەر، مائارىپ ۋە ئاقارتىش ئىشلىرىنى ئېلىپ بېرىشقا يېتەكچىلىك قىلىدىغانلار، دوختۇرلار، مېتال ئايرىش، كان ئېچىش ئىشلىرىدىكى تېخنىكا- مۇتەخەسسسلەر ۋە شۇلارغا ئوخشاش بارلىق ئىشلاردىكى ئىلمىي يېتەكچىلەر پەقەت سوۋېتلەردىن بولىدۇ. بۇلارنى باشقا دۆلەتلەردىن تەلەپ قىلىشقا بولمايدۇ. خوجا نىياز ھاجىنىڭ ھەرقانداق تەلىپى سوۋېتلەر تەرىپىدىن قاندۇرۇلىدۇ.

يۇقىرىقى شەرتلەر ئاستىدا سوۋېتلەر خوجا نىياز ھاجىغا ئېھتىياجلىق قوراللارنى بېرىدۇ، ماددىي ۋە مەنبۇي جەھەتلەردىن ياردەم قىلىدۇ. خوجا نىياز ھاجىمنىڭ دوستىغا دوست، دۈشمىنىگە دۈشمەن بولۇپ، ھەر قانداق ئىشتا زىچ ھەمكارلىشىدۇ. كېرەك بولغان چاغدا ھەربىي ياردەملىرىنى ئايمىمايدۇ. بۇ بىتىم بويىچە سوۋېتلەردىن بېرىلىدىغان بىرىنچى ياردەم مىڭ (1000) دانەدىن ئارتۇق مىلتىق ۋە ئوق، نەچچە مىڭ تال قول بومبىسى، بىر نەچچە يۈز تال تاپانچا.

بۇ قوراللارنىڭ ھەممىسى ساۋېت ماركىلىق، كېۋ قورال زاۋۇدىدىن چىققان قوراللار ئىدى.

### ئەركەشتام زىيارىتى

خوجا نىياز ھاجىم كاشغەردىن چىكىنكەندىن كېيىن ئۇدۇل ئەركەشتامغا بارىدۇ. ئۇ بۇ يەردە رۇسلار بىلەن تۈزۈشكەن يۇقىرىقى بىتىمگە كۆرە، ئۇلاردىن ياردەم تەلەپ قىلىدۇ. رۇسلار خوجا نىياز ھاجىغا بېرىلگەن ۋە بېرىدىغان قوراللار بەدىلىگە ئالتۇن ئاقچا تەلەپ قىلىدۇ. خوجا نىياز ھاجىم خەزىنىچىسىنىڭ قولىدىكى ھەمدە كاشغەر مالىيىسىدىن ئالغان ئالتۇنلارنى، خوتەن مۇجاھىدلىرىدىن ياركەنتتە ئالغان نەچچە مىڭ سەر ئالتۇننىڭ ھەممىسىنى ئەركەشتامدا روسلارغا تاپشۇرىدۇ (بىر سەر ئالتۇن ئۈچ يېرىم دانە موسكۋا ئالتۇنىغا تەڭ كېلەتتى). روسلار ئالتۇنلارنى تاپشۇرۇپ ئېلىپ بولۇپ، خوجا نىياز ھاجىغا قوراللار موسكۋادىن كەلگۈچە كۈتۈپ تۇرۇشنى ئېيتىدۇ، بۇ چاغدا خوجا نىياز: «ئالتۇنلارنى تاپشۇرۇپ بولساقمۇ قوراللارنى نېمىشقا بەرمەيسىلەر؟» دەيدۇ، رۇسلار ئۇنىڭغا: «سىزلەر فۇكاڭ بىتىمىگە خىلاپلىق قىلىپ، كاشغەردە ئىستىقلال ھۆكۈمىتىنى قۇردۇڭلار» دەيدۇ. خوجا نىياز ھاجى: «ئۇنى مەن قۇرمىدىم، ئۇلار ئۆزلىرى قۇردى» دەيدۇ. رۇسلار: «ئۇنداق بولسا، ئىستىقلالچى ۋە مىللەتچىلەرنى، خوتەن ھۆكۈمەت كىشىلىرىنى يوقىتىش

بىتىم مەزمۇنى بويىچە سىزنىڭ ۋەزىپىڭىز» دەپ ئۇنىڭغا قولغا ئېلىنىشى كېرەك بولغان ئون بىر (11) نەپەر ئادەمنىڭ رويخېتىنى تاپشۇرىدۇ. ئەركەشتام زىيارىتى مانا شۇنداق ئاياغلىشىدۇ. نەتىجە شۇ بولدىكى، فۇكاڭ بىتىمگە كۈرە، قورال ئۈچۈن روسلارغا بېرىلگەن ئالتۇنلار ئۇدۇل موسكۋاغا ئەۋەتىلدى. بۇ ئالتۇنلار بەدىلىگە خوجانىياز ھاجىغا بېرىلدىغان قورال- ياراق، ئوق- دورالار موسكۋادىن كېلىدىغان بولدى. بۇنىڭ بىلەن خوجا نىياز ھاجىمنىڭ ئۈمىدى سۇغا چىلاشتى. ئالتۇنلار موسكۋا خەزىنىسىگە چۈشۈپ كەتتى. ئالتۇنغا ئائىت يەنە بىر ۋەقە مىللىي مۇختارىيەت دەۋرىدە كاشغەردە مەھمۇد سىجاڭ تەرىپىدىن بىر مۇنچە زىخ ئالتۇن توپلاندى. بۇ ئالتۇنلار تۆت ئەسكەرنىڭ ھىمايىسىدە ئەھمەد پاختا ۋە قاسىم ئاخۇنلارنىڭ قولى بىلەن تاشكەنتكە ئەۋەتىلدى. بۇلار ئالتۇننى ئېلىپ ئەركەشتام، ئوش، ئەندىجان يولى بىلەن تاشكەنتكە باردى. ئۇلار شۇ يەردىكى سوۋېت ۋاكالىتخانىسىغا ئالتۇنلارنى تاپشۇردى. روسلار ئالتۇنلارنى ئالغاندىن كېيىن ئۇلارغا ھۆججەت يېزىپ بەردى. ئەھمەد پاختا ۋە قاسىم ئاخۇنلار ۋەزىپىنى ئۆتۈۋالغان ئادا قىلغان بولۇپ، كاشغەرگە قايتتى. ئەمما ھېلىقى ئالتۇنلارنىڭ ئورنىغا ھىلىغا قەدەر كاشغەرگە قورال ۋە باشقا ئەسكەرىي لازىمەتلىكلەردىن ھېچ قانداق نەرسە كەلگىنى يوق. شەرقىي تۈركىستاننىڭ ھەقىقىي ۋارىسلىرى بىر كۈن بولمىسا بىر كۈن قايتا مەيدانغا چىقسا، ئۆزلىرىنىڭ ئەنە شۇ سوراقسىز قالغان تەبىئىي ھەق (ئالتۇن) لىرىنى سۈرۈشتە قىلىپ ئۇنى ئۆز قوللىرىغا قايتۇرۇپ ئالىدۇ. ھازىرچە تارىخقا يېزىش بىلەن چەكلىنىمىز، خالاس.

ئەمەلىيەتتە، روسلارنىڭ بۇ خىلدىكى ئويۇنلىرى ئۇلارنىڭ تارىخدا بولۇپ كېلىۋاتقان ئىشلاردىندۇر. مىسالغا ئالساق، 1935 - 1937 - يىللىرى ئىسپانىيىدىكى ئىچكى ئۇرۇش دەۋرىدە جۇمھۇرىيەتچىلەر موسكۋاغا بەش يۈز مىليون 500,000,000 ئامېرىكا دوللىرى قىممىتىدىكى ئالتۇننى ئامانەت قويغان (خۇددى مۇشۇكە جىگەر ئامانەت قويغاندەك). موسكۋا دۆلەت كىشىلىرى زور خۇشھاللىق بىلەن بۇ ئالتۇنلارنى قوبۇل قىلغان، كېيىن ئىسپانىيىدە ئىچكى ئۇرۇش ئاياغلىشىپ، ھۆكۈمەت قۇرۇلغاندىن كېيىن ئىسپانىيە ھۆكۈمىتى روسلاردىن ئامانەت ئالتۇنلارنى قايتۇرۇشنى تەلەپ قىلغان، بىراق رۇسلار كۈتمىگەن يەردىن ئۇ ئالتۇنلارنى قايتۇرۇپ بېرىشكە ئۇنىمىغان. يېقىنقى بىر مەزگىلگە كەلگەندە ئىسپانىيە موسكۋادىن ھېلىقى ئالتۇنلارنى يەنە تەلەپ قىلغان. يەنە بۇ قېتىم رۇسىيەنىڭ بىر باھانىلەرنى كۆرسىتىپ ئالتۇنلارنى بىرمىگەن. رۇسلار ھەر ماكان ۋە ھەر زەماندا ئاشۇنداق ئالا كۆڭۈللۈك قىلىپ كەلگەن.

ئەي تۈركىستانلىقلار! ئەي مۇسۇلمانلار! كۆزۈڭنى ئاچ! روسلارنىڭ ئويۇنلىرىدىن ئاگاھ بول! ئالدىنما! خوجا نىياز ھاجىم ئەركەشتامدىن قايتقاندىن كېيىن ئۇدۇل ياركەنتكە كەلدى. ئۇ ياركەنتكە كېلىپ خۇددى ئىلگىرىكىگە ئوخشاشلا مالمانچىلىق پەيدا قىلىپ، بۇ يەردە تۇرۇۋاتقان كاشغەر ئىستىقلال ھۆكۈمىتىگە مەنسۇب كىشىلەرنى تۇتقۇن قىلىشقا باشلىدى. تۇتۇلغان كىشىلەرنى ئۇدۇللىق ئۈرۈمچى ھۆكۈمىتىگە تاپشۇردى. ئۈرۈمچى ئۇنى بۇ تۆھپىلىرى بەدىلىگە باشتا بىر ئاز باقتى، كېيىن ياقتى.

خوجا نىياز ھاجىم خىتايىلار بىلەن تۈزگەن بىتىمدىكى تەلەپ بويىچە تۇڭگانلارنى يىڭەلمىگەندىن كېيىن بۇ بىتىم كۈچتىن قالدى. يېتىم ھالەتتە قالغان خوجا نىياز ھاجىم رۇسلار بىلەن ئىتتىپاق تۈزدى. روسلارنىڭ دوستى بولغان جىڭ شۇرنىڭ ئوبدان خەۋىرى بار، پۇختا ئورۇنلاشتۇرۇلغان بۇ ئىتتىپاق نەتىجىسىدە خوجا نىياز ھاجىم پۈتۈنلەي چەمبەر ئىچىگە ئېلىندى.

مانا شۇنداق ۋەزىيەتتە، بىر تەرەپتىن روسلارنىڭ ھەربىي ۋە تېخنىكا كۈچىنىڭ قىزىقتۇرۇشى، يەنە بىر تەرەپتىن خىتايىلار تەرەپتىن كېلىۋاتقان كۈچلۈك خىرىس تۇڭگانلارنىڭ مەشھۇر قوماندانى گاسىلىڭ (ماجوڭيىڭ) نى رۇسىيىگە جەلپ قىلدى. گاسىلىڭ دەرھال ھاۋا يولى بىلەن تاشكەنتكە چۈشتى.



3. ئاقسۇ، قارا شەھەر ۋىلايەتلىرىگە سالھ لۇيچاڭ بەلگىلەندى.
  4. قۇمۇلغا يولۋاس بەگ بەلگىلەندى،
  5. كاشغەر، تاشقورغان، رۇسىيە چېگرىسىغىچە بولغان زېمىننى ئىدارە قىلىش ھوقۇقى مەھمۇد سىجاڭغا بېرىلدى.
  6. ئالتايغا قازاقلاردىن شەرىپخان بەلگىلەندى.
- خوجا نىياز ھاجىم بولسا، ئۆرۈمچىدىكى خىتاي رەئىس (شېڭ شىسەي) گە مۇئاۋىن رەئىسلىك تەختىگە ئولتۇردى. ئەمدى گاھ خوجا نىياز ھاجىم نامىدىن، گاھ خىتاي رەئىس نامىدىن پەرمانلار چىقىپ تۇرىدىغان بولدى.
- خۇلاسە قىلىپ ئېيتقاندا، مۇختارىيەت ھوقۇقى بېرىلگەن ھەر قايسى ۋىلايەتلەر بولۇپمۇ كاشغەر ۋىلايىتى ئىچكى ئىشلاردا خىلى ئەركىن ھەرىكەت قىلدى. ئۆرۈمچىدىكى خىتايلار بۇلارنى ئۆز يولىغا قويۇپ غەپلەتتە قالدۇرۇش سىياسىتى بىلەن ئىدارە قىلىۋاتاتتى. بۇ ئەھۋال خىلى بىر مەزگىل شۇنداق داۋام قىلدى. تۆۋەندە ئەنە شۇ مۇختارىيەت دەۋرىدە كاشغەر مەتبۇئاتلىرىدا بېسىلغان قەھرىمانلىق شېئىرلىرىدىن ئوقۇرمەنلەرگە نەمۇنىلەرنى كۆرسىتىمىز:

تاشكەنت ئەدەبىياتىدىن:

يار ئىشكىدە كىم بار، بىلىدىڭمۇ؟ بىلىدىڭمۇ؟  
چىرتار ئىشك ۋاپادار بىلىدىڭمۇ؟ بىلىدىڭمۇ؟  
ۋەسلىڭ تىلەپ تۇرار يار بىلىدىڭمۇ؟ بىلىدىڭمۇ؟  
خىزمەت قىلىشقا تەييار بىلىدىڭمۇ بىلىدىڭمۇ؟

يار ئىشكىدە مۇئەتتەل تۇر دىلبەرىم خەۋەر ئال،  
ئاشقنىڭ ئېتىقادۇ- ئىخلاسىگە نەزەر سال،  
سوغا قىلىپ كىتۈرمىش باشىڭغا شاھى رۇمىمال،  
ئال ئىلكىدىن، ئوراپ ئال بۇ ساڭا بەختۇ- ئىقبال،  
ئېيتىشكە كەلدى «يار-يار» بىلىدىڭمۇ؟ بىلىدىڭمۇ؟

خالىڭنى نۇقتە قىلغىل ئىشقىم رسالەسىگە،  
ئەھدىڭنىڭ دەفتەرىن ئاچ ھۆسنۈڭنىڭ ۋالەسىگە،  
بۇلبۇلگە ئۇرگەت ھېچ قويمى نالەسىگە،  
كاشغەر شەرابىدىن قۇي چۈستى (چىڭ) پىيالەسىگە  
بولدۇم بۇ مەيگە خۇمىمار بىلىدىڭمۇ؟ بىلىدىڭمۇ؟

كاشغەر مەتبۇئاتىدا يېزىلغان ياندۇرما:

تۇرما ئىشكىدە ئەي مار! بىلىدىڭمۇ؟ بىلىدىڭمۇ؟  
سەن بىزگە خەۋىلى ئەغبار، بىلىدىڭمۇ؟ بىلىدىڭمۇ؟  
سۈرتۈنمە بىزگە خۇنخۇار، بىلىدىڭمۇ؟ بىلىدىڭمۇ؟

چىرتىپ(چېكىپ) ئىشىك، نىمەڭ بار، بىلىدىڭمۇ؟ بىلىدىڭمۇ؟  
 ۋەسلى ساڭا نەدەركار، بىلىدىڭمۇ؟ بىلىدىڭمۇ؟  
 كۆكسىڭگە داغ سالغان گىتىلەر شتاب(ھۇجۇم) نى ئويلا،  
 زۇلمىڭدا ئارقاداشىم تارتقان ئازابىنى ئويلا،  
 چىقماققا يوق ئىلاجى، باغرى كەبابىنى ئويلا،  
 بەند ئولسە قەيسى جانلىق ھالى خەراپىنى ئويلا،  
 قەيدىڭگە كىم گىرىپتار بىلىدىڭمۇ؟ بىلىدىڭمۇ؟  
 سالمە نەزەر بەدىڭنى بۇ تۈرك ئۆلكەسىگە،  
 باقمەيدى ئىمدى ھېچكىم موسكۋا رسالەسىگە،  
 قونماقچىسىنمۇ شۇم زاغ باغىمنىڭ لالەسىگە،  
 تولىسۇن ئەجەل شارابى ئۆمۈرۈڭ پىيالەسىگە،  
 ئىچ، قايتا بولما خۇمار، بىلىدىڭمۇ؟ بىلىدىڭمۇ؟

باقمەيدى ئىمدى خەلقىم ئاغزىڭنى شالەسىگە،  
 تىكمە كۆزۈڭنى ھاسىد ساقىنى كاسەسىگە،  
 زەھرىڭنى ساچمە ئىمدى ئۆلكەمنى لالەسىگە،  
 كاشغەر شەرابى يوقتۇر چۈستى پىيالەسىگە،  
 يوق بىزدە سەنگە بازار بىلىدىڭمۇ؟ بىلمەدىڭمۇ؟  
 ئەي كۆز بويىۋىچى مەككار بىلىدىڭمۇ؟ بىلىدىڭمۇ؟  
 مەككىڭ ھەمىشە بىكار، سەندىن ھەمىشە بىزار،  
 سەن بىزگە ئەسكى ئەغيار، بىلىدىڭمۇ؟ بىلىدىڭمۇ؟

موسكۋا - ئۈرۈمچى ئىتتىپاقى

ئۈرۈمچى موسكۋا بىلەن تۈزۈشكەن بىتىمدە رۇسلار ئۇلاردىن تەلەپ قىلغان ئىمتىياز، شەرتلەرنى تولۇق قۇبۇل قىلدى. رۇسلار كۈتكەنلىرىگە ئېرىشكەندىن كېيىن يېڭى كېلىشىم بويىچە ئالتە شەھەرگە تەرەپ - تەرەپتىن ئەسكەر تۆكتى. ھەر تەرەپ روسلارنىڭ ئاق ئەسكەرلىرى، قىزىل ئەسكەرلىرى بىلەن تولدى. ئۈرۈمچى ھۆكۈمىتى بۇ ئەسكەرلەرنى قولچوماق قىلىپ ئىشقا سېلىپ خوتەن ۋە باشقا يۇرتلارنى تۇڭگاندىن تازىلىدى. كاشغەردىن مەھمۇد سىجاڭنى سىقىپ چىقاردى. قۇمۇلدىكى يولۋاس بەگ قۇمۇلنى تاشلاپ قاچتى. باشقىلار بولسا ئەنە شۇ قىزىل ئەسكەرلەرنىڭ شامىلىدا ئۇچۇپ تۈگىدى. ئۈرۈمچى ھۆكۈمىتى بۇرۇنقى ۋالىلارنىڭ، ھاكىملارنىڭ، قوماندانلارنىڭ ئورنىغا كوممۇنىست خىتايلىرىنى قويدى. نەتىجىدە روسلارنىڭ كۈچى بىلەن چىن(جۇڭگو) كوممۇنىستلىرى ئىش بېشىغا كەلدى. يەنە بىر تەرەپتىن كەڭ كۆلەمدە تازىلاش باشلاندى. ئەڭ باشتا خوجا نىياز ھاجىم كۆزدىن يوقىتىلدى. ئۇنىڭ ئەگەشكۈچىلىرىنىمۇ بىر - بىرلەپ نابۇت قىلدى. ھەر بىر ئىش ۋە ھەر ئىدارىدە كۆزگە چىلىقىدىغىنى خىتاي بولسىمۇ ئەمما پەردە ئارقىسىدا ئۇلارنى باشقۇرىدىغىنى يەنىلا رۇسلار بولار ئىدى.

يۈسۈفجاننىڭ ئاقسۇنى

ئۆز ۋاقتىدا تۆمۈر سىجاڭ بىلەن كاشغەرگە بىللە كەلگەن توختى لۇيچاڭغا يۈسۈفجان بىر ئىشتا ياردەم قىلغان ئىدى. يۈسۈفجان سىقىلغان چاغلىرىدا توختى لۇيچاڭ بىر كۈنى: «يۈسۈفجان ئاكا، سىز ماڭا بىر چاغدا ياخشىلىق قىلغانلىقىڭىزنى ئۇنتۇمىدىم. سىزگە قىلىدىغان ياخشىلىقىم شۇكى ئۆزىڭىزنى دالدىغا ئېلىڭ» دېدى. ئەمەلىيەتتە يۈسۈفجان باشتىلا تەييارلىق كۆرۈپ قويغان بولۇپ، قۇدرەتۇللاخان تۆرەنىڭ نازارىتىدە ئاتلىق ئەسكەرلىرى ۋە ئېغىر ئەشپاللىرىنى تاشقورغانغا يولغا سالغان ئىدى. ئەمدى ئۇ توختى لۇيچاڭنىڭ ئاگاھلاندۇرۇشى بىلەن ئالدى- ئارقىغا قارىماي، يېڭىساردىن چىقىپ، تاشمىلىققا كەلدى. ئەسكەرلەر ۋە ئېغىر يۈكلەر بىلەن قۇدرەتۇللاخان تۆرە كاشغەردىن ماڭغىنىچە ئۇدۇل تاشقورغانغا كەلدى. تاشقورغاندىن ئۆتكەندە بۇ جايدىكى يەرلىك تاجىكلار ئۇلارنىڭ يوللىرىنى توستى. يول توسقان تاجىكلار ئۇلاردىن قورال تاپشۇرۇشنى تەلەپ قىلغان بولسىمۇ، بۇلار قورال تاپشۇرۇشقا ئۇنىمىدى. ئۇلار ھېچ ئىش بولمىغاندەك ئۆزلىرىنى تۈزەشتۈرۈپ، ھاردۇقلىرىنى ئېلىشىپ ئاستا - ئاستا ئافغانىستانغا قاراپ سۈرۈلدى. يول بويى پات- پات تاجىكلار ھۇجۇم قىلىپ كەلسە قورالغا قورال بىلەن جاۋاب قايتۇرۇپ، ساق- سەلامەت چېگرىدىن ئۆتۈپ ئافغانىستان تۇپرىقىغا قەدەم باستى. شۇ كۈنلەردە يۈسۈفجان تاشمىلىققا كېلىپ، ئۇيەردىن جەڭگەۋار يىگىتلىرىنى ئەگەشتۈرۈپ ئۇدۇل تاشقورغانغا كەلدى. كۆردىكى ھەممە ئافغانىستانغا كېتىپ بولغان. ئۇ ھاردۇقنى ئېلىپ، ئۆزىنى تۈزەپ ئافغانىستانغا كېتىۋاتقىنىدا تاجىكلار (بىر رىۋايەتتە باشقىلار) يۈسۈفجانغا يول بەرمەي ئۇلارنى تاغ تۆپىسىدىن ئوققا تۇتىدۇ. يۈسۈفجان مۇداپىئەدىن ئاجىز كېلىپ ئەسكەرلىرى بىلەن ئارقىغا چىكىنىدۇ. ئۇ شۇ ماڭغىنىچە تەكرار تاشمىلىققا كېلىپ لەڭگەر تاشلايدۇ. توختى لۇيچاڭ يۈسۈفجاننى تەكرار قېچىشقا ئۈندەيدۇ. يۈسۈفجان ئۇنىڭغا چېگرىدىن ئۆتەلمەي قايتىپ كەلگەنلىكىنى، تاشقورغان تاجىكلارنىڭ ئورۇس تەرەپدارى بولۇپ كەتكەنلىكىنى، تۇڭگانلارنىڭمۇ ئورۇسلاشقانلىقىنى، ئۇلارنىڭ باشلىقى گاسلىڭنىڭ موسكۋادا تۇرۇۋاتقانلىقىنى، خوجانىياز ھاجىمنىڭ روسلارغا ئالدىغانلىقىنى، ھەممە تەرەپنى رۇس قاپلاپ كەتكەن بۇنداق چاغدا نەگە قېچىشنى بىلمەي قالغانلىقىنى ئېيتىدۇ. توختى لۇيچاڭ ئۇنىڭغا: «ئۇنداق بولسا، ئېھتىيات بىلەن تۇرۇڭ ئاكا» دەپ قويدۇ. يۈسۈفجان بۇ چاغدا نېمە قىلىشنى بىلمەي قالىدۇ. بۇ، كاشغەردە تۇڭگانلار ھاكىمىيىتى يىقىلىپ يېڭى مۇختارىيەت ھۆكۈمىتى قۇرۇلغان چاغ ئىدى. يۈسۈفجاننىڭ ئەھۋالىدىن خەۋەر تاپقان ھۆكۈمەت كىشىلىرى يۈسۈفجانغا ئەلچى ئەۋەتىپ بىر مۇنچە ۋەدىلەرنى قىلىدۇ. ئەزەلدىن سۈلھى دېسە خوشى يوق يۈسۈفجان سۈلھىگە كۆنۈپ ئەسكەرلىرىنى ئېلىپ كاشغەرگە كىرىدۇ. ئۇ كاشغەردە مۇختارىيەت ھۆكۈمىتىنىڭ رەھبەرلىرى تەرىپىدىن قىزغىن قارشى ئېلىنىدۇ. يۈسۈفجان سارايدا ئۈچ- تۆت ھەپتەلەپ ئېسىل تاماقلارنى يەپ، قىزىق ئويۇنلارنى كۆرۈپ، جەمىشچە بەزىلەرنى قۇرۇپ كۆڭۈل ئاچىدۇ. بىر كۈنى ھۆكۈمەتتىن يۈسۈفجاننىڭ ئاقسۇغا بېرىشى توغرىلۇق پەرمان چىقىدۇ. يۈسۈفجان پەرمانغا كۆرە، ئەسكەرلىرىنى ئېلىپ ئاقسۇغا بارىدۇ. يۈسۈفجان بۇ يەردە قوشۇننى رەتكە سېلىش، مەشىق قىلدۇرۇش بىلەن بولىدۇ. ھەربىي مەشىقتە ئۇنىڭ قوشۇنىغا يېتەكچىلىك قىلغۇچىلار ئۆز دەۋرىدە يۈسۈفجان كاشغەردە گارنىزون قوماندانى بولۇپ تۇرغاندا ئۇنىڭغا ئەسكەر بولغان ھېلىقى ئاق ئورۇسلارنىڭ ئۆزى ئىدى. يۈسۈفجان بۇنى كۆرۈپ، ئۆزىنىڭ شۇ چاغدا نادانلىق قىلغانلىقىنى تونۇپ يېتىپ، ئۇلارغا چاپان ياپقان قىلمىشىغا قاتتىق ئۆكۈنىدۇ. بىراق، ئەمدى بۇنىڭ پايدىسى يوق ئىدى. بىر كۈنى يۈسۈفجان كۈندىلىك ئادىتى بويىچە ئەسكەرلىرىنى مەشىقلەندۈرۈپ تۇرغاندا ئۇلار تۇرۇۋاتقان مەيداننىڭ ئەتراپىنى قوراللىرىنى بەتلەشكەن ئاق ئورۇسلارنىڭ



قورشاپ ئالغانلىقىنى كۆرسىدۇ. يۈسۈفجان بۇ چاغدا چاققانلىق بىلەن ئىككى قولغا ئىككى يېنىدىكى تاپانچىنى ئېلىپ، ئۇلار بىلەن ئېتىشا- ئېتىشا مۇھاسىرىنى بۆسۈپ چىقىپ يېقىن يەردىكى بىر دەرياغا ئۆزىنى تاشلاپ قۇتۇلۇپ قالىدۇ. ئۇ بۇ قېتىم قۇتۇلۇپ قالغان بولسىمۇ قشلاقتا يوشۇرۇنۇپ يۈرگەن يېرىدىن يەنە تۇتۇلۇپ ئۆلتۈرۈلىدۇ. موللا ئابدۇررەھمان، مۇراد ئەلى، ئاستانلىك مۇھەممەدجان ۋە باشقا كىشىلەر مۇ تۇتقۇن قىلىنىپ تىرىك كۆمۈلۈپ، ئۈستىگە ھاك تۆكۈپ ئۆلتۈرۈلىدۇ. بۇلارنىڭ ئارىسىدىن نەچچى ئابدۇلفەتتاھ بىر باھانىلەر بىلەن قېچىپ قۇتۇلىدۇ.

يەنە بىر خەۋەرگە قارىغاندا يۈسۈفجان مۇختارىيەت ھۆكۈمىتى بىلەن ياراشقاندىن كېيىن يارباغ ئەتراپىدىكى بىر ساراغا ئورۇنلىشىدۇ. يۈسۈفجاننىڭ رەقىبى ئوسمان ئەلى قىرغىزمۇ تاپقان، تۇتقان قىزغىزلىرىنى توپلاپ كاشغەر مۇختارىيەت ھۆكۈمىتى بىلەن پۈتۈشۈپ ئەسكەرلىرى بىلەن يۈسۈفجان تۇرغان ساراينىڭ ئەتراپىدا ئۆز سارىيىنى قۇرىدۇ (بۇ ئىشنىڭ ئىچ يۈزىنى ئۈرۈمچى بىلەدۇر).

يۈسۈفجان بۇ سارايدا خۇددى قىزىل مۇختارىيەتنىڭ قىزىل جەننىتىگە كىرگەندەك، ئۆز بېشىچە، ئۆز ھالىچە ئىككى ئاي ئەيش- ئىشرەت، راھەت- پاراغات ئىچىدە ياشايدۇ. بىر كۈنى مەھمۇد سىجاڭ نامىدىن رەھبەر باگداساروۋ ئۈرۈمچىنىڭ بۇيرۇقى بويىچە يۈسۈفجان مارالبېشىغا بارسۇن، ئەتىلا يولغا چىقسۇن، دېگەن بۇيرۇقنى چىقىرىدۇ. يۈسۈفجان بۇيرۇق بويىچە مارالبېشىغا قاراپ يولغا چىقىدۇ. ئۇلار سېرىقئۆيىغا كەلگەندە يۈسۈفجان ئادەملىرى ئىچىدىن 22 ئادەم بىلەن بىللە نەرسە- كېرەك ئېلىۋېلىش باھانىسى بىلەن توپتىن ئايرىلىۋالىدۇ. ئادەملىرىدىن ئابدۇررەھمان ئاكا، مۇئىن قارى قۇرپىشى ۋە باشقىلار مارالبېشىغا يېتىپ بارىدۇ. بۇ يەردە ئۇلارنى كۈتۈپ تۇرغان رۇس گېنېرالى يۈسۈفجاننىڭ سېرىقئۆيىدا قېلىپ قالغانلىقىنى بىلگەندىن كېيىن دەرھال رۇس ئەسكەرلىرىنى باشلاپ كىچىلەپ يول يۈرۈپ سېرىقئۆيىغا يېتىپ كېلىدۇ. ئۇلار يۈسۈفجان تۇرغان جايىنى تۆت تەرەپتىن قورشىۋالىدۇ. ئىككى ئارىدا جەڭ باشلىنىپ، بىر كېچە- كۈندۈز ئېتىشۋازلىق، جانبازلىق بولغاندىن كېيىن يۈسۈفجان يىگىتلىرىگە شۇنداق دەيدۇ: «ھالىمىز يا ھايات، يا مامات، سىلەردىن خالىغانلارغا دەيدىغىنىم، مەن بىلەن قالدىغانلار ھازىر بولسۇن، ئات ۋە قوراللىرىنى بىرىنچى خىلىدىن تاللاپ ئالسۇن». بۇ چاغدا ياخشى ئات ۋە ياخشى قورال بىلەن جابدۇنغان 7 يىگىت يۈسۈفجانغا پىدائىي بولۇپ چىقىدۇ. يۈسۈفجان بۇ 7 ئادەم بىلەن رۇس ئەسكەرلىرىنىڭ قورشاۋىنى بۆسۈپ چىقىپ كېتىدۇ. بۇ يەتتە ئادەم قاياققا مېڭىشنى بىلمەي كۆرگەنلا ئادەمدىن يول سوراپ يۈرۈپ ھىندىستان يولىنى بىلگەندىن كېيىن شۇ ياققا قاراپ يول ئالىدۇ.

يۈسۈفجان ئادەملىرىنى ئېلىپ يۈرە- يۈرە بىر يەرگە كەلگەندە يەنە ئۇلارغا ئۆزى بىلەن بىللە مېڭىش- ماڭماسلىق توغرىسىدا ئىختىيار تاشلايدۇ. بۇ چاغدا يۈسۈفجاندىن زىرىككەن بىر بۆلۈك يىگىتلەر ئۇنىڭدىن ئايرىلىپ كېتەدۇ. يۈسۈفجاننىڭ قېشىدا پەقەت ئۇنىڭ بىلەن تاغا- جىيەن تۇغقانچىلىقى بار ئىككى يىگىتلا قالىدۇ. ئەمدى ئۇلار ئۈچەيلەن بولۇپ يولنى دەۋاملاشتۇرىدۇ. يول بويى نە ئاتچى ۋە نە يولباشچى يوق، پالاكەت ئۈستىگە پالاكەت تەييار تۇرىدىغان بۇ قىيىن سەپەردىن يۈسۈفجاننىڭ ھېلىقى ئىككى ھەمراھى قاتتىق زىرىكىدۇ - دە، ئويلىماغان يەردىن ئۇلارنىڭ نىيىتى بۇزۇلىدۇ. ئۇلار گېپىنى بىر قىلىپ يۈسۈفجاننى ئۆلتۈرۈپ ئۆلۈكىنى تاغ ئىچىگە ئەكىرىپ كۆمۈپ تاشلىغاندىن كېيىن يۈسۈفجاننىڭ يېنىدىكى ئالتۇنلارنى ئېلىپ ئۇدۇل خوتەنگە قايتىپ كېلىدۇ. ئۇلار خوتەندە يەرلىشىپ بىر مەزگىل بايۋەچچىلەردەك تۇرمۇش كەچۈرىدۇ. كۈنلەرنىڭ ئۆتۈشىگە ئەگىشىپ ئۇلارغا كىشىلەرنىڭ گۇمان نەزىرى تىكىلىدۇ. بۇلار ئۆزىدىن ئەنسىرەپ قېلىپ، دەرھال بىر ئاتچىغا يول باشلانقۇزۇپ ھىندىستانغا بارماقچى بولۇپ يولغا چىقىدۇ. يولدا بۇلارغا يول باشلاپ ماڭغان ئاتچى بۇلاردىن گۇمانلىنىپ قالىدۇ. ئۇلار يۈرۈپ يۈسۈفجان ئۆلتۈرۈلگەن تاغ

ئارىسىغا كەلگەندە ئاتچىلار بۇ ئىككىيلەننى تۇتۇپ، باغلاپ، پىچاقلىرىنى چىقىرىپ بۇلارنى راستىنى ئېيتىشقا قىستايىدۇ. ئۇلار ئاخىرى قىلغانلىرىغا ئىقرار قىلىدۇ. ئاتچىلار ئۇلارنىڭ ئىقرارىنى ئاڭلىغاندىن كېيىن، ئۇلارنىڭ يېنىدىكى ئالماس، ئالتۇنلارغا ئېرىشىش ئىستىكىدىنمۇ ياكى يۈسۈفجاننىڭ قىساسى ئۈچۈنمۇ ئېيتاۋۇر بۇ ئىككىيلەننى يۈسۈفجاننىڭ ئىككى يېنىغا بىردىن ياتقۇزۇپ تىرىك كۆمۈپ تاشلايدۇر (بۇلار توقا ھاجىم ئاغزىدىن ئاڭلىغان ھېكايەت). مانا بۇنىڭ بىلەن ھەزرىتى ئىيسانىڭ: «قىلىچ ئۇرغان قىلىچ بىلەن ئۇرۇلىدۇ»، دېگەن سۆزى ئەمەلىي ئىسپاتلاندى. يۈسۈفجاننى باشقىلارنىڭ قېنى تارتىپ كەتتى. خۇلاسىە قىلىپ ئېيتقاندا يۈسۈفجان مەيلى كىمنىڭ قولىدا، قەيەردە ئۆلتۈرۈلگەن بولمىسۇن بەربىر ئىنتىقام ئېلىندى. مەزۇملارنىڭ ئاھى، ناھەق ئۆلتۈرۈلگەنلەرنىڭ قېنى بىرلىشىپ يۈسۈفجاننى تۇتتى. گەرچە يۈسۈفجان نۇرغۇن قېتىم تېگىشلىك ئۆلۈملەردىن ساقلىنىپ قالغان، كەنجى مىڭ يېشىنىڭ قىساسىغا كەتكىلى تاس قېلىپ قۇتۇلۇپ قالغان، كامال مەخدۇم ئۈچۈن بىر قېتىم قىلىچ يەپ، يەنە ئۆلمەي قالغان، ئومۇمەن ئۆزى ئۆلتۈرگەن ھەر بىر ئادەم ئۈچۈن بىر قېتىمدىن ئۆلۈم قىسمىتىگە دۇچ كەلگەندە تەكرار قۇتۇلۇپ قېلىپ، يۈز ئۆلۈپ، يۈز تىرىلگەن بولسىمۇ ئاخىرى ئاللاھنىڭ ھېكمىتى بىلەن ھەممە مەرھۇملارنىڭ قىساسى بىراقلا ئېلىنغان تەرزىدە قانغا قان بەردى.

بۇ چاغدا مادوتەي «قىلمىش، قىدىرمىش» دېگەندەك، قىزىلار تەرىپىدىن قويۇلغان پىستىرنىڭ ھۇجۇمىدا ئۆلدى. مۇنداقچە ئېيتقاندا ئۆزى قازغان ئورغا ئۆزى چۈشتى. ئىبراھىم لوزۇڭ بولسا، يېقىنلىرىدىن ئۈچ نەپەر ئادەم بىلەن بىرگە تۇتۇلۇپ ئورۇمچىگە ئەۋەتىپ بېرىلىپ، قىزىل جالادار قولىدا جېنىدىن جۇدا قىلىندى.

### ئۆزبېك مۇھاجىرلىرى شەرقىي تۈركىستاندا

روسلارنىڭ جەۋر - زۇلۇملىرىدىن بىزار بولۇپ، ۋەتەنلىرىنى تاشلاپ، باشپاناھ ئىزدەپ يولغا چىقىپ، مىڭ تۈرلۈك مۇشەققەتلەرنى چېكىپ كاشغەرگە كەلگەن پەرغانىلىكلەر كاشغەرنىڭ گۈل - گۈلىستانلىرىنى، باغۇ - بوستانلىرىنى، قېرىنداش مىللەتنىڭ قۇچاق ئېچىپ قارشى ئېلىشقانلىرىنى كۆرۈپ شادلاندى، ئۇلار كاشغەرنىڭ سۇ - ھاۋاسىنى خويىمۇ ياقتۇرۇپ قېلىشتى.

كاشغەرلىكلەر بولسا، ھەر قاچان مۇھاجىر قېرىنداشلىرىنىڭ كۆڭلىنى ئىزدەپ، ئۆزلىرى بەھرىمەن بولۇۋاتقان بارلىق خۇشاللىقلارغا، خىلمۇ خىل نېمەتلەرگە، ماددىي ۋە مەنەۋىي لەززەتلەرگە ئۇلارنى شېرىك قىلىپ، ھېچ ئىشتا ئۇلارنى يات كۆرمىدى. ئاتا بىر ئانا بىر بۇ ئىككى قېرىنداش ئارىسىدىكى دوستلۇق ئۇنتۇلماس تارىخىي خاتىرە بولۇپ قالدى. پەرغانە مۇھاجىرلىرى كاشغەرگە كەلگەندىن كېيىن باشقا ئىسلام يۇرتلىرىغا ھىجرەت قىلغان قېرىنداشلىرىغا ئوخشاش يەرلىك شارائىت، ئۆرپ - ئادەت، بولۇپمۇ تىل جەھەتتە ھېچقانداق قىيىنچىلىق تارتمىدى. پۇرسەت - زامانى كېلىپ يۇرت خەلقى ئەركىنلىك ۋە مۇستەقىللىق دەۋاسى بىلەن مەيدانغا چۈشتى. مۇھاجىر قېرىنداشلار بۇ گۈزەل پۇرسەتتىن پايدىلىنىپ، «ئادەملەردىن مىننەتدار بولمىغان ئادەم خۇدادىنمۇ مىننەتدار بولالمايدۇ» دېگەن ھەقىقەتكە سادىق ھالدا مەيدانغا چۈشۈپ قېرىنداشلىرىنىڭ سەپلىرىگە قوشۇلۇپ، قان مەيداندا ئۇلار بىلەن يانمۇ - يان تۇردى. ئەزىز ۋەتەنلىرىنى قوغداش يولىدا جان بەردى، مال بەردى. ئۆزى ئىگە بولغان بارچە ئىمكان - قۇدرەتنى ئىشقا سالدى. ئۆز ئارىلىرىدىن چىققان بىئەدەب، ئوسال ئادەملەرنىڭ تېگىشلىك دەككىسىنى بەردى (ئەمەلىيەتتە ئۇنداق ئادەملەر ھەر قانداق مىللەتتە بولىدۇ، ئۇنداقلارنى تىلغا ئېلىپ ئۆلتۈرۈشىڭمۇ ھاجىتى يوقتۇر). بولۇپمۇ،

كاشغەردە ھۆكۈمەت قۇرۇلغان چاغدا مۇھاجىرلار كۆرسەتكەن پىداكارلىقلار ۋە تۆھپىلەرگە كۆز يۇمۇپ بولمايدۇ. بۇنى قېرىنداشلىرىمىزنىڭ نۇرغۇنى، جۈملىدىن ئەھلى قەلەملەر، مۇنەۋۋەر (زىيالىي) لەر، ئۆزىنى بىلگەن، دۇنيا كۆرگەن كىشىلەر ئېتىراپ قىلىدۇ ۋە ئايرىنلار ئېيتىدۇ. لېكىن بىر بۆلۈك بىلىمى كەمچىل، ساپاسىز ئادەملەرنىڭ دەلىلسىز، پاكىتسىز ھالدا مۇھاجىرلارغا تەئە قىلىشى، ئۇلارغا تۈرلۈك لەقەملەرنى تېپىپ، ئۆزبېكلەر مۇنداق، ئۆزبېكلەر ئۇنداق، دەپ ئىككى قېرىنداش ئارىسىغا سوغۇقچىلىق سېلىشلىرى كىشىلىك ئەدەپ. ئەخلاققا ئۇيغۇن ئەمەستۇر. بىز بۇ يەردە شۇ مۇھاجىرلارنى ئۇلارغا ئارتىلغان ھەرقانداق يالغان-بوھتاندىن خالى، دەپلەيمىز. ئەمما رۇس ئىشغالىيەتچىلىكى دەۋرىدە رۇسلار تەرىپىدىن ئىشقا سېلىنغان ئادەملەر توغرىسىدا دەيدىغان گېپىمىز يوق. ئۇنداقلارنى مۇھاجىر دېگىلى بولمايدۇ. بۇ يەردە ئاشۇ قەدىردان مۇھاجىرلارنىڭ ساداقەت-سەمىمىيىتى توغرىسىدا بىر - ئىككى ۋەقەنى كەلتۈرۈپ ئۆتۈش پايدىلىق كۆرۈلدى. باشقىلارنىڭ قانداقلىقى ئەنە شۇنىڭغا قاراپ بىلىۋېلىنغاي.

### دوختۇر مەجدىددىن بەگ

كىتابىمىزنىڭ ئۆتكەن بىر بۆلۈمىدە دوختۇر مەجدىددىن بەگنىڭ ئانا يۇرتىدا قوزغىلاڭ چىققانلىقىنى، ئىمپېرىيالىزمغا قارشى ئىنقىلاب بولغانلىقىنى ئاڭلاپ، ئەل-ۋەتەنگە خىزمەت قىلىش پۇرسىتى كېلىپتۇر، دەپ ياۋرۇپادىن ئافغانىستان ئارقىلىق بىر ئافغان قىياپىتىدە يېڭىسارغا كەلگەنلىكىنى، كېيىن خوجا نىياز ھاجىم بىلەن كۆرۈشكىلى كەتكەنلىكىنى تىلغا ئېلىپ ئۆتكەن ئىدۇق. كېيىنكى كۈنلەردە سىياسەت ئۆزگىرىپ مىللىي ھۆكۈمەت كۈنسىرى مەغلۇبىيەتكە يۈز تۇتتى. مانا شۇ چاغلاردا مەجدىددىن بەگ مائارىپ نازارىتىدە نازارەت قارمىقىدىكى ھەرقايسى مەكتەبلەرنى تەرتىپكە سېلىش، يېڭىچە مائارىپنى يولغا قويۇش خىزمەتلىرى بىلەن شۇغۇللاندى. مەھمۇد سىجاڭ دەۋرىگە كەلگەندە بىر قاتار ئىلمىي خىزمەتلەرنى ئىشلەپ زور ئۆتۈقلەرغا ئېرىشتى. نۇرغۇن ئىشلىرى خەلقنىڭ ئالقىشىغا ئېرىشىپ، ھۆرمەت-ئىناۋىتى كۆتۈرۈلدى. كاشغەر خەلقىگە، ۋەتەنگە خىزمەت قىلغان سادىق كىشىلەر ئەگەر تۆت كىشى بولسا، ئۇلارنىڭ بىرى چوقۇم مەجدىددىن بەگ، ئىككى بولسا، بىرى شۇ، ئەگەر بىر كىشى بولغىنىدا شۇ كىشى دەل ئۆزى شۇدۇر. ياركەنتتە ئۇنىڭ بىر مەكتۇبىنى ئالدىم. مەكتۇپ مۇنداق باشلىنىدۇ:

ئەي بۇلبۇل! بىزلەرگە يەتكۈز شۇ باھاردىن خۇشخەۋەر،  
شۇمخەۋەر ھۇۋۇقۇش بىلەن تەڭ ئارادىن كەتسۇن بەدەر.

بۇ ئالىيجاناب دوختۇر يىگىت كاشغەردە ئۈچ-تۆت يىلچە خىزمەت قىلدى. ئۇ بۇ يەردە مائارىپ ساھەسىدە قانداقلا بىر قالاچلىق بولسا، تۈزىتىپ، تۈرلۈك يېڭىلىقلارنى يولغا قويدى. ھالبۇكى ئۆرۈمچىنىڭ يەرلىكلەرگە بەرگەن ھوقۇقى چەكلىك بولاتتى. پەقەت ئىچكى ئىشلارنىلا ئازراق ئەركىنلىك بېرىلگەن بولسىمۇ يەنىلا ھېسابلىق ئىدى. مانا شۇنداق نازۇك بىر زاماندا مەجدىددىن بەگ مىللەتكە ئىلىمدىن ئابى ھايات ئىچۈرۈش، يېڭى ئاڭ ئىچۈرۈش يولىدا پىداكارانە كۈرەشكەن كىشىمىزدۇر، ئۆزبېكتۇر. مەھمۇد سىجاڭنىڭ مەكتىپىدە ئوقۇيدىغان بىر كىچىك بالىسى بار ئىدى. بۇ بالىنىڭ سومكىسى قۇلۇپلۇق بولۇپ، بۇ قۇلۇپنىڭ بىر ئاچقۇچى مەجدىددىن بەگدە، يەنە بىر ئاچقۇچى مەھمۇد سىجاڭدا تۇراتتى. قاچانلا مەھمۇد سىجاڭغا يەتكۈزىدىغان مەلۇمات، خەت-خەۋەر بولۇپ قالسا، مەجدىددىن بەگ ئۇنى بالىنىڭ سومكىسىغا سېلىپ قۇلۇپلاپ قوياتتى. بالا ئۆيگە كەلگەندىن كېيىن دادىسى سومكىنى ئېچىپ ئىچىدىكى ئەۋەتىلگەن

نەرسىلەرنى ئېلىپ قالاتتى ۋە ئەتىسى بالا مەكتەپكە ماڭار چاغدا دادىسى ئاللىقانداق بىر شىفىرلار يېزىلغان قەغەزنى سومكىغا سېلىپ سومكىنى قۇلۇپلاپ قويدۇ. بالا سومكىنى يۈدۈپ مەكتەپكە كەلگەن ھامان مەجىددىن بەگ سومكىنى ئېچىپ شىفىرلىك قەغەزلەرنى ئالدى. بالا دەرىستىن چۈشكۈچە سومكا ئاغزى ئوچۇق ھالدا بالىنىڭ يېنىدا تۇرىدۇ. دەرىستىن چۈشكەندە سومكىغا يەنە يېڭى ئاخباراتلار سېلىنىپ قۇلۇپلىنىپ قويۇلدى. ئۆيگە بارغاندىن كېيىن دادىسى ئېچىپ، نەرسىلەرنى ئېلىۋالدى. مانا شۇ يول بىلەن مەھمۇد سىجاڭ بىلەن مەجىددىن بەگ ئارىسىدا نۇرغۇن قېتىم مەخپىي ئالاقە بولدى. سىجاڭنىڭ سىرتتىكى كىشىلەر بىلەن شۇ دەرىجىدە سىرلىق ئالاقە قىلىشىنىڭ سەۋەبى ئۇنىڭ ئادەملىرى ئىچىدە ئەلى روزى خوتەننىدىن باشقىلار دېگۈدەك ئۇنىڭغا كۆز-قۇلاق قىلىپ قويۇلغان كىشىلەر ئىدى. ئۇنىڭ ئۈستىگە مەھمۇد سىجاڭنىڭ يېنىدا ئۆرۈمچىدىن كەلگەن رۇس رەھبەرلەر بار ئىدى. ئۇلارمۇ سىجاڭنىڭ ھەر بىر ئىشىنى كۆزىتىپ تۇراتتى. مەجىددىن بەگنىڭ تۆھپىلىرىنى ئۇنى كۆرگەن باشقا كىشىلەرمۇ يازغان بولۇشى كېرەك، شۇنداقلا مەجىددىن بەگنىڭ ئۆزىمۇ بىر ۋەقە شۇناس بولغانلىقى ئۈچۈن بەلكىم ئۆزى توغرىسىدا قەلەم تەۋرىتىپ يازغان خاتىرىلىرى بولۇشى مۇمكىن. بىز شۇنداق خاتىرىلەرنى ساقلاۋاتقان كىشىلەر بولسا، ئۇلارنىڭ شۇ خاتىرىلىرىنى يورۇقلۇققا چىقىرىشنى ئۈمىد قىلىمىز.

يەنە بىر ھېكايە

پەرغانىدىن كەلگەن مۇھاجىرلار ئىچىدە ئەسغەر جان ئىسىملىك بىرەيلەن بار بولۇپ، قاسساپلىق ھۈنەرى بار ئىدى. خوتەن ئىنقىلابىدا ئەسغەر جان پىدائىي بولۇپ ئەسكەرلىككە يېزىلىپ، ئەسكەرلىكنىڭ ھۆددىسىدىن ياخشى چىقىپ، بارا-بارا يۈز بېشىلىق دەرىجىسىگە كۆتۈرۈلۈپ، ئەللىك - ئاتمىش ئەسكەرگە قوماندان بولۇپ قالدۇ. ئۇنىڭ ھەرقايسى جەڭ مەيدانلىرىدا كۆرسەتكەن باتۇرلۇقلىرى خوتەن ھۆكۈمىتى تەرىپىدىن ئالغىشلىنىپ، ھۆرمەتكە سازاۋەر قوماندانلاردىن بىرىگە ئايلاندى. كېيىن نېمە سەۋەبتىندۇر بىر كۈنى خوتەن ھۆكۈمەت كىشىلىرى ئەسغەر جاننى قورالسىزلاندۇرماقچى بولۇشىدۇ. ئەمما بۇنى ئىشقا ئاشۇرۇش ئۈچۈن ئەسغەر جانغا قول سالالغۇدەك يۈرەكلىك، كۈچلۈك بىرەرسىنى تاپالماي ئۈچ-تۆت كۈن ئۆتتى. ئارىلىقتا بۇ ئىش ئەسغەر جاننىڭ قۇلىقىغا يېتىدۇ. بىر كۈنى كۈتمىگەن يەردىن ئەسغەر جان ئاتمىش نەپەر قوراللىق زەبەردەس يىگىتلىرىنى ئەگەشتۈرۈپ خوتەن ھۆكۈمەت كىشىلىرىنىڭ ئالدىغا كىرىدۇ. ھەممە ھەيران بولۇپ، نېمە دېيىشنى بىلمەي قېلىشىدۇ. ئەسغەر جان رەھبەرلەرگە تۆۋەنچىلىك بىلەن سەلام بەرگەندىن كېيىن ئۇلارغا: «قورماڭلار! ئۈچ-تۆت ئېغىز ئەرزىم بار، شۇنى دەۋالغىلى كىردىم». دەيدۇ. ئولتۇرغانلار ھاڭ-تاڭ قالغان ھالدا: «قېنى سۆزلەڭ، ئاڭلايلى» دېيىشىدۇ. ئەسغەر جان شۇنداق دەيدۇ: «تەقسىرلەر، ھەر بىرلىرىگە مەلۇمدۇركى، كەمىنە بىر مۇھاجىر قاسساپ ئىدىم. ئىسلام ئېچىلدى. خۇدا يولىدا پىدائىي بولۇپ ئەسكەرلىككە يېزىلدىم. خىزمىتىم ياراپ ئون بېشى بولدۇم. كېيىن يۈز بېشى بولدۇم. ھازىر مانا ئىسلام ھۆكۈمىتىگە ئىتائەت قىلىپ تۇرۇپتىمەن. يېقىندىن بىرى: «ئۆزبېك ئەسكەرلەرنىڭ قوراللىرى تارتىپ ئېلىنارمىش، ئەسغەر جان يۈز باشلىقتىن قالدۇرۇلارمىش، ئۇ ئىمىش، بۇ ئىمىش» دېگەندەك شىۋىر-شىۋىر، ۋىسىر-ۋىسىر گەپلەر قۇلىقىمغا كىرىپ قالدى. بۇنداق گەپلەرنىڭ تارقالغىنى تازا ياخشى ئىش بولمىدى. بۇ ئىش بىز مۇھاجىرلارنىڭ ئىززەت - نەپسىمىزگە تەگدى. مەن ھەر بىرلىرىنىڭ ئالدىغا بۇندىن ياخشىراق، ئىجراسى ئاسانراق ئىش بىلەن كەلدىم. ئەرزىمنى قۇبۇل قىلىشىلار، ئىككى تەرەپ رازى بولغان ھالدا ۋەزىپىدىن ئايرىلسام»، دىدى. دە، يېنىدىكى ئاتمىش يىگىتكە: «قوراللىرىڭلارنى چىقىرىپ،

ئۇلۇغلىرىمىزغا تاپشۇرۇڭلار، بۈگۈن ۋەزىپىمىز تۈگىدى» دېدى. ئۇ باشلامچىلىق بىلەن ئۆزىدىكى ھەممە قورالنى چىقىرىپ ئوتتۇرىغا تاشلىدى. ئۇنىڭ ئاتىمىش يىگىتىمۇ ئۇنىڭغا ئەگىشىپ قوراللىرىنى تاشلاشتى. يۈسۈفجان ئۇلارغا يەنە شۇنداق دېدى: «مانا ئەمەل- رۇتېلىرىڭلار، مانا قوراللىرىڭلار، بىزگە رۇخسەت قىلساڭلار، يىگىتلىرىم بىلەن بىللە ئۆز تىرىكچىلىكىمنى قىلسام». بۇنى ئاڭلىغان خوتەن دۆلەت كىشىلىرى ھەيرانۇ- ھەس بولغان ھالدا، بىر- بىرىگە قاراپ قېلىشىدۇ. كىم نېمە دېيىشنى بىلەلمەي بىر ھازا سۈكۈت ھۆكۈم سۈرگەندىن كېيىن بۇ قىيىن ۋەزىيەتتىن قۇتۇلۇش ئۈچۈن خوتەن دۆلەت كىشىلىرى ئەسغەرجانغا شۇنداق دەيدۇ: «ئەسغەرجان ئۇكا! بىز سىلەرنىڭ بۇنچە ساداقەتلىك، مەرد يىگىتلەردىن ئىكەنلىكىڭلارنى بىلىمگەن ئىكەنمىز. بولار ئىش بولدى. كېرەك يوق. گەرچە سىزدىن بۇرۇنراق قوراللارنى ئېلىۋېلىشنى ئويلىغان بولساقمۇ ئەمدى ئۇلارنى ئالمايمىز. بۇ قوراللار سىزنىڭ ۋە مۇشۇ قارا كۆز يىگىتلەرنىڭدۇر. سىز ئەسلى بۇندىن يۇقىرىراق مەرتىۋىگە لايىق ئىكەنسىز. يىگىتلىرىڭىزگە بۇيرۇڭ، قوراللىرىنى ئالسۇن. ھەممىلىرىڭىز يەنە بۇرۇنقىدەك ئىسلام ھۆكۈمىتىنىڭ ئەمرى ئاستىدا ۋەزىپىدارلىق قىلغايىسىز، دەپ ئۆزلىرىنى ئوڭايسىز ئەھۋالدىن قۇتۇلدۇرىدۇ.

ئاخىرىدا قوشۇمچە قىلىدىغىنىم، ئۆزبېك مۇھاجىرلارنىڭ دەۋرىدە ئۇلاردىن خوتەن ئاھالىسىگە ياكى باشقىلارغا بىرەر زىيان يەتكەنلىكىنى بىلگەن ئادەم يوق. ئەمما خوتەن ۋىلايىتى روسلارنىڭ كونتروللۇقىغا ئۆتكەن دەۋر باشقا دەۋردۇر. رۇسلار ۋە ئۇلارغا ئىشلىگەنلەر مەيلى پەرغانىدىن بولسۇن، مەيلى ئالتە شەھەردىن بولسۇن، ئۇلارنىڭ دەستىدىن زىيان كۆرمىگەن نە كاشغەر، نە ياركەنت ۋە نە باشقا يۇرت قالدى دەيسىز؟ كېيىن يۈز بەرگەن فاجىئەلەردىن ئۇ مۇھاجىرلار يىراقتىن - يىراقتۇر. كەمىنىڭ كۆرگەن، بىلگەنلىرى شۇنچىلىك ئىكەن، شۇ بويىچە بايان قىلدىم.

قىل سەخاۋەت پۇلۇ- مالىڭنى، بالاڭغا توپلاماي،  
گەر دېسەڭ، گۆرۈڭ ئارا جانىڭغا تۇتۇرۇق بولماغاي.

پەرغانە مۇھاجىرلىرىدىن شەرقى تۈركىستان ئىنقىلابىغا قاتناشقان ۋە ھۆكۈمەت تەركىبىدە ئىشلەگەن كىشىلەرنىڭ رويخېتى:

ئىسمى ۋە داڭقى تۇغۇلغان يۇرتى ئۆتەگەن ۋەزىيەسى  
 دوختۇر مەجدىددىن بەگ تاشكەنت مائارىپ نازارىتىدە رەھبەر  
 زەرىق قارىھاجى ئەدلىيە نازىرى  
 ئابدۇللاھ خانىي سەھىيە نازىرى  
 تۇرغۇن ھەكىم مەرغىلان ھىلال ئەھمەردە دوختۇر  
 مۇھىددىن مەخدۇم تاشكەنت تەبىب  
 سېنتوئالدىجان مەرغىلان باشتا ھەربىي نازارەتنىڭ نازىرى، كېيىن تىجارەت نازارىتىنىڭ نازىرى بولغان.

سۇلتانىبېك بەختىيار زادە تاشكەنت ھەربىي نازارەتتە لاۋازىمات مۇدىرى، ئىستىقلال مەھكىمەسىنىڭ رەئىسى.

غۇلامجان ئىستىقلال مەھكىمىسىدە باش كاتىب

تۇرغۇن بايىبەچچە رەھىمىي (توغرۇل)، كىيىنكى تەخەللۇسى تۇلۇئىي مەرغىلان دارۇلمۇئەللىمىنىڭ مۇدىرى.

مۇھەممەد ئەمىن قارى سوفيىزادە نەمەنگان ئىستىقلال جەمئىيىتىدە ئاكتىپ خىزمەتچى، «ئىستىقلال» مەجمۇئەسىنىڭ باش مۇھەررىرى، ئەۋقاف نازىرىنىڭ مۇئاۋىنى.

مۇسا ئەپەندى ئەندىجان ھىلال ئەھمەر ۋە خەستەخاننى قۇرغۇچىلاردىن، باش ۋەكىلگە مەسلىھەتچى، مالىيە نازىرىغا ئورۇنباشار.

مۇسا داموللام شەھرىخان باش ۋەكالىتتە سەرمۇنىشى (باش كاتىب)

مۇھەممەد رىزاخان نەمەنگان XXX ئىشلار مۇدىرى

موللا مۇھەممەد جان ئاخۇن ئوش ئومۇمىي تەشۋىقاتچى، كېيىن ھەربىي سوتچى بولغان

موللا مۇھەممەد ئىبراھىم نەمەنگان قوشۇن تەشۋىقاتچىسى

يۈسۈفجان مىڭباشى شەھرىخان گارنىزون قوماندانى، ئەسكەرلىرىنىڭ ھەممىسى ئۆزبېك

مۇھاجىرلىرىدىن، سانى 1500 گە يەتدۇ، ئاتلىق، قوراللىق.

قۇدرەتۇللاخان تۆرە ئەسەكە (ئەندىجان) مۇئاۋىن گارنىزون قوماندانى

موللا ئابدۇررەھمان خان ئابادپانسەد، ئەسكەرلىرىنىڭ ھەممىسى ئۆزبېك

ئارىق ئىشان نەمەنگان پانسەد

كەرىمجان پەرغانە پانسەد

ئەسغەرجان تاشكەنت خوتەن ھۆكۈمىتى تەركىبىدە يۈز بېشى بولغان، يىگىتلىرى ئۆزبېك

ئىسمايىلجان قۇربان ئەندىجان دوتەي يامۇلىدا مۇشاۋىر.

سوفىي بېك ھاجى مۇشاۋىر

ۋەتەندىن ئايرىلىپ، ياقا يۇرتلاردا سەرسان بولۇپ يۈرگەن تۈركىستانلىقلار تىلىدىن

ئۇستاز مىرسالىھ مەخدۇم ئوشى

ئاتىب دەستى قەزا ھەريانە بىزنى ئول ۋىلايەتتىن،

تاراتتى ئانچىنانكىم بىر نشان يوق ئول جەمائەتتىن.

قەدر بادى خەزانى توكتى بەرگۈ- بارىمىز ئاخىر،

ساچىلىدىك ھەر تەرەپكە دىل پۇر ئەز يەئسى- مەلالەتتىن.

فىغانكىم قۇرقەتىڭدىن ئەي ۋەتەن دىللەر تولە ھەسرەت،

ۋە لېكىن شەرمىسارىز ھەققىڭە قىلغان قەباھەتتىن.

كىچىردىك دەۋرى دەۋرانلارنى چەندان ئەي ۋەتەن سەندە،

ۋەلى قەدرىڭ بىلىپ كۆز ئاچمادۇك بىر لەھزە غەفلەتتىن.

نە خوش كۈنلەر ئىدىكىم ئول زەمانلەر بىز قۇچاغىڭدە،

ياشاردىك ئىززەتۇ- راھەتتە مەمنۇن ئەيشى- ئىشرەتتىن.

مۇقەددەس يەرلەر ئىستىسنادە دۇنيا جەننەتى ئىردىڭ،

بابامىزدىك چىقاردىڭ بىلمەدىك قاي بىر جىنايەتتىن.

ۋەتەن فەخرۇ- شەرەف ھەر يەردە ھەر مىللەتنى قاشىدە،  
كى سەندىن ئايرىلىپ ئالەمدە تۇشىدىك قەدرۇ- قىيمەتتىن.  
كېرەككىم يىغلاشۇن كۆز، دىل ئىزىلسۇن ئىمدى ھەجرىگدە،  
نىچۇنكىم غاپىل ئۆلدىك دائىما بىز شۇكر نىمەتتىن.  
بار ئىردى بىزدە ھەم ھەر نەۋۋ ئەسبابى تەرەققىيلەر،  
دەرىغا ئىستىفادە قىلمادۇك ئەيىامى فۇرسەتتىن.  
دىيارى غۇربەتە تۇشىدىك پەرىشان روزىگار ئۆلدىك،  
يىتەر ھەر يەردە بىزغە تەئىنۇ دەشنىم ئوزگە مىللەتتىن.  
ياشاپ راھەتتە ئەغبار ئەي ۋەتەن ئەۋلادىڭ ئولسۇن خار،  
ئانالىك مېھرى شولمى؟ بىر ئەسەر يوق مېھر- شەپقەتتىن.  
جاھاندا سەرۋەتۇ- قۇۋۋەتكە مالىك قەۋم ئىدىك بىز ھەم،  
چىقارمىشىدىك جاھانگىر، قەھرىمانلەر بۇ ئەشپىرەتتىن.  
كېلىپ ئالەمغە بىزدىن ھەم رىجالۇ دىنى- دۇنيالەر،  
جاھاندا كىم ئىمەسدىك فەخر ئىتارلى شانۇ- شەۋكەتتىن.  
بىروۋدىڭ مەردلىك تەربىيەسىن ئەي خاكى تۈركىستان،  
بۈگۈن مەھرۇم بىزلەر، ھەيفىكىم ئىرسى شەجائەتتىن.  
قاچانكىم قىسمەتتىمىز بولدى بۇ بەختى قارالىكلەر،  
جاھاندا قالمادى بىز كورمەگەن نەھسۇ- فەلاكەتتىن.  
بەس ئەمدى ئەلۋىدا ئەي جەھلى، غەفلەت سىزلەرە رۇخسەت،  
دۇ بارە كىلماغىل زىنھار ئۇزاق ئولغىل بۇ مىللەتتىن.  
تۇتۇپ دامانى تەسلىمىمۇ - رىزا خامۇش بول سالىھ،  
بۇ ھۆكىمى مالىكۇلمۇلك، سۇد يوق بۇيلە ھەسرەتتىن.

ئەسلەتمە

بۇ خاتىرىلەرنى يېزىشتىن مەقسەت، ئۇلۇغ تۈركىستاندا بولغان قانلىق فاجىئەلەرنى تارىخقا قالدۇرۇش،  
تارىخىي دۈشمىنىمىز بولغان ئورۇسلار ۋە چىنلەرنىڭ ئۇلۇغ تۈركىستان مۇسۇلمانلىرىغا قىلغان زۇلۇم -  
زورلۇقلىرىنى دەلىل- پاكىتلىرى بىلەن مەيدانغا چىقىرىشتۇر. ئەگەر شۇنىڭغا يارىشا ئىش قىلالىغان بولساق،  
مەقسەتكە يەتكەن بولىمىز. بۇنىڭ بىلەن ھەممىمىز بەختىيارمىز. مۇبادا غايىمىزگە يىقىنلىشىلىمىغان بولساق،  
بۇ بىزنىڭ كەمچىلىكىمىزدۇر.

ئۆز كەمچىلىكىم ئۆزۈمگە ئەيان  
نۇقسانلارمىغا ئىقرارمەن ھامان

ئادەم بالىسى قولىدىن كەلگىنىچە تىرىشىشقا بۇيرۇلغان. قولىدىن كەلمىگەن ۋە خاتالاشقان ئىشلاردا كەچۈرۈشكە تېگىشلىكتۇر. شۇڭا بەشەر- شاھى شەر (خاتالىق شاھى)، دەيدۇر ئەمەسمۇ؟ خاتاسىزلىق پەقەت ئاللاھقا خاستۇر.

ئىنساننىڭ يازغانى غەلەتسىز بولماس،  
تەقدىرگە يازمىشتىن غەلەت تاپىلماس.

بۇ ئەسەرنى يېزىپ پۈتتۈرەلگەنلىكم جانابى ھەقىنىڭ ماڭا قىلغان زور ئىلتىپات- ئېھسانى، ماڭا ئاتا قىلغان كاتتا نېمىتىدۇر. بۇنىڭ ئۈچۈن ئاللاھتىن ھەرقانچە شۈكۈر گۈزار (مىننەتدار) بولسام يەنە ئازلىق قىلىدۇ. ئەمەلىيەتتە، بەندىلەر ئاللاھقا تېگىشلىك بولغان مىننەتدارلىقنى لايىقىدا ئادا قىلىشتىن ئاجىزدۇر. شۇنىڭدەك، بۇ ئاتىۋان بەندىنىڭمۇ ئۆزى ئېرىشكەن نېمەتكە لايىقىدا مىننەتدارلىق بىلدۈرۈشتىن تىلى ئاجىزدۇر.

ئەي ئۇلۇغ ئىگەم! ئۆزۈڭ ھازىر، ئۆزۈڭ نازىر (كۆرۈپ تۇرغۇچى)، ھەممە ئىشقا ئۆزۈڭ قادىرسەن.  
ئەي ئاللاھ! مۇئەللىپنىڭ، ئاتا- ئانىسىنىڭ، بىزنىڭ ۋە بارلىق مۇئىمىنلەرنىڭ گۇناھلىرىنى كەچۈرگەيسەن.

### ئىلاۋە

ئۇلۇغ تۈركىستان فاجىئەسى ناملىق بۇ كىتابنىڭ 1- بۆلۈم ۋە 2- بۆلۈملىرىدىكى ھەر قايسى ماۋزۇلار، مەزمۇنلارغا مۇناسىۋەتلىك رەسىملەر قولىمىزدا تەل بولمىغانلىقى ئۈچۈن كىتابقا بېسىلماي قالدى.  
ئۇزۇن زامانلاردىن بىرى ئەزىز يۇرتداشلىرىمىزغا، مۆھتەرەم ئوقۇرمەنلىرىمىزگە تەقدىم ئېتىش نىيىتىدە ساقلاپ كەلگەن تارىخىي رەسىملەرنى كىتابقا جايى- جايىدا ئورۇنلاشتۇرۇش مۇمكىن بولمىغانلىقى ئۈچۈن ئەپسۇسلىنىمىز. شۇنداق بولسىمۇ بېسىلماي قالغان رەسىملەرنىڭ ئىسىم، رويخەتلىرىنى كۆرسىتىپ ئۆتۈش بىلەن ئۇسسۇزلۇقنى باسماقچىمىز.

پەرغانە قۇرباشلىرىنىڭ رەسىملىرى،  
پەرغانە مۇجاھىدلىرىنىڭ رەسىملىرى، مەرھۇم مۇنەۋۋەر قارى ۋە باشقا مۇنەۋۋەرلەرنىڭ رەسىملىرى.  
خوقەندە قۇرۇلغان مۇختارىيەت ھۆكۈمىتى ئەزالىرىنىڭ رەسىملىرى،  
ئەنۋەر پاشانىڭ شەرقىي بۇخارا پائالىيەت ئېلىپ بارغان چاغدىكى ھەربىي پورمىدا چۈشكەن رەسىمى،  
ئەجداد قىياپىتىدىن نەمۇنە سۈپىتىدە بەدەۋلەتنىڭ بېشىدا سەللە، قولىدا قىلىچ تۇتقان ھالدا تۇرغان رەسىمى،

شەرقىي تۈركىستان مۇجاھىدلىرىنىڭ قوراللىق توپ ھالەتتىكى رەسىمى،  
شەرقىي تۈركىستان جۇمھۇرىيىتى قۇرۇلغان كۈنى تارتىلغان كابىنە ئەزالىرىنىڭ رەسىملىرى،  
جۇمھۇرىيەت رەئىسى خوجا نىياز ھاجىنىڭ رەسىمى،  
بۇخارا قۇرۇلغان ھۆكۈمەتنىڭ كابىنە ئەزالىرىنىڭ رەسىملىرى،  
مۆھتەرەم ئوقۇغۇچىلاردىن ئۈمىدىمىز شۇكى، ئەسەرنىڭ خاتالىرىنى تۈزەپ ئوقۇسا مىننەتدار بولىمىز.



ئېسىل ئادەم ئەيىب كۆرسە يوشۇرغاي  
رەزىل ئادەم ئەيىب كۆرۈنسە ئاچقاي

يېشىمنى ياشاپ، ئېشىمنى ئاشاپ، يىغى تۈگەپ قالغان چىراغقا ئوخشاش ئۆمرۈم تۈگەپ، ھەرتەرەپتىن زەئىپلىك كۆرۈلۈپ، ئۆلۈم پەرىشتىسىنىڭ كېلىشىنى كۈتۈپ، خۇداغا ئۇچرىشىشنىڭ تەييارلىقىدا كېتىۋاتقان بۇ يېشىمدا، تىلىمىزدىن بىر كەلىمە بىلىمگەن مەتبە ئىشچىلىرىدىن تارتقان مىڭ بىر تۈرلۈك باش ئاغرىقلىرىغا بەرداشلىق بېرىپ، خۇداغا قىلغان دۇئالىرىم ئىجاۋەت بولۇپ جانابى ھەقىقەتنىڭ ياردىمى بىلەن ئاخىرى بۇ كىتابنى بېسىپ چىقىرىشقا مۇۋەپپەقىيەت بولدىم. بۇنىڭ ئۈچۈن ئۇلۇغ ئاللاھقا ساناقسىز مەدھىيەلەر بولسۇن!

شۇ مۇناسىۋەت بىلەن ئۇلۇغ تۈركىستانلىق يۇرتداشلىرىمغا شۇنى ئېيتماقچىمەنكى، ئالتاي تاغلىرى، ئالتۇن تاغلىرى بىزنىڭ ئەمەسمىدى؟ ئالتۇن ئوردا بىزنىڭ ئەمەسمىدى؟ ئىۋانلارنى ئۇۋىسىغا كىرگۈزۈۋەتكەن، موسكۋاغا ئۈچ يۈز يىل ھاكىم بولغان ئەمىر تۆمۈر بىزنىڭ ئەجدادىمىز ئەمەسمىدى؟ 1225- يىلى پىكىن (بېيجىڭ) نى ئىشغال قىلغان قوماندان چىڭگىزخان تۈركىستانلىق ئەمەسمىدى؟ ياراسلاۋ باشلىق رۇس كىنەزلىرى، مىخايىللار، دانيىل رومانوۋىچلار، ئىۋانلار ۋە باشقىلار قاراقۇرۇم (موڭغۇل خانىدانلىقىنىڭ مەركىزى) دىن يول- يورۇق سورىمغۇچە ئىش قىلالماس ئىدى ئەمەسمۇ؟ ئۇ كىنەزلەر ئالتۇن ئوردىغا بېرىپ تۈرك خانلىرى ئالدىدا يەر سۆيىمىدىمۇ؟ ئۆز ۋاقتىدا تىمۇچىن ئالدىدا قىلىپ قويغان بىر خاتا ئىشى ئۈچۈن كىنەز ياراسلاۋ قاراقۇرۇمغا چاقىرتىلىپ سوت- سوراققا تارتىلمىدىمۇ؟ مانا بۇلار تارىختىن ئۆچمەيدىغان ھەقىقەتلەردىندۇر.

ئەي تۈرك ئوغلى! ئەي بۇرادەرلەر! بىزنىڭ دۈشمىنىمىز ئەگەر پىرئەۋن بولغان تەقدىردىمۇ، بىزنىڭ قولىمىزدا ئاللاھنىڭ كالامى بار.

خەسىمىز پىرئەۋن ئىسە ئىنكارە يوق نامىق مەجال،

بىز قۇلىمىز، فەيزى بارىدۇر كالامى پاكىمىز.

ئەي نامىق! ئەگەر بىزنىڭ دۈشمىنىمىز پىرئەۋن بولۇپ قالغان تەقدىردىمۇ ھېچ ۋەقەسى يوق. چۈنكى بىز بولساق خۇدانىڭ قولى، قولىمىزدا ئۇنىڭ مۇقەددەس كالامى بار ئەمەسمۇ؟

ئەي قەھرىمان ئاتىلىرىمىزنىڭ ئوغلىمىز! پەھلىۋان بابىلىرىمىزنىڭ ئەۋلادى!

بۇ يەردە سىزلەرگە ئىبرەتلىك ۋە ھەيران قىلارلىق بىر سىياسىي خىتاب (نوتا) نى ئەسلىتىپ ئۆتۈش پايدىلىق كۆرۈلدى. ئۇ بولسىمۇ ئۆز زامانىدا خۇددى گىتلىرگە ئوخشاش جاھانغا پاتماي كەتكەن موسكۋا كىنەزى ۋاسىلىگە خاقان ئەمىر تۆمۈرنىڭ مەشھۇر قوماندانلىرىدىن بىرى ئىدىگە تەرىپىدىن يېزىلغان سىياسىي خىتابتۇر. بۇ خىتاب «ئۇلۇغ تۈركىستان فاجىئەسى» كىتابىنىڭ 1- بۆلۈم 70، 71، 72- بەتلەردە بايان قىلىنىپ بولغاندۇ. بۇ خىتابنى ئوقۇرمەنلەر ئوقۇپ، مۇلاھىزە قىلسا، ئۇنىڭدىكى بۈگۈنكى كۈننىڭ سىياسەتدان داھىلىرى ئاڭلىسىمۇ ھەيران قالىدىغان جۈملىلەر، خىتابۇ- پەرمانلارغا مەپتۇن بولۇپ قالىدۇ... بىز بۇ خىتابتىن ئابا ۋە ئەجدادلىرىمىزنىڭ دۈشمەنلەرگە قانچىلىك كەسكىن مۇئامىلىدە بولغانلىقىنى كۆرۈۋالالايمىز. مىللىتىمىز بۇ خىتابتىن ئويغىنىپ، كۆزىنى ئاچسا، ئەسلىمىز ۋە نەسلىمىز ھەمدە تارىخىمىزنى چۈشەنسە، بۇنىڭ تۈرتكىسىدە ئالتاي تاغلىرىنىڭ ئالتۇن تەختىگە قايتا ئولتۇرۇش ئۈچۈن غەيرەت ۋە ھىممەت كۆرسىتەر، دەپ ئويلايمەن.

تارىخقا باق، بىلۇرسەن شۇ شانلىق ئۆتمۈشۈڭنى،  
رۇس ۋە خىتاي بىزلەرگە قارام بولغان قانچەلەپ.

بۇرادەرلەر! ئاللاھقا مەدھىيەلەر بولسۇنكى، ئىسلام دىنىدىمىز. ئىسلام ئەھكامى بويىچە بىز ئالدى بىلەن  
چىن دىلدىن تەۋبە قىلايلى! ئىككىنچىسى، شەرىئىتىمىزنىڭ بۇيرۇقلىرىغا ئەمەل قىلايلى! نامازنى ۋاقتىدا  
ئوقۇيلى! زاكاتلىرىمىزنى تولۇق ئايرىپ پىقىرلەرگە بېرىيلى! ئىشچى، مەدىكارلارنىڭ ئىش ھەققىلىرىنى پېشانە  
تەرى قۇرۇماستا ئادا قىلايلى! ھەقدار بولغانلىرىمىز ئۈستىمىزدىكى ماددىي ۋە مەنىۋىي ھەقلەرنى تاپشۇرايلى!  
يېتىملەرنىڭ ھەققىدىن قاچايلى! پۇلدارلارنىڭ ھەققىدىن ساقلىنايلى! رىيادىن، رىبادىن، زىنادىن خۇددى  
يىلاندىن قاچقانداك قاچايلى!

يەكۈن سۆز: ئىلاھىي قانۇن بولغان قۇرئان كەرىمگە ئەمەل قىلايلى! سۈننەتكە ئۇيغۇن ئىش قىلايلى!  
ھەر ھال ۋە ھەر ئىشتا ئادىل بولايلى! بىز شۇنداق قىلالساقلا، ئاللاھنىڭ ياردىمى ۋە شەپقىتى بىلەن  
ئىقتىسادىي ۋە سىياسىي ئەھۋالىمىز تۈزۈلىپ، ئىلگىرىكىدەك تىنچلىق ۋە راھەتتە ياشاش نېسىب بولسا  
ئەجەب ئەمەس. بۇ ئىشلار خۇداغا ئاساندىر. بارلىق كۈچ - قۇدرەت ۋە بايلىق ئۇنىڭ ئىلكىدە، ئۇ تۈگەل  
سەۋەبلەرنىڭ باش سەۋەبكارىدۇر.

بىلەرمەن، دانىشمەنلەرنىڭ ئۇشبۇ سۆزى ئېيتىپ ئۆتەرلىك گۈزەل ئۈگۈتتۈر: جەڭ - كۈرەش ئۈچۈن  
ئون نەرسە لازىم، ئۇنىڭ بىرى ئەسكەر، توققۇزى مىللەتسۆيەرلىك ۋە ۋەتەنپەرۋەرلىكتۇر.

تۇغار چوقۇم مەن ساڭا ۋەندە قىلغان ئاشۇ كۈن،  
كىم بىلسۇن، ئۇ ئەتەدۇر ۋە يا ئاندىن يېقىندۇر.

ھادىسەلەردىن ئېغىر ئاياقتۇر زەمان،  
بىلمەيسەن ئاندىن نېمە كۆرەدۇر جاھان.

ئەزىز بۇرادەرلەر!

ئۇلۇغ ئاللاھنىڭ تەڭداشسىز قۇدرىتى ۋە يارقىن ھېكمىتى، تەدبىرى، تەقدىرى ئالدىدا رۇس، چىن،  
يەھۇد، مەجۇس كاپىرلارنىڭ نېمە قىممىتى، قانچىلىك كۈچى بولسۇن؟ بۈيۈك دەستۇرىمىز قۇرئان كەرىمدە  
شۇنداق كېلىدۇ: «(پەيغەمبەرلەرنى ئىنكار قىلىدىغان) شەھەرلەرنىڭ ئاھالىسى بىزنىڭ ئازابىمىزنىڭ  
ئۆزلىرىگە كېچىسى (غەپلەتتە) ئۇخلاۋاتقانلىرىدا كېلىشىدىن قورقمامدۇ؟» (ئەراف سۈرىسى 96- ئايەت)  
1905 - يىلىدىكى رۇسىيە- ياپونىيە ئۇرۇشى مۆھتەرەم ئوقۇرمەنلەرنىڭ خاتىرىسىدە بولسا كېرەك. بۇ  
ئۇرۇشتا رۇسىيەنىڭ پورت-ئارتور سىپىلىنى قولىدىن بېرىپ قويغانلىقى رۇسىيە ئۈچۈن چىدىغۇسىز ئاھانەت  
بولغان ئىدى. 2- دۇنيا ئۇرۇشىنىڭ باشلىرىدا ياپونىيە سوۋېت مانجۇرىيىسى (شەن كۇفەن) نى بېسىۋالغاندا  
رۇسىيە ئۇلارغا تەڭ كېلەلمەي ئۇۋىسىغا كىرىپ كەتكەن ئىدى.

2- دۇنيا ئۇرۇشىدا گىتلىر تەرىپىدىن موسكۋاغا ياغدۇرۇلغان بېرلىن بومبىلىرى روسلارنىڭ كۆزلىرىنى  
ئاچۇرماي، «ۋاي دات!» دېگۈزۈۋېتىپ، لىنىننىڭ مومىيا بىلەن قاتۇرۇلغان جەستىنى قىزىل مەيداندىن  
كۆچۈرۈپ روسلارنىڭ ئانا شەھىرى ساماراغا كۆچۈرۈشكە مەجبۇر قىلغان ئىدى. يەنە قانداق، قانچىلىك

ئىشلار بولغىنىنى كۆرگەنلەر، بىلگەنلەر سۆزلىسۇن. مانا شۇ ئەھۋاللارنى كۆرگەنلەردىن ھاجى تەخەللۇسلۇق بىر مۇھاجىرنىڭ قەسدىسىدە مۇنداق مىسرالارنى ئۇچرىتىمىز:

تەرەپدار ئەيلەدى بىزلەرگە شول سائەتتە ئالماننى،  
جاھانگىرلىككە لايىق ئەيلەدىڭمۇ شاھى گىرماننى؟  
يازىپ ھاجى ئادا قىلدى كۆڭۈللەر ئىچرە ئارماننى،  
مۇسەللەت ئەيلەدى روسلەر باشىگە بىر قەۋىي دىشۋار.  
كۆزۈڭ ئاچ، «يوق» دەپ ئىردىڭ، مەن ئىرۇرمەن ۋاھىدۇلقەھھار،  
دۇئا ئەيلەڭ بۇرادەرلەر، يوقالسۇن بالشىۋىك كۇففار،

ئەي مۇسۇلمانلار! ئەي ئاغىلەر! ئىننلەر!

تارىختا بولۇپ ئۆتكەن گىتلىر دەھشىتى، گېرمانىيە ئارمىيىسىنىڭ قاتار ھۇجۇملىرى، كېچە بولسۇن،  
كۈندۈز بولسۇن يەردىن، كۆكتىن، سۇدىن بولۇپ تۆت تەرەپتىن موسكۋا ۋە باشقا شەھەرلەرگە ياغدۇرۇلغان  
ئوق يامغۇرلىرى كىمىنىڭ خىيالىدا، كىمىنىڭ چۈشىدە بار ئىدى؟ بۇ ئازاب، بۇ بالا پەقەت ھەق تەرىپىدىن  
مەخسۇس ئەۋەتىلگەن، كۆكتىن چۈشكەن ئاپەت، يەردىن كەلگەن پالاكەتتۇر.  
مۆھتەرەم ئوقۇرمەندلەر!

ئەقلىمىز، پىكىرىمىزنى يىغىپ ئاللاھنىڭ قۇدرىتىگە، ھېكمىتىگە دىققەت بىلەن نەزەر تاشلايلى،  
ئىلگىرىكى ۋە يېقىنقى تارىخ بەتلەرگە كۆز تاشلايلى. قارۇننى يەر يۇتتى، پىرئەۋنلەر سۇغا غەرق بولدى،  
نەمرۇد مەردۇد بولۇپ كەتتى، ناتسېستلارنىڭ كۈلى كۆككە سورۇلدى. ئاللاھ ھەر بىر قەۋم ۋە ھەر مىللەتكە  
ھەر خىل بالا، ئاپەتلەرنى بۇيرۇپ قويدى. ئاللاھقا مۇناجات قىلايلى، يىلىنايلى، يالۋۇرايلى، يىغلايلى، تەۋبە  
قىلايلى. كىم بىلسۇن، ئاللاھ بولشېۋىكلەر، كوممۇنىستلەرگىمۇ كۆز كۆرمىگەن، قۇلاق ئاڭلىمىغان، تارىختا  
كۆرۈلمىگەن زامانىۋىي، يېڭىچە پالاكەت ۋە ھالاكەتلەرنى ئەۋەتسە ئەجەب ئەمەس. جاھاننىڭ ئىگىسى  
ئۆزىدۇر، كۈچ- قۇدرەت ئۆزىدۇر. ئۆزۈڭ قادىر سەن يارەب، ئۆزۈڭ ھازىر سەن يارەب.

مۈلكىدە ھەق تەسەررۇق ئىدەر كەيفە يەشائۇ  
ئىستەرسە كەۋنى ۋار ئىدەر ئىستەرسە يوق ئىدەر  
تەرەجەمەسى:

ئاللاھ ئۆز مۈلكى بولغان بۇ جاھاننى خالغانچە باشقۇرىدۇ. ئۇ خالسا پۈتكۈل دۇنيانى بار قىلىدۇ، خالسا  
يوق قىلىپ تاشلايدۇر.

ئەزىز ئوقۇرمەنلەر دىققىتىگە شۇنى ئەسكەرتىمەكچىمەنكى، «ئۇلۇغ تۈركىستان فاجىئەسى» ناملىق بۇ  
كىتابىمىزنىڭ بىرىنچى بۆلۈمى بېسىپ تارقىتىلىشى بىلەن سەئۇدى ئەرەبىستان باشلىق يەر يۈزىنىڭ ھەر  
تەرىپىدىن كەلگەن تەشەككۈر، تەبىرىكلەر، خەيرلىك دۇئالارنى مەزمۇن قىلغان مەكتۇبلارنى كۆپلەپ  
تاپشۇرۇۋالدىق. بۇ يەردە ئۇلارنىڭ ھەممىسىنى بايان قىلىشتىن ئاجىزمىز. شۇنداق بولسىمۇ كەمىنىڭ بۇ  
ئەرزىمەس ئەسىرىنى ئالقىشلاپ يېزىقچە ۋە ئېغىزچە بىلدۈرۈلگەن تەھسىنلەر ئۈچۈن ئايرىم - ئايرىم رەھمەت  
- تەشەككۈرۈمنى بىلدۈرۈش بىلەن بىرگە ئۇلار ئىچىدىن تۆۋەندىكى مەۋلىۋىي ساھىب ھەزرەتنىڭ  
تەشەككۈر مەكتۇبىنى نەمۇنە سۈپىتىدە ئۆز ئەينى بىلەن كەلتۈرمەكچىمەن. بۇ مەكتۇبتىن يېڭى نەسىللەر،  
ئۆسمۈر ياشلار بەلگىلىك پايدىغا ئېرىشكۈسى.

تەھسىننامە

ئىنسانغا بۈيۈك نېمەتلەرنى ئاتا قىلىش بىلەن ئۇنى باشقا بارلىق جاندارلاردىن ئۇلۇغ قىلغان فەيىزى مۇتلەق (تەڭداشسىز ساخاۋەت ئىگىسى) بولغان ئاللاھقا چەكسىز ھەمدۇ سانالار بولسۇن. ئۇ ئۈستۈنكى ۋە ئاستىنقى ئالەمدىكى كاتتا جىسىملارنى ئىنسانغا بويسۇندۇرۇپ بەردى. مۇسۇلمان ۋە مۇئمىنلەرنى باشقا بارلىق گۇمراھ ئىنسانلاردىن ئىسلام ۋە ئىمان بىلەن ئۈستۈن قىلدى. ئۇمىتى مۇھەممەدىيەنى باشقا مۇسۇلمان ئۈمەتلەردىن ئارتۇق قىلدى.

دۇنيا خەلقلىرىنىڭ يېتەكچىسى، ئىنسانلارنىڭ ئىككى دۇنيالىق بەختى ئۈچۈن جىھاد ۋە تەبلىغ ئارقىلىق ئۇلارغا جەننەتنىڭ يولى بولغان سىراتۇلمۇستەقىم – توغرا يولنى ئوچۇق كۆرسىتىپ بەرگەن مۇھەممەد ئەلەيھىسسالامغا سانسىز دۇرۇد ۋە سالاملار بولسۇن.

ئاللاھقا ھەمدۇ سەنا، پەنغەمبەرىمىزگە دۇرۇد - سالات يوللاپ بولغاندىن كېيىن، مۆھتەرەم قېرىندىشىمىز، مۇجاھىد ۋە تەندىشىمىز مۇسا ئەپەندىگە ئۇنىڭغا بولغان قايىللىقىمىدىن قايناپ چىققان ئەدەبىي تەشەككۈر ۋە رەھمەتلىرىمنى تەقدىم قىلغاندىن كېيىن سۆزۈمنى باشلايمەن:

ماڭا ھەدىيە قىلىنغان ئۇلۇغ تۈركىستان فاجىئەسى كىتابىنى ئىخلاس بىلەن ئوقۇپ چىقتىم. ئەسەرنى ئوقۇش جەريانىدا شۇ ئايان بولدىكى، مۇئەللىپ بۇنداق بىر ئەسەرنى بارلىققا كەلتۈرگۈچە بولغان جەريانىدا ئاز بولمىغان جاپا - مۇشەققەتلەرنى چېكىپ، زور دەرىجىدە تىرىشقان. ھەر قانداق بىر تىرىشىش ھىممەتكە قاراپ بولىدۇ. دېمەك، مۇئەللىپنىڭ ھىممىتى ھەر قانداق قىيىنچىلىقتىن ئۈستۈن كەلگەن. ھىممەت توغرىسىدا ھىندىستان - پاكىستان مۇسۇلمانلىرىنىڭ مۇنداق بىر سۆزى بار:

ھىممەتى مەردانى مەدەدى خۇدا  
دۇئائى دەروېىشان رەھمەتى خۇدا  
تەرجەمەسى:

كىلسە ھىممەت مەرد قولىدىن، بىل، ئۇ، خۇدا مەدەدى،  
مەردلەر ئۈچۈن دۇئا قىلساڭ، ياغار خۇدا رەھمەتى.

مۇئەللىپ قولىدا ئىشقا ئاشقان بۇ كاتتا خىزمەتنى پۈتۈنسۈرۈك ئاللاھنىڭ مەدەدى دېگەن تۈزۈك. مۇئەللىپنىڭ بۇ ئەمگىكىنىڭ مۇھىم رولى شۇ يەردىدۇركى، ئۇ كەلگۈسى تۈرك ئەۋلادلىرىنى كۈرەشكە چاقىرغۇچى بۈيۈك چاقىرىق ۋە ئۇنىڭغا قوزغاتقۇچى كۈچلۈك قوزغاتقۇدۇر. چۈنكى ئەسەرنى ياخشى چۈشىنىپ، بېرىلىپ ئوقۇغان ھەر قانداق ئادەمنىڭ ۋىجدانى قايناپ تاشىدۇ، دۈشمەنگە بولغان ئاداۋەت ۋە غەزەب ئوتى كۈچىيىپ بىرى يۈز بولىدۇ.

خاقان ئەمىر تۆمۈر ۋە ئۇنىڭ بۈيۈك قوماندانلىرى بارلىققا كەلگەن تۈركىستان تۇپرىقىدىن كەلگۈسى ئەسەرلەردە يەنە شۇنداق بۈيۈك غازىلارنىڭ مەيدانىغا كېلىشى خۇدانىڭ قۇدرىتىدىن يىراق ئەمەستۇر. كوممۇنىست ئورۇسقا قارشى جىھاد - كۈرەش ھەرىكىتىنى مەيدانغا كەلتۈرۈپ زور كۈچ - قۇدرەتكە ئىگە بىر چوڭ دۆلەتنى سۈلھىگە مەجبۇر قىلغان مۇجاھىدلار باشلىقى شېھىد مۇھەممەد ئەمىن بېك غازى (مۇشۇ ئەسەرنىڭ 1 - بۆلۈمىدە تىلغا ئېلىنغان، غەربىي تۈركىستاننىڭ مەرغىلان ئەتراپلىرىدە رۇس قىزىل باسقۇنچى

كۈچلىرىگە قارشى كۈرەشكەن مۇجاھىد بابىلىرىمىزنىڭ بىرى) مۇئەنە شۇ ئەمىر تۆمۈردىن تۆت- بەش يۈز يىل كېيىن ئۇلۇغ تۈركىستان تۇپرىقىدا بارلىققا كەلگەندۇر. غازى مۇھەممەد ئەمىن بېكىنىڭ شېھىد بولغىنىغا تېخى ئۇزۇن بولغىنى يوق، مانا بۇ زاتنىڭ ھايات كەچمىشلىرى يېڭى ئەۋلادلىرىمىزغا ئىبرەت دەرسدۇر.

دۈشمەندىن ئىنتىقام ئېلىشقا پۇرسەت كەلگەندە ياشلىرىمىز، يىگىتلىرىمىزنىڭ ھەر بىرى بىر ئارىلان كەبى غەزەب ئوتى بىلەن دۈشمەن قارشىسىدا ھۆر كىرىگەن شىر بولۇپ، دۈشمەننىڭ تەختىنى ۋەيران قىلىپ، كۆيدۈرۈپ كۈلىنى كۆككە سورۇر، ئىنشائاللاھ. ئەنە شۇ چاغدىلا، بۇ دۇنيادىن غەزەب ئوتىنى يۇتۇپ، ئاچچىق بىلەن كەتكەنلەرنىڭ روھى شادلىنىدۇ. مۇجاھىدلار بېشى مۇھەممەد ئەمىن بېكىدەك بۇتۇن تۈركىستان ۋە تۈركىستان ئەھلىنىڭ سائادىتى ئۈچۈن شېرىن چېنىنى ۋە قىممەتلىك ئۆمرىنى قۇربان قىلغان بىر مۇجاھىدى ئەزىمىنىڭ شاھادىتى ھەر قانداق بىر ۋىجدانلىق مەرد مۇسۇلماننىڭ دىلىغا ھەسرەت سالىدۇ. بىراق تەقدىرگە ئىمان كەلتۈرۈش بىلەن بۇ ھەسرەتتىن قۇتۇلۇش ئۇ مۇسۇلماننىڭ سائادىتىدۇر. ئۇلۇغلار شۇنداق دېگەن ئىكەن: تەقدىرگە ئىشەنگەن ھەسرەتتىن ئېسەن.

بۇ ئۇلۇغ تۈركىستان فاجىئەسىنىڭ كوممۇنىست ئورۇنلارنىڭ زۇلۇم - زورلۇقلىرى توغرىسىدىكى مەزمۇنلىرىنى باشقا تىللارغا تەرجىمە قىلىپ مۇمكىن بولغان دۆلەتلەرگە تارقىتىلسا بەكمۇ ياخشى بولۇر ئىدى.

1401 - يىلى سەپەر ئېيىنىڭ 9 - كۈنى

مەدىنە مۇنەۋۋەدە تۇرۇشلۇق ھەقىر دوستىڭىز مەۋلىۋىي ئابدۇررەھىم ياركەندىي

تۈركىستان مۇھاجىرلار ئەدەبىياتىدىن نەمۇنىلەر

بارچە تۈركىستان ئىلى مەزلۇم، مۇسۇلمان مىللەتم،  
ئاۋچى دۈشمەنلەر ئارا يۇرتى بۆلۈنگەن مىللەتم،  
ئويلاغىل بابالىرىڭ خۇسراۋ ھۇجۇمنى تۈسۈپ،  
ئەسكەرى ئىراننى چۆلدە سەرخۇن ئەتكەن مىللەتم.  
سەۋتى ئىسلام نەئەسكىگە ئەتتى لەببەيك ئول زەمان،  
مىڭچە مىڭلەر مالۇ جانىن نەزر قىلغان مىللەتم،  
جەيشى ئىسلام قەيدە بولسا دائىما ياردەم قىلىپ،  
دىن ئۈچۈن بولغان جىھاددە يۈزدە توقسان مىللەتم.  
ئىلمۇ- تەفسىرۇ- ھەدىسۇ- فىقھىدە ئەللامەلەر،  
ھەم بۇخارىي ھەم سەرخسىي ئەھلى جۇرجان مىللەتم،  
تىرمىزىي، سەككاكى- يۇ ئەللامە تەفتازان كەبى،  
ئەننەسەئىي ھەم زەمەخشەر كويىدە بۇرھان مىللەتم.  
ئىلمۇ ئەشئارۇ مەئانى ھەم ئەقائىد بەھرىدە،  
ماتۇرىيىدى بىرلە ئوشىي ئەھلى بوستان مىللەتم.  
ئول سەمەرقەندۇ بۇخارا تىكلەگەن ئالىملىرىن،  
ئىسمىنى توپلاشكە ئاجىز ھەر بىر ئىنسان مىللەتم.

ئىبنى سىنا تىب ئۇلۇمىدا يازىپ قانۇنچەنى،  
 ھەندەسە جەبرۇ ھىسابدە يازدى ئىخۋان مىللەتم،  
 مىر ئەلى ھەم كورەگان، مانغىتۇ سامانىيلەر،  
 كەچتى شاھۇ- خانۇ- سۇلتان نەچچە قاتان مىللەتم.  
 يۇرتىمىزدە تەربىيەت تاپقان ئەفازىلىدىن بىر ئاز،  
 زىكرىمىز تەنبىھ ئۈچۈن ياد ئەتسە ئارىسلان مىللەتم.  
 تۇپراقىڭدە بار ئۈنۈمنىڭ قايسىنى بىلمەم يازاي،  
 مەنبەئى ئالتۇن، كۈمۈش ئەسھابى لەك كان مىللەتم.  
 چۆللەرنىڭ ئاتىنى دۇنيا بەھىشتى قويدىلەر،  
 يەتتە نەھرۇ مىڭ بۇلاققا ھەقلى دېھقان مىللەتم.  
 يۇمماغىل خەلقىم كۆزۈڭنى، ئويلا، كىم ئەۋلادىسەن؟  
 بۇ مەزەللەت، بۇنچە خارلىكدە ئەزىلگەن مىللەتم.  
 قۇتۇلۇش دەۋرى يېقىندۇر ئۈرگەنىڭ ئىلمۇ- ھۈنەر،  
 تەڭرىگە يالۋار تۈزەپ ئەخلاققۇ- ئىمان مىللەتم.  
 ئۇشبۇ تەۋسىفى سەلىمى مىللەتۇ- يۇرتى ئۈچۈن،  
 ئازگىنە شەرھى بايان ئەي ئەھلى ئىھسان مىللەتم.  
 (قارى ئەبدۇسسەلام شىر مۇھەممەد داموللا ئوغلى قەلەمىدىن)

### تۈگەنچ سۆز

شەنى بۈيۈك ئاللاھقا ھەمدۇ - سانا، رەسۇل ئەكرەمگە چەكسىز دۇرۇدلار بولسۇنكى، ئۇلۇغ ئاللاھ ئۆز پەزىلى ۋە كەرەمى بىلەن مەتبەنىڭ تۈرلۈك قىيىنچىلىقلىرىغا قارىماي، مۇھاجىرلىق ھاياتىمىزدا بىزنى بۇ كىتابنى ھازىرلاشقا مۇۋەپپەقىيەت قىلدى. بۇ بولسا جانابى ھەقىنىڭ بۇ ئاجىز بەندىسىگە قىلغان بىر ياخشىلىقىدۇر. بولۇپمۇ مەندەك زەئىپ، باھارى خازان بولغان بىر مۇھاجىر ئۈچۈن ئۇلۇغ نېمەت، بۈيۈك دۆلەتتۇر.

ئىنايەت ھەركىمە يۈز تۇتسە ئىسيانى ھىجاب ئۆلمەز  
 گۈنەش دۇغدىقچە زىرا پەردەئى زۇلمەت نىقاب ئۆلمەز  
 تەرجەمەسى:

خۇدا كىمنى يۆلەر بولسا، گۇناھى كۆزگە كۆرۈنمەس  
 زىرا كۈن تۇغسا، زۇلمەت پەردەسى ئۇنىڭغا كار ئەتمەس.

مۆھتەرەم ئوقۇرمەنلەرنىڭ مۇئەللىپ ھەققىگە ياخشى تىلەك - دۇئالاردا بولۇپ قويۇشلىرىنى سورايمىز. ئۇلۇغ ئىگەم بۇ ئىلمى ۋە ئەدەبىي خىزمەتنى ئۆز دەرگاھىدا قۇبۇل قىلسۇن. سەدىقە جارىيە كەبى ئاخىرەت بايلىقى قىلسۇن. ئامىين.

ئەي پۈتكۈل ئالەمنىڭ ئىگىسى بولغان ئاللاھ، مۇئەللىپى، ئۇنىڭ ئاتا- ئانىسى ۋە بارلىق مۇئەمىنلەرنى كەچۈرۈم قىلغىن!

بىز ياشاۋاتقان ئىلىم- پەن ئەسرىدە، مۇھاجىرلىق دەۋرىمىزدە، سەئۇدى مەملىكىتىدە تۈركىستان ئەدەبىياتىدىن نەمۇنە سۈپىتىدە ئۆز تىلىمىز، ئۆز شۆھرىتىمىز يېزىلغان بۇ كىتابنىڭ ئىسلام ئۆملۈكى چاقىرىقى پۈتكۈل ئىسلام ئەللىرى بويلاپ قارشى ئېلىنىۋاتقان بىر مەزگىلدە ھەمدە پادىشاھىمىز خالىد ئىبنى ئەبدۇلئەزىز ئالىيلىرىنىڭ قۇتلۇق دەۋرىدە بېسىپ تارقىتىلىشى بىز مۇھاجىرلار ئۈچۈن بۈيۈك بەختتۇر. بۇ بولسا بىز مۇھاجىرلارنىڭ مائارىپ ساھەسىدىكى ئىلمىي ۋە ئەدەبىي تەرەققىياتلىرىدىن لايىقىدا بەھرىمەن ئىكەنلىكىمىزنىڭ ئاشكارا دەلىلىدۇر. ئىلاھا پادىشاھىمىزنىڭ تەختى، بەختى بەر قارار بولسۇن. ئەدلى- ئادالىتى يوقىمىسۇن. ئەسكەرلىرى غالىب، دۈشمەنلىرى مەغلۇپ، ئوردىسى زەپەردار بولسۇن. ئىلاھا مەملىكەت تىنچ بولسۇن. خەلق خوشلۇق، كەڭرىچلىكتە ياشاسۇن. ئامىين!

ئۇلۇغ تۈركىستان فاجىئەسى كىتابىنىڭ بىرىنچى بۆلۈمى چارروسىلارنىڭ ۋە قىزىل روسلارنىڭ زۇلۇم - زورلۇقلىرىنى مەزمۇن قىلغان ۋەقەلەر، كۆرگەن، بىلگەنلىرىم بىلەن مەزمۇن تاپتى. باشقا زامان ۋە ماكاندا ئۇلۇغ تۈركىستان خەلقىنىڭ بېشىغا كەلگەن ھادىسىلەر كۆپتۇر. بىزدىن كېيىن كەلگەنلەر بىلگەن ۋە كۆرگەنلىرىنى يېزىپ بۇ يازغانلىرىمىزغا قوشۇمچە قىلسا ئۆز بۇرچلىرىنى ئورۇندىغان بولۇر. ئۇشبۇ ئىككىنچى بۆلۈمدە تۈركىستان فاجىئەسىنىڭ كاشغەر سەھنىسىدىن بىر كۆرۈنۈش نامىدا قارا خىتايىنىڭ زۇلۇم - سىتەملىرى، قىزىل خىتايىنىڭ ياۋۇزلۇقلىرى، مۇدەھىش سىياسەتلىرى بايان قىلىندى. بەلكى بۇلار يېڭى ئەۋلادلارگە پايدىلىنىش مەنبىئى بولۇپ قالدۇر. ئىنشائاللاھ. 1981- يىل

پايدىلىنىلغان ئەسەرلەر

- ئابدۇلئەزىز چىڭگىزخان: «تۈركىستان ئاسىيانىڭ يۈرىكى»، مىسىر، 1945 - يىل.
- مۇھەممەد ئاتىق: «كاشغەر تارىخى»، 1882 - يىل.
- مۇھەممەد ئەمىين بۇغرا: «شەرقىي تۈركىستان مىللىي ئىنقىلاب تارىخى».
- مىر سالىھ مەخدۇم ئۆشىي: «دەردلىك خاتىرىلەر».
- ئىيسا ئالپتىكىن: «دوغۇ تۈركىستان».